


Зок-1/1714

Польша рэ-
волюцыйі


1935

№3



3 OK.1
1714

Бп



30К-1
1714

Полымя Рэволюцыі

ЧАСОПІС
ЛІТАРАТУРЫ, МАСТАЦТВА
І МАРКСІСЦКА-ЛЕНІНСКАЙ
ТЭОРЫ І КРЫТКІ

Орган
Праўлення Саюза
савецкіх пісьменнікаў
БССР

КНІГА ТРЭЦЯЯ



М Е Н С К Л І М
Д З Я Р Ж А Ў Н А Е В Ы Д А В Е Ц Т В А Б Е Л А Р У С І
1 9 2 5

З М Е С Т

	<i>Стар.</i>
Кузьма Чорны — Трэцяе пакаленне (раман, працяг)	3
Уладзімер Хадыка — За строем дат і рубрык (верш)	33
Васіль Каваль — Ненавісць (аповяданне)	38
Пятро Глебкі — Урывак з паэмы „Карманыста“	43
Эдуард Самуйлавіч — Пагібель воўка (раман, працяг)	47
Б. Тарашкевіч — Іліада Гомера (пераклад з грэцкае)	66
Сяргей Знаёмы — Тарас Нарум (наведа)	79
Алесь Звонак — з цыклу „Песні Балтыкі“ (верш)	83
Ул. Кандрацэвіч — Днямі асеннімі (аповяданне)	87
Алесь Кучар — Пра маладую літаратуру і маладых пісьменнікаў (артыкул)	94
Анна Грудская — Пра гераіню часу (артыкул)	122

ТРЭЦЯЕ ПАКАЛЕННЕ

Р а м а н ¹⁾

Выдарылася такая шчаслівая часіна! Ён першы раз у сваім дзіцячым жыцці адчуў, што значыць у моманты вялікіх трывог і ўтрапленняў быць не аднаму, а з другам!

Скуратовіча ў той дзень дома не было: апошнімі днямі ён нават часам і не начаваў дома. Міхалка і не стараўся дазнацца, дзе бывае яго гаспадар. Яму пра гэта не думалася. Ён быў адзеты і накормлены, можа якога з поўгода і сям'я яго магла быць не галодная. Так што гэты клопат адпаў. Астаўся смутак па бацьку і вельмі выразныя карціны ранейшых бацькавых сустрэч з Скуратовічам. У такіх выпадках яны заўсёды хігрылі адзін перад адным і Міхалка заўважыў, што бацька гатоў быў пайсці на самую апошнюю сваю прыніжанасць абы накарміць сваіх дзяцей. З такой прыніжанасцю бацька і памёр.

Раніца была туманная. Сонца ўзыходзіла ціха, туман разыходзіўся паволі. Жоўты лісток упаў уначы з клёна і ляжаў на вытапанай траве. Міхалка ўстаў позна, ніхто яго не турбаваў. Ён стаяў каля кляноў і глядзеў на кляновы лісток—блізка восень! І туман стаіць доўга!

Ён ляснуў пугай і выгнаў каровы. На дарожцы пры лесе стаяў Скуратовіч з сякерай у руках. Ён пачакаў, пакуль наблізіцца з кароўмі Міхалка.

— Нешта мы з табой заспалі сёння,—сказаў Скуратовіч.—Мусіць нездароў я, што праспаў пору. Думаў устаць зацямна, жэрдак на плот спуціць некалькі. Аж ужо і сонца ўзышло. Раздумаўся. Вярнуся і хіба дадому, а то яшчэ ляснік убачыць.

«Ты-ж і не начаваў дома, толькі дадому варочаешся,—думаў Міхалка.—Хлусі сабе колькі хочаш, што мне да таго».

Скуратовіч павалокся дадому, Міхалка астаўся адзін. Ён сеў на мяжы і сядзеў так доўга, нікуды не гледзячы. Ён устрапянуўся тады, калі ўбачыў перад сабою Зосю. З першага-ж моманту яго ахапіла радасць. Ён аж кінуўся ёй насустрач:

— Як ты мяне знайшла тут адразу? (Як-быццам бы толькі яго аднаго магла шукаць Зося!)

— Я ведаю, што ты павінен быць ужо тут з кароўмі.

Туман быў яшчэ густы і крокаў за дваццаць мала што відаць было.

— Я й прышла к табе,—адразу загаварыла Зося.

— Мне вельмі нудна тут аднаму гэты час.

— Я ведаю.

— Як-жа ты ведаеш?

— У цябе-ж бацька памёр... А майго бацьку і брата забілі бандыты.

¹⁾ Працяг. Гл. пачатак рамана „Полымя рэвалюцыі“ № 2.

— Ну, я ведаю. Я рад, што ты прышла.

— Рад? То ты павінен гаварыць мне праўду. Табе цяпер у Скуратовіча добра?

— лепш, як было. Адно што па бацьку нуджу.

— А за што табе Скуратовіч дае ўсяго? Мусіць ты нешта ведаеш пра яго і маўчыш?

— Адкуль ты ведаеш, што ён мне дае ўсяго?

— Усе гавораць, што ў вашых цяпер і сала ёсць, і хлеба. Бачылі суседзі, як Скуратовіч раз увечары на ваш двор быў уз'ехаў, а пасля з воза мех у сенцы цягнуў. А ты памятаеш, як ты казаў мне тады, раней, што, калі Скуратовіч дасць табе жыта, то ты і не скажаш нікому, дзе збожжа ў яго закопана.

— Тое-ж збожжа былі знайшлі, ты-ж сказала.

— А цяпер, мусіць, пра нешта яшчэ ведаеш і маўчыш?

Міхалка збалеў і анямеў. Губы яго дрыжэлі. І не таму ён так збянтэжыўся, што ўсвядомліваў сабе, у якую страшную справу ён уцягнен Скуратовічам. Ён яшчэ гэтага не мог ацаніць. Ён проста ў гэты момант быў падлоўлен Зосяй у хлусні, у патаемнай змове са Скуратовічам. Памаўчаўшы, ён пачаў гаварыць:

— Я ведаю пра Скуратовіча. Ты думаеш, што быў пажар, то гэта ўжо і ўсё ў яго згарэла! Ён можа больш, як палавіну ўсяго з поля склаў у лясніка Сцяпуржынскага.

Зося раптам змоўкла і пачала думаць. Міхалка нават заўважыў, што яна як бы нечага ўзрадавалася. От яна кінулася да яго і пачала трасці яго за плечы:

— То, значыцца, ты падумай добра, Міхалка, Скуратовічу пажар гэты не страшны?

— Ну, ён багаты, ён можа нанова забудавацца, і палавіна ўраджаю ў Сцяпуржынскага зложана.

— То можа гэта ён сам спаліў?

— Сам? Сваё? Хто гэтак робіць?

— А каб развёрсткі не даваць.

— Дык хіба не ўсё-адно яму, — ці аддаць на развёрстку, ці ў агні згарыць? Калі згарыць, то нават горш, бо і гумна-ж, і хлявоў няма. А развёрстку аддаў — і ўсё яму астанецца. Міхалка разважаў з выглядам сталага чалавека, але праз гэтую сталасць так і свіцелася дзіцячае найўнае здзіўленне. Зося стаяла перад ім уся ўсхвалёваная; гаворачы, яна нават пачала заікацца. Міхалка пасмялеў сам у сабе, але не перад Зосяй: ён адчуў, што яна перад ім ужо сталы чалавек.

— А дзе Толік?

— Ты адно маўчы. Усе думаюць, што ён у арміі.

— А некаторыя і не думаюць.

— А Скуратовіч-жа людзям ад яго лісты чытае.

— Мала, што ён чытае!

— То і ты ведаеш? Толік гэтыя лісты сам яму прыносіць і ў лесе хаваецца.

— А што ты яшчэ ведаеш?

— Больш нічога.

— Хлусіш!

— Чаму гэта я табе буду хлусіць?

— Бо хлусіш! Ты хітруеш перада мной! Можа ты сам нават бачыў, як Скуратовіч сваё гумно падпальваў!

— Нашто яму сваё гумно падпальваць? Гэта, мусіць, бандыты нейкія.

— А можа гэта ён сам гэты бандыт з сваім Толікам разам. Можа

гэта яны па вёсках робяць пажары, і нават нашу хату спалілі, і каб на іх ніхто не падумаў, то яны і сваё спалілі, а снапы-ж іх у Сцяпуржынскага!

Грымаса хітрай радасці прайшла па Міхалкавым твары. Зося заўважыла гэта і штосьці хацела сказаць, але ён сам загаварыў:

— Ну, калі гэта так, то я-ж яго, гада, папатрымаю ў сваіх руках. Заўсёды мы з табой яго баяліся, а гэта няхай ён нас баіцца. Захачу—дык скажу і пра гэта. Тады ён мяне пазнае. Бач, які далікатны са мной зрабіўся! Дагаджае мне. Я з яго яшчэ папалуплю скуры! Ён яшчэ больш будзе даваць мне ўсяго.

І ў гэтых Міхалкавых словах, і ў хітрай грымасе на яго твары была першая ўжо адзнака пачатку фармавання натуры. І грымасай, і словамі, ён як-бы зневажыў Зосю, як абліў яе холадам. З злосцю і варожаствам яна глянула на яго:

— Нашто ты яму памагаеш, гэтаму бандыту! Гэта, напэўна, ён майго бацьку і брата забіў?

— Хіба я яму памагаю?

— Мяне ўчора следчы дапытваў—шукаюць тых бандытаў, што вёскі паляць, і што камісара і майго брата з бацькам забілі. Следчы ў мяне пытаў, ці не ведаю я, хто на мяне вялікую злосць мае. Я падумала і сказала, што Скуратовіч. Я нагаварыла на Скуратовіча, хто ён такі... ну сам ведаеш, які ён з намі быў... Дык я і сама не ведаю, можа гэта Толік майго бацьку забіў! Хто-ж на мяне і майго бацьку злосць большую меў, як не ён! А тымчасам, ты-ж сам гаворыш, што ён у лесе хаваецца! Я хацела запытацца ў цябе ці праўда, што ён у лесе. («Я шукаю, каб даведацца, хто забіў майго бацьку і брата»—такая фраза магла быць сказана ёю). А калі ты гаворыш, што сам бачыў Толіка, што ён не ў арміі, а ў лесе, то гэта, напэўна, ён! А ты яму памагаеш, ты не гаворыш нікому, ты маўчыш! Яны людзей рэжуць і майго тату і... (твар яе рвануўся ўсімі сваімі рысамі, яна аж заенчыла з плачу).

Ён стаў у позу. Гэта была смешная поза. Нейк адным плячом вышэй, няроўна, неспрытна, як птушанё. Напэўна ён не ўсё слухаў, што нядаўна гаварыла Зося. Самага важнага, ён, здаецца, не выслухаў.

— Як гэта памагаю ім?—запытаў ён.

— Яму трэба, каб ніхто пра гэта не ведаў, то ты і стараешся, каб ніхто не ведаў.

Цяпер яму шмат што пачало рабіцца ясным. Ён абмяк.

— Ідзі, куды трэба, і раскажы ўсё, што ведаеш пра Скуратовічаў.

Ён як-бы не слухаў. Сапраўды, ён не чуў гэтага. Ён маўчаў з паўхвіліны, аддаючыся вострай рабоце думкі. Пасля ён запытаў, бездапаможна, зусім па дзіцячаму:

— То што-ж мне рабіць цяпер?

— Я-ж табе кажу, пайдзі, раскажы, што ведаеш.

— А куды гэта ісці? Хіба ты са мной пойдзеш.

Ёй стала шкода яго, у гэтыя хвіліны яна была перад ім, як маці. Гэтае пачуццё ішло праз пачуццё іншае, праз варожаства і злосць на яго.

— Ты-ж Скуратовіча ненавідзіш... Добра, я з табой пайду.

— Добра, ты мяне не пакідай аднаго... Ты тут пачакай, я заганю каровы на двор і пойдзем.

— Ты баішся пакінуць тут Скуратовічавых хароў?

— Ну то, чорт іх бяры, няхай валочацца.

У тую-ж секунду яны рушылі ісці. Яны пашлі полем, баючыся лесу. Ім абаім ужо здавалася, што Толік Скуратовіч глядзіць на іх з-за кожнага дрэва. «Чорт яго бяры, так яму і трэба»—думаў Міхалка пра Скуратовіча. І яму ўжо не цяпелася, каб хутчэй зайсці і расказаць. Такія думкі ён і выказваў ўсю дарогу і Зосіна варожаства да яго скончылася.

Вярнуўся на хутар Міхалка пад самы вечар. Скуратовіч трывожыўся і сам пазнаходзіў свае каровы па ўсялякіх прылясных закутках. Ён чакаў Міхалку і, разам з тым баяўся яго прыходу, як-бы чуючы, куды пайшоў Міхалка. На ўсялякі выпадак ён быў не дома, а ў лесе; схаваўшыся ў дрэвах, ён паглядаў на дарогу, па якой напэўна павінен будзе варочацца Міхалка. Калі Міхалка будзе варочацца не адзін, ён тут у лесе і астанецца. Але ўбачыў ён Міхалку аднаго—той ішоў палявою дарогаю і здалёк было відаць, як ён вельмі спяшае. Скуратовіч пашоў яму насустрач.

— Дзе ты быў, сынку? Няхай-бы ты хоць сказаў, што табе трэба пайсці, то я сам кароў-бы паглядзеў. А то...

Міхалка пасля дзівіўся, як гэта ён смела так закрычаў у гэты момант на Скуратовіча. Гэта была нейкая хваравітая ўзбуджанасць.

— «А то?..» Што «а то»?.. Давай сала і хлеба, а то пайду і ўсе выкажу. («Зараз-жа прыедуць арыштоўваць яго»—думаў ён).

Скуратовіч раптам пакінуў граць ролю ласкавага спачувальніка Міхалкавым інтарэсам. Ён хапіў Міхалку за плячо так, што той прысеў і выгнуўся на адзін бок.

— А ты яшчэ не выказаў? Гавары праўду, а то зараз падніму, ды так лясну аб гэтую дарогу, што не ўстанеш.

Міхалка ўтрупянеў. Ён адразу ўбачыў сваю памылку: не трэба было так гаварыць з Скуратовічам, можа нават зусім не варта было ўжо і варочацца на хутар, але ён хацеў яшчэ хоць апошні раз узяць чаго-небудзь ад Скуратовіча.

— Я нікому не казаў,—закрычаў Міхалка і ад болю ў плячы скрывіўся.

— Ты! Не крычы гэтак!

Скуратовіч так і павёў Міхалку дадому, не выпускаючы з рук пляча.

— А што ты можаш выказаць, што ты ведаеш такое?

— Я нічога нікому не гаварыў і не скажу.

— Брэшаш, шчанюк! Прызнавайся!

— Я то нікому не скажу, але чуў, што людзі думаюць пра вас, што вы самі спалілі гумно, каб не было падазронасці, што Толік са сваімі хаўруснікамі робіць пажары і забівае людзей.

— Хочуць мяне з'есці нявіннага чалавека. А ты сам верыш гэтым выдумкам?

— Я толькі ведаю, што вы ў Сцяпуржынскага збожжа схавалі і што Толік не ў войску, а ў лесе.

Скуратовіч зняў руку з Міхалкавага пляча і ўжо далей яны ішлі моўчкі. Так увайшлі яны ў клець. Скуратовіч адчыніў кубел:

— Бяры сала, о гэты кавалак.

— Я заўтра вазьму,—выгаварыў збятэжаны Міхалка.

Скуратовіч замкнуў клець і пайшоў у дом. («Такі і сапраўды трэба яго мусіць зараз прыбраць з свету, бо цераз яго згінуць прыдзецца»—думаў ён пра Міхалку). Міхалка астаўся ў кухні. Ён не мог спаць: стаяў пры акне ўпоцёмку і глядзеў праз шыбу ў зорнае неба. Ён чуў, што Скуратовіч не кладзецца спаць, часта стукае сваімі ботамі аб падлогу, крэкча, божкае. Міхалка думаў так: «а калі часамі сёння прыедуць яго арыштаваць, то ён не спіць і можа ўцячы. Хіба каб яны ціхом пад'ехалі? Але-ж сабакі забрэшуць». Ён паспакайнеў ужо, плячо пакінула балець, ён увесь дыхаў зларадствам: думаў, што яму зрабіць, каб сабакі не брахалі. Так ён моўчкі стаяў пры акне.

— Міхалка, ты спіш?—моцна зашаптаў за сцяною Скуратовіч.

«Нешта хоча рабіць і каб я не бачыў»—адразу здагадаўся Міхалка і лёг ціхом на пасцель.

— Не спіш, Міхалка?

Поўнае маўчанне. У сенцах абазвалася гусь і кот яўкнуў дзесьці ў чыстых пакоях. Скуратовіч падыходзіць да кухонных дзвярэй і ціхенька прычыняе іх.

— Міхалка,—шэпча ён.—Спіш?

— Сплю, галава баліць,—нібы праз сон крэкча Міхалка, поўны зладнай хітрасці.

— Спі сабе, я назнарок гляджу, бо заўтра хачу цябе, калі бог дасць здароўя, пабудзіць раней: з пару жэрдак з лесу прынясём на плот.

— Добра.

Скуратовіч ідзе зноў ў свой «салёнык», а Міхалка сядзіць і трасецца ад узбуджанасці. «Правяраў, ці сплю. Што ён хоча рабіць? Можа ён забіць мяне хоча?» Валасы на Міхалкавай галаве заварушыліся, ён рушыў да дзвярэй і стаў напачатку. Чутно, што Скуратовіч у сваім «салёныку». Праходзіць блізка гадзіны. Міхалка, напэўна, ужо спіць! Скуратовіч не ўсцярогся і бразнуў засаўкай у чыстых сенцах: пайшоў на двор. Міхалка ўскочыў у цёмны «салёнык» і прыліп да акна. Яму ўсё было відаць. Скуратовіч стаў на калені, выцягнуў з-пад ганка рыдлёўку, ускінуў яе на плячо і штосьці чорнае прытуліў к сабе да грудзей. Так і пайшоў да брамы. Назіраючы, Міхалка пайшоў за ім, тулячыся паўз платы. Ён бачыў вельмі выразна, як Скуратовіч дайшоў да палявое групы (дзічкі), што расла паміж лесам і хутарам і там пачаў працаваць. Міхалка выглядзеў усё і, не могучы стрымаць свайго ўзбуджання, пайшоў назад і ўскочыў у кухню праз чорны ход, забыўшыся зачыніць чыстыя дзверы на ганку, праз якія выходзіў падглядаць за Скуратовічам.

— Божа мой, хто гэта дзверы адчыніў,—закрахтаў неўзабаве Скуратовіч у сваім пакоі.—Міхалка, ты выходзіў?

— Чаго?—абазваўся. Міхалка, прыкідваючыся сонным.

— Дзверы ты адчыніў?

— Якія дзверы?

Міхалка ўспомніў і спалохаўся. Скуратовіч увайшоў у кухню. Больш ён ужо не думаў пра тое, каб хаця Міхалка выспаўся да раніцы.

— Гэта ты адчыніў дзверы?

— Я спаў.

— А я думаў, ты выходзіў на двор. Я прыдрамаў крыху, а пасля думаю сабе—пайду ў лес дзве жэрдкі высяку, каб ніхто не бачыў, а ледзь на дзень, яшчэ з табой схадзілі-б. Выходжу ў сенцы, бачу—дзверы адчынены. Можа гэта я сам забыўся зачыніць з вечара, а можа вецер. (Памаўчаў). Я от пра цябе вазьму ды і ўспомню часамі: бацька твой памер небарак. Ты сірата астаўся, то ты павінен вучыцца, як жыць на свеце. (Поўны трывогі, ён меў патрэбу вывернуць перад кім сваю душу і гаварыў перад Міхалкам, хоць яго і ненавідзеў). На свеце што робіцца? Чалавеку-ж ніколі не вераць, каб хоць сканаў, каб хоць крыжам лёг. Кожны ў чалавеку ворага бачыць, як ты добра з людзьмі не будзь. Гэта я табе скажу, праўда. Ты яшчэ малы, дурны. Жыць ты яшчэ не ўмееш з людзьмі, як трэба. Тое, што ты маеш, людзям не паказвай, бо адбяруць. А чалавека чорная часіна заўсёды можа спасцігнуць. Астрога і торбы не заракайся. Трымай пры сабе і свае думкі і ўсё, што маеш, бо паразяўляюць горлы і глынуць з табой разам. Каб твой бацька меў што пры душы, то хіба яму чорная гадзіна была-б страшна? Ён бы тады малым сваім пакінуў бы, і яны пакуты не ведалі-б. А то на твае сірочыя рукі яны пасля бацькі асталіся. А ты збіраешся словамі раскідаць! Каму ты верыш? Людзі табе памогучы? Кожны стараецца, каб сабе ўварваць, а ні то што! Хто сталы і разумны, той скупы і на словы, і на ўсё. Усё сваё ён пры сабе трымае. Чорная часіна, і сам таго не ведаеш, кожнага спасцігнуць можа. А яшчэ цяпер! Час такі брыдкі цяпер, няпэўны, страшны—неспакой,

войны, рэволюцыі ўсялякія! Чалавек цяпер азвярэў. Што-ж, кожны ратуецца, як можа, кожны жыць хоча. Яшчэ ўсё на свеце будзе, яшчэ нічога не скончана, яшчэ гнаць людзей на пакуты будучы, малых дзяцей сіратамі пакінуць сярод дарогі: енчыць будучы, плакаць, стагнаць і ніхто не злітуецца. Гэтыя небаракі сіраты пазаходзяцца без бацькоў і без матак. Яны што з людзьмі робяць? Грабежніцтва ўшчалі. Раквізыцы, ці як яны кажуць развёрстка, што гэта? (Памаўчаў, падумаў, харкануў, аж пабудзіў у сэнцах сабаку і той гыркнуў). То я табе сынку, скажу... Ну добра... спі сабе.

І пайшоў у свой пакой. Міхалка чуў, што ён спаць не кладзецца, байцца,— думаў Міхалка. «Можа прыседуць арыштоўваць, сабакі забрэшуць і ён уцячэ»—думаў Міхалка. І раптам устрапянуўся. Стараючыся, каб не чуў Скуратовіч, ён вышаў на двор і ціхім свістам паклікаў сабак. Сабакі пашлі з ім аж за хутар, пад самую дзічку. Там ён меў падвойную справу—і сабак трымаў наводдалек ад хутара, і правяраў Скуратовічаву нядаўнюю работу. «Ты думаеш, ад мяне ўхаваешся? Ты мне пра нейкія сіраты і пра чорную часіну гаворыш? То пачакай-жа»—самаўпэўнена і нават ганарыста сам перад сабою думаў Міхалка, утоптваючы зямлю каля дзічкі. Сабакі церліся аб яго ногі, было так цёмна, што дзікую грушу ён ледзьве бачыў. Нарэшце яму надакучыла чакаць: ніхто на хутар не яўляўся. І ён рушыў назад. Агню ў вокнах нідзе не было, але Скуратовіч не спаў. Міхалка гэта чуў з кухні праз сцяну. Скуратовіч гаварыў сам з сабою. Стафан Сэдас, Стафанка... Ты хоць паміж гэтых гадаў не жывеш... Божа мой божа, і яна памерла... аўдавеў...»

Раптам сабакі натапырылі вушы і пачалі бурчэць. Міхалка ў адзін момант кінуўся да іх і хапіў аднаго і другога за морды. Ён гладзіў іх па галовах, заціскаў ім раты і яны паслушна маўчалі. Міхалку ўжо здавалася, што канца не будзе гэтаму: сабакі былі паслушныя з ім і някай нідзе трывогі. Яму надакучыла і ён пусціў сабак. Яны зноў натапырылі вушы і забурчэлі. У той-жа момант захрыпеў сонным голасам Скуратовіч:

— Хто там?

Ніякага адказу Міхалка не чуў за сабакамі. Яны кінуліся к дзвярам, адчынілі іх і ўжо на дварэ зайшліся брэхам. Міхалка кінуўся ў сэнцы. Там крычалі перапалоханыя гусі; зорнае неба відно было ў адчыненых дзвярах; і стаяла чалавечая постаць.

— Не выходзь!—гукнуў чалавек на Міхалку.

— Я тутэйшы, я тут у гаспадара каровы пасу.

— Ідзі ў хату.

Ён пашоў адразу у гаспадарскі пакой. Там стаяў збялелы Скуратовіч і даводзіў перад двума вайсковымі, што сын яго ў арміі.

— А дзе твой пастушок? Ага, от ён. Ну, дзе яго шукаць?

Гэта быў момант вялікай пакуты для Міхалкі. Хоць ён ужо ўдзень і раскажаў усё, хоць нядаўна яшчэ і крычаў на Скуратовіча «давай сала, а то раскажу», аднак, бачучы сябе ўцягненым у гэтую справу, у якой «і суд і смерць» (а ён гэта ўжо бачыў з часу гаворкі з Зосі), ён так захваляваўся і затрывожыўся, што нават з нейкай надзеяй глянуў на Скуратовіча. Той аж уеўся ў яго вачыма. «Маўчы, або хлусі—азалачу, навек шчаслівым зраблю»—гаварыў Скуратовічаў позірк. «Калі-ж я ўдзень ужо раскажаў»—малілася перад Скуратовічам уся Міхалкава істота. Галодныя малыя сёстры і браты, як-бы выстраліся перад ім у шарэнгу і патрабавалі хлеба, якога ў Скуратовіча многа. Вялікае ўтрапенне гняло Міхалкаву душу.

— Дзе яго сын?

Міхалка пачаў заікацца.

— Я чуў, што ён не ў арміі.

— Сам-жа ты ўдзень сёння гаварыў, што бачыў яго. Гаспадара баішся?

Скуратовіч, як падстрэлены раптам сеў на канапку. «Скончана ўсё» — сказала смяротная халоднасць яго твару. З гэтай хвіліны ён ужо нічога не гаварыў. Ён сядзеў і глядзеў кудысьці ў шалёўку пры акне. Міхалка, трапечучыся, як злоўленая птушка, раскажаў усё, і нават свае ўсялякія здогадкі. Скуратовіч паварушыўся толькі тады, калі яму загадалі апра-нуцца. Яго пасадзілі на фурманку і паабапал селі два чырвонаармэйцы. Днела. Двое асталіся на хутары да раніцы, а тады прыйшлі з сельсовета і аписалі хутар. Міхалка вадзіў усюды і ўсё паказваў, як адзіны тут гаспадар. Перад вечарам сказалі, што тут лепш яму не быць: на гэтай адзіноце можа явіцца Талік і адпомсціцца, а помста гэтая іншая не будзе, як вельмі страшная. Міхалка пакінуў хутар і явіўся дадому. Там даядалі Скурато-вічаў хлеб. У яго адбылася такая гаворка з маткай:

— Цяпер, сыноч, трэба табе дзе іншай работы шукаць.

— Толькі, каб дзе не на адзіноце, бо там страшна. Талік можа мне адпомсціцца.

— Гадзіна гэты Талік, такі самы, як і яго бацька.

— Я каб ведаў, то адразу ўсё сказаў-бы. Толькі што хлеба ён вам даваў.

Маці збянтэжылася і гэта яшчэ больш зблытала канцы і пачаткі Міхал-кавых думак. Праз некалькі дзён яго паклікалі на допыт. Скуратовіч усё даводзіў, што не ведае, дзе яго сын: «пашоў быў у войска, а калі дзе хто яго бачыў, то я нічога не ведаю». Міхалка сказаў, што ён сам бачыў, як Талік гаварыў з бацькам. Міхалку трымалі цэлы дзень. Ён бачыў, што стаў даволі важнаю пружынаю ў гэтай справе. Яму лацелася, каб лутчэй усё прайшло і скончылася. Пасля яго яшчэ клікалі на допыт. Да гэтага часу Скуратовіч прызнаўся, што некалькі разоў бачыўся з Талікам, але адмаўляў удзел сына ў забойствах і тое, што сам спаліў свой хутар. «Падумаіце, што вы гаворыце! Як гэта і на што паліць сваё! Гэты-ж пажар маю жонку ў магілу звеў! Яна і так была хворая, а гэта—не вытры-мала». Нарэшце было ўстаноўлена яго вінаватасць у пажары і ў банды-тызме. Следства скончылася і Міхалка спакойна ўздыхнуў. Ён сам таго не мог ацаніць, што ў ім зрабілася за гэты час, якая ў ім прайшла работа. Можна не зважаць на яго чатырнаццаць год. За некалькі гэтых тыдняў ён набыў сталасць дарослага чалавека. Праз шмат год успамінаючы гэтыя дні, ён сам думаў: «я тады раптам зрабіўся «бітай штукай» — думаў так пра сябе, цяпер ужо, у нашы дні, з смуткам і трывогаю. Тады канчалася яго маленства.

Ужо была першая восень. Іржэўнік пацямнеў, птушкі павырасталі і збіраліся разам. Птушкі крычалі на полі, каля лесу. Відзён быў апусцелы Скуратовічаў хутар. Міхалка стаяў каля мураванага скляпка: ён надумаўся прайсці сюды паглядзець, ён тут шмат з чым зжыўся. Ён паглядзеў у хлявы, абышоў сад і пашоў у поле да дзічкі. Гэтая дзічка цягнула яго да сябе. Падышоў, азіраючыся, ці не глядзіць хто на яго. Нікога нідзе не было. Ён прыпёрся плячуком да дзічкі і пачаў глядзець на зямлю пад ёю. Ён гаварыў сам з сабою: «Бач ты, ужо і знаку няма! Ужо трава павыбі-валася. Нікому і ў голаў не прыдзе. Адзін я ведаю! Буду трымаць пры сабе! Ні адна душа ведаць не будзе! Я адзін! Няхай сабе чорная часіна прыходзіць, мне не страшна... Абы толькі Скуратовіч не вярнуўся»...

Дзікая радасць агарнула яго. У нейкім як-бы экстазе ён слухаў пту-шыны крык і доўга не мог адарвацца ад дзічкі. А як пашоў, усё азіраўся, каб хаця ніхто яго тут не падгледзіў. Назаўтра ён зноў сюды прыходзіў, напаслязаўтра таксама. Ішла і ўсталеўвалася восень, птушкі крычалі, іржэўнік рудзеў. Ён усё часцей і часцей прыходзіў пад дзічку, глядзеў, як

больш і больш пад ёю дзірванне зямля і з дзікай радасцю слухаў птушыны крык і бачыў асеннюю смугу на даляглядзе. Так скончылася, назаўсёды прашло яго маленства.

Калісьці да Скуратовіча на службу яго, малага, прывёў бацька. Цяпер ён ужо сам шукаў сабе работы па людзях. Заклапочаны гэтымі пошукамі, ён мала прыслухоўваўся да таго, што рабілася на свеце. Аднойчы Зося яму сказала:

— Ты чуў пра Скуратовіча?

— Не.

— Учора было ў газеце.

— Што?

— Гэтымі днямі яго расстралялі.

Гэтая навіна яго прыглушыла. Ён стаяў і маўчаў. А яшчэ праз некалькі дзён, тучыся ў мястэчку на кірмашы паміж людзей і прапытваючы, дзе можна астацца службыць, ён падышоў да чалавека, які прадаваў лыжкі, кублы і цабэркі. Там стаяла шмат народу і чалавек расказваў:

— Гэта што расстралялі старога бандыта Скуратовіча? То ён-жа, здаецца, з вашага боку, аднекуль, тутэйшы.

— А вы самі-ж адкуль?

— Я з горада, цэлую ноч схаў. Учора ў нас у горадзе вялікі пажар быў. Згарэла большэвіцкая канцалія і каля вагзала гарэў склад са збожжам, куды развёрстку здаюць. Ледзьве ўтушылі і двух вартавых чырвонаармейцаў знайшлі забітымі. Разам з канцаліяй быў дзіцячы прытулак, то і той згарэў. Там усялякія дзеці былі, каторыя без бацькоў, ці так сіраты якія, то ледзьве сонныя павыскоквалі праз вокны. Усе прадавольства згарэла, склады з бомбы паузрываліся, то небаракі жабравань пашлі, калі з голаду не пазайходзяцца. Зіма ідзе, можа іх як-небудзь абуюць. Бандыцкі налёт быў...

— А-яй, скажы ты!

— Усяк гавораць. Нават і так, што гэта нібыта, здагадваюцца, што расстралянага Скуратовіча сын камандуе бандыцкай хэўрай і за бацьку папомсціўся. Не глядзіць ні вока, ні бока паліць і крышыць. Усяк гавораць, а праўда, ці не—то хто гэта можа ведаць. Мы людзі, сказаць, простыя і працавітыя. Калі не заробіш, то і есці не будзеш. Але чутно паміж людзей, гавораць.

Міхалку як гром аглушыў. Яму стала страшна. «Не пайду на адзіноту службыць». Яго ў трывозе пацягнула да Зосі. Знайсці яе было не лёгка, яна таксама хадзіла па людзях, шукаючы работы. Яшчэ ніколі не было ёй так цяжка жыць, як цяпер. Яна сказала Міхалку:

— Я пайду ў горад. Там і смялей і там ёсць у мяне такія людзі...

— Якія людзі?

— Памятаеш, хворы чырвонаармеец ехаў дадому і Скуратовіч вёз яго. Ён быў у нас у хаце. Ён мне свой адрас пакінуў і гаварыў са мною, як брат родны. Ён як і ведаў, што мне так цяжка прыдзецца. Можа ён паможа мне прыстаць дзе. Я цяпер адна, нікога ў мяне няма...

— І я з табой пайду. Можа і я там дзе астануся.

І яны згаварыліся ісці разам. Вышлі яны ў дарогу яшчэ да ўсходу сонца, поўныя неясных надзей. На палавіне дарогі ён пачаў раздумваць: ці не вярнуцца назад? Яго цягнула к сабе дзічка на Скуратовічавым полі, яму здавалася, што ён не павінен далёка з гэтай мясцовасці адыходзіцца і павінен вяртаваць тое месца. Зося заўважыла, што ён хістаецца і ўгаварвала яго ісці далей: ёй самой цяжка было адной аставацца. Яна гаварыла з ім, ён найбольш маўчаў і слухаў і было ў яго да Зосі такое пачуццё, што гэта нібы маці з ім гаворыць. Ён пачаў з вялікім добрым пачуццём гарнуцца да яе. Яны прайшлі яшчэ вёрст дзесяць і адчувалі страшную

стому. У нейкай адзінотнай сушні яны прытуліліся адпачыць і паснулі на кастрыцы. Прачнуліся ўначы, вельмі было цёмна, праз дзірку ў страсе свіцеліся рэдкія зоры. Было холадна. Седзячы адно пры адным, яны чакалі дня і хваляваліся ад незнанага яшчэ ніколі адчування: плячом к плячу сядзелі яны вельмі блізка. Апаўдні таго другога дня падышлі яны да вагзала. Вытаптаны выган быў навокал і непадалёку пачыналася першая гарадская вуліца. Яны абвандравалі ўвесь гарадок, пакуль дапыталіся кватэры Назарэўскага. На дзвярах вісеў замок. Блізка быў вечар. Суседзі казалі, што Кандрат Назарэўскі ў арміі, а «ёсць малая яго сястрычка Ірынка, то яна раней была ў дзіцячым прытулку, а гэты прытулак спалілі бандыты, то няма ведама, дзе яна цяпер. Дзеці параспырхваліся як птушанята, хто куды, з голаду і холаду. Пагарэла ўсё, ледзьве з агню выратаваліся». Зося і Міхалка селі на вулічны камень, не ведаючы куды падацца. Меркнуў дзень. Яны не мелі пра што гаварыць. На вуліцы пуста і глуха. Нейкі чырвонаармеец, абпылены, стомлены спыніўся перад імі:

— Ці тут кватэра Назарэўскіх?

— Тут.

— Дзе Ірынка?

Міхалка і Зося падняліся з каменя.

— Ніхто не ведае, дзе яна. Прытулак згарэў...

— Ведаю. Дзе яе шукаць лепш?

— Мы не знаём.

Жанчына выйшла з суседніх дзвярэй:

— Яе ўчора бачылі на вагзале.

Чырвонаармеец, а за ім і Зося з Міхалкам рушылі на вагзал. Усе ўтраіх увайшлі ў вялікі пакой для пасажыраў і ўбачылі пры акне натоўп людзей. Там як быццам нешта разглядалі. Натоўп маўчаў, толькі калі-ні калі чуліся заўвагі і меркаванні. Пад акном, пры сцяне, перад тварам цікавага натоўпу, сядзела дзіця—дзяўчынка ў нейкім вялікім брудным і парваным лахмане. Рукі яна трымала схаванымі ў рукавах, але часамі з рукавоў выцягвала свае худзенькія кулачкі, каб пачухаць грудзі ці галаву. Кулачок тады ўзімаўся ў гару белы, касцісты. Ён аж свіціўся на вылет. Тварык белы, нос завастрыўся. Нейкая жанчына дала гэтаму дзіцяці хлеба і агурок. Дзіця страсянула галавою:

— Мне не можна гэтага есці, у мяне жывот хворы.

Яна гаварыла, як сталая. Усе чулі гэты цвёрды голас, у якім гучэла шмат жорсткай практыкі. Нейкі стары, з сукаватай палкай і мехам за плячыма, раптам накінуўся на жанчыну:

— Што ты даеш ёй, добра кажа, агурок там нейкі! Можна-б ёй саца, ці прысмакаў якіх! Бач ты, абы чаго есці не будзе! Вы тут над ім охкаеце, а яно на тры сажні ў зямлю бачыць! Яно больш за цябе ведае, дармо, што яно малое. Нябось каровы дзе пасвіць, дык не ўгаворыш, каб прышлося, скажам. Я вам раскажу, як гэтым летам у мяне было. (Ён раскажаў як гэтым летам у яго было). От сядзіць, ды выпрошвае, а непадалёку напэўна недзе маці або бацька сядзіць, ды паглядае, ці многа навыпрошвае—абы работы не рабіць! От-бо народ цяпер пашоў, хай бог сцеража!

Дзіця выслухала ўсё і раптам ўсхалілася і пашла да дзвярэй. Яно трымала рукі на жываце і ішло прыгнуўшыся.

— А што,—аж гукнуў чалавек з мехам,—недзе маці там, або бацька чакае.

Дзяўчынка павярнулася да яго і холадна сказала:

— У мяне мамы няма даўно, а бацьку афіцэр нядаўна забіў.

І пашла ў дзверы. Яна ішла так шпарка, так перабірала нагамі, хістаючыся, як цень у бакі, такі мела выгляд, што, здавалася, гэта сталая

жанчына спяшае на работу. Праз нейкі час яна вярнулася назад і села на ранейшае месца, быццам гэта быў не казённы, халодны вагзальны будынак, а вельмі прытульная, поўная ўцехі, яснасці і радасці ўстанова, у якой заўсёды будзе шчасліва яно, гэтае дзіця. І калі яно не будзе тут, радасць і ўтульнасць усёй светабудовы рухне. І навек скончыцца ўцеха і радасць усіх, хто тут каля гэтага дзіцяці. І яно гэта ведае, таму і трымаецца тут.

— Бач, зноў вярнулася—не сціхаў чалавек з мехам.

— Яе живот мучыць.—абазвалася жанчына.—Яна цэлы дзень так.

Зося ўвайшла ў кола людзей і стала перад чалавекам з мехам.

— Паспрабуй сам сядзь на яе месцы,—сказала яна узбуджаным голасам.—Састарэўся, а розуму не нажыў. Толькі адну хітрасць ўва ўсім бачыш.

Яна аж не магла гаварыць, аж закаца пачала. Яе словы ўзварушылі ўвесь натоўп:

— Сам па сабе мусіць усё мерае!

— Ніякага спачування не мае!

Чалавек з мехам адцірся назад. Зося падыйшла да дзяўчынкі. Дзяўчынка шаптала высахлымі губамі:

— Каб Кандрат быў дома...

— Кандрат Назарэўскі, гэта твой брат?—сказала Зося.

Дзяўчынка ўстрапянула як птушанё і з надзеяй ускінула твар угару.

— Гэта мой брат.

— Ён у арміі?

— Кандрат... у арміі...

Тут падыйшоў абпылены чырвонаармеец. Ён нагнуўся над дзяўчынкай:

— Ірынка?

Дзяўчынка ўзнялася на ногі і гэтудкі ў яе з'явілася надзея, што твар яе стаў ясны, на ім знікла ранейшая хмурая халоднасць. Чырвонаармеец узяў яе на рукі, прытуліў да сябе і панес. Натоўп перад ім расступіўся. Следам за ім рушылі і Зося з Міхалкам. Чырвонаармеец вынес дзяўчынку на ганак і паставіў на ўсходах.

— Куды вы мяне панясце?—запытала яна, як сынцам з расчараваннем пасля таго, як яе спусцілі з рук на драўляны памостак ганку.

— Мы з табой, Ірынка, сядзем сёння ўпочы ў поезд і паедзем да Кандрата.

— Ён-жа на вайне.

— Нічога. Ён мяне прыслаў, каб я цябе забраў і завёз да яго. Ён даведаўся, што вам прытулак згарэў. Ён цяпер не на фронце, а не вельмі далека адгэтуды. Ён цяпер камандуе атрадам, які змагаецца з бандытамі.

— Вы сёння паедзеце?—запыталася Зося.

— Сёння.

— Скажыце Кандрату Назарэўскаму, што я прыходзіла ў горад і заходзіла да яго, але дом іх на замку. Скажыце яму, што майго бацьку і брата забілі бандыты... Можа ён мяне ўспомніць...

І яна пачала раскажваць чырвонаармейцу. Ірынка не магла доўга стаяць на нагах і прысела на памост. Міхалка не зводзіў з яе вачэй:

— І ў цябе нікога няма апроч брата?

— Не,—выгаварыла яна.—Я была ў прытулку, але бандыты спалілі. Там у нас было многа меншых і хворых былі, то іх паўладжвалі, а я пашла, бо ўсім месца не хапіла. Я-ж не такая ўжо малая...

Яна гаварыла, як зусім сталая. Такая яна была ў тыя дні, калі, пахаваўшы бацьку, даглядала хворага і раненага брата.

— А як забіралі твайго брата на вайну і як ён ішоў, то цябе адну пакінуў, ці яшчэ тата твой жыў?—запытаў Міхалка.

— Яго не забіралі, ён сам пашоў і ўжо таты не было.

— Як-жа ён цябе адну кінуў?

— Трэба было ісці дык і пакінуў.

— А каб ты зайшлася адна, з голаду, ці як?

— Не зайдуся. Ён мне растлумачыў, што яму трэба ісці і я яго пусціла. А ён гаварыў заўсёды праўду. Як была ў прытулку, то ён пісаў загадчыку, каб глядзелі мяне. І пісаў што можа яшчэ праз колькі дзён прыедзе даведацца мяне. Я яго чакала. А можа і зусім вайна скоро скончыцца. Я ўсё выходзіла глядзець на поезд—усё думала, што ён едзе.

Тварык яе засвяціўся—яна марыла аб спатканні з братам.

Міхалка холадна зірнуў на Ірынку, як быццам яму было зайздросна, што яе трымаюць на руках. Ён ужо сам таго не заўважаў, што пачынаў любіць тую чарнату, што навісла над ім. Не ненавідзеў яе, а пачынаў любіць, і сам таго не бачыў. І гэта ўжо заслання перад ім пакутнае аблічча Ірынкі Назарэўскай. І от, пакрысе, пачало высоўваць і паднімаць у ім галаву гордае самаздаваленне.

Трымаючы на руках Ірынку, чырвонаармеец канчаў гаварыць з Зосяй.

— А твой брат цябе любіць і шкадуе?—прагаварыў Міхалка халодным голасам да Ірынкі.

— А, як-жа!—здзівілася яна яго словам.

— Гэтак мусіць ён цябе і шкадуе!—секануў Міхалка, сам таго не бачачы, што ўсё адно як сцэбануў чым цвёрдым Ірынку па твары.

— Дурань ты!—адказала Ірынка і адварнула ад яго галаву.

Чырвонаармеец прытуліў Ірынку да грудзей і панёс туды, дзе стаялі вагоны. На яго руках яна была такая худая і маленькая! Адною рукою яна абняла чырвонаармейца за шыю і так трымалася за яго. Зося і яе спадарожнік асталіся адны. Зося накінулася на яго:

— Ты зусім дурны! Што ты гаворыў ёй! Ты якраз, як той стары з мяшком, абышоўся з ёю. Табе-б быць толькі на Скуратовічавым хутары і памагаць гэтым бандытам.

— Памагаць бандытам? Я іх, гэтых гадаў, забойцаў, павешаў-бы!

— Аднак-жа памагаў!

— Я ратаваў галодных, а не памагаў бандытам. А пасля я сам раскажаў.

Пасля ён змяніў тон гаворкі, а пасля яшчэ і зусім змоўк: яму стала страшна, што Зося можа зазлаваць і зусім пакінуць яго.

— Чаго ты на мяне так?—запытаў ён, шукаючы прымірэння.

— Я чула, як ты гаварыў з Ірынкай Назарэўскай.

— Ну то чаго ты, мала што сказаў... (Памаўчаў і зноў загаварыў).

Я астануся дзе-небудзь за парабчука, і я ўжо магу рабіць усё. Я ўжо нават араць спрабаваў. А цераз год ужо добры араты буду. Калі буду парабчуком, то больш зараблю. А пасля, кажуць, будуць зямлю даваць, то і я на ўсю нашу сям'ю вазьму. Буду рабіць і абжывацца.

Нейкая, відаць, думка прайшла ў яго галаве, або ён успомніў што: грываса радасці прайшла па яго твары, таксама, як заўсёды тады, калі ён прыходзіў пад дзічку на Скуратовічавым полі. Іічога ён больш не сказаў Зосі: гэта быў ужо не пастушок Міхалка. Гэта ўжо быў разважлівы чалавек, Міхал Тварыцкі. Нават і стаяў ён ужо тут перад вагзальным ганкам, як працавіты мужчына: шырока расстаўленыя ногі і босыя ступені стаяць вывернутыя шырока і няроўна. Зося глядзела на яго і думала аб яго працавітасці. Можа таму і пашла яна разам з ім назад.

Цераз некалькі тыдняў ён ужо быў парабчуком на адным вялікім хутары. І неўзабаве наказаў Зосі, што яго гаспадару патрэбна і параб-

чанка. Такім парадкам яны зноў асталіся разам служыць і жыць у адной хутарскай кухні.

Кончылася восень, трымаў мароз, нападаў снег. З-пад санных палазоў ішоў скрыпучы енк. Адзін раз перад вечарам цэлы абоз саней цягнуўся з гарадка гасцінцам. Сані былі з паклажай, фурманшчыкі ішлі кожны з боку сваіх саней. Патомленыя коні ледзьве цягліся. Мароз браўся нанач вялікі. Фурманшчыкі спяшаліся даехаць да прыдарожнай карчмы і ў стадоле даць коням цэлую ноч адпачынку.

Пасярэдзіне абоза, побач сваіх саней, ішоў самы малады і самы меншы фурманшчык, ушушканы ў парваныя халаты, абвязаны паскручванымі ў вяроўкі матузамі. Халаты на ім былі не на яго рост: рукавы звешваліся ніжэй рук можа на чвертку метра; каб полы не баранавалі па дарозе, уся вопратка была падцягнута ўгару, пад плечы і туга падперазана, ад чаго на спіне тырчаў горб самай фантастычнай формы. Шапка на гэтым фурманшчыку была ватвая, шмат разоў латаная кавалкамі старызны ўсялякіх колераў і форм. Так што сама шапка страціла ўжо ўсялякую сваю форму. Ступені ног былі таўшчэзныя, як калоды: яны паабкручваны анучамі так, што здавалася гэта не так сабе анучы, а цэлыя мяхі тут пушчаны ў работу. (Можа яно так і было). Анучы на нагах стрымліваліся лапцямі і вяроўчанымі аборамаі. Ішла гэтая зграбная істота каля сваіх саней вельмі-ж ужо неяк стала, празмеру па-гаспадарску, цягла па дарозе лапці цвёрда і ўпэўнена і толькі калі часамі абзывалася на каня, або на суседа, то голас яшчэ не меў у сабе роўнай вытрыманасці: праз яго прастудлівы хрып чуліся яшчэ дзіцячыя ноты. Часамі з натапыраных лахманаў паказваўся дробны твар, худы і заостраны, але не хваравіты, абветраны і загартованы. Цераз увесь гэты твар ішла адна рыса: тут было і недавер'е да ўсяго, што толькі ёсць на свеце, і хітрасць, і, разам з тым, спакойная цягавітасць.

Гэты фурманшчык больш як усе тупаў каля свайго каня, як прыехалі ў карчму. Ён абцёр яго саломай, накрыў халатом, знятым з сябе, добра даў яму сена; на хаду скубянуў прыбіраак сена з чужых саней і падкінуў свайму каню. Як конь астыў, звадзіў яго пад студню напайць і ўсыпаў яму аброку. Сам паеў з торбы хлеба, запіў добра вадой, у самым цёмным кутку лёг спаць на заплёваную падлогу і быў здаволены. Прачнуўся раней за ўсіх, дагледзеў каня і самы першы быў гатоў у дарогу. Як паскідаў ён у карчме свае халаты і набыў чалавечы выгляд, л'га стала бачыць, што гэтаму хлапцу, сама больш, год так за чатырнаццаць, што ён пануры, што ён не мае вялікай ахвоты разводзіць гаворку. Сам то ён можа паслухаць, як людзі гавораць, пасмяяцца, часам паддаць жару чужоі гаворцы, а часамі і звесці на сварку каго-небудзь, каб пасля з кутка паглядзець, але каб самому быць у старане. Але ўсё-ж вялікім ініцыятарам ён тут не будзе.

Гадзін за дзве да рассвітання, даглядаючы ў стадоле, перад выездом у дарогу, свайго каня, гэты малады фурманшчык раптам пачуў дзесці блізка за дзвярыма знаёмы голас. Адчыніліся дзверы і ў стадола ўехалі сані. Крэкучы з холоду, чалавек стаў выпрагаць каня. Малады фурманшчык унурыўся: «заўважыць знаёмы чалавек мяне, то можна будзе пагаварыць, бяды ніякай ад гэтага не будзе, а не заўважыць—то каб больш клопату не мець і так абыдзецца». Але раптам ён успомніў адну справу, стаў думаць, меркаваць—лоб яго моршчыўся, нос і барада набылі патрэбу ў тым, каб іх чухалі. І от ужо малады фурманшчык рашуча пашоў сам да знаёмага чалавека.

— Дзень добры, дзядзька, Сцяпуржынскі—сказаў ён.

— Дзень добры, Міхалка? Што ты тут робіш?

— У фурманцы. Паклажу вязу. А вы?

— У горад еду. Але-ж і мароз, няхай бог засцерагае! Дзе ты цяпер, Міхалка? Як жывеш?

— Служу ў гаспадара. Астаўся там, да аднаго.

— Добры гаспадар?

— У яго трое коняй, а я ў яго за службу нічога не бяру. А за гэта яго канём, як прыдзе вясна і лета, буду рабіць сваю зямлю. На вясну будуць зямлю даваць, то я вазьму, падамся ў сваю старану, там зямля лепшая.

— На лета, значыцца, служыць кінеш?

— Не, дзе-ж каня вазьму на сваю зямлю.

— Дык як-жа ты будзеш рабіць і ў сябе, і ў гаспадара? Здароўе падарвеш!

— Не падарву. А што-ж інакш зробіш! Гуляць? Дык-жа гуляючы прападзеш. А робячы, то... (Ён самаўпэўнена і з пагардай да ўсяго свету патрос галавой). Гультаяваць? Ого! Многа і так гультаёў развялося!

Каб Сцяпуржынскі мог глыбей адчуваць, ён мог-бы жахнуцца ад празмернай сталасці гэтага хлапца.

— Так можа гадоў два якіх папрацую, а тады і сам стану на ногі. Свайго каня агораю, буду хату ставіць, сам у сілу ўбяруся. Камітэт беднаты паможа, і стану жыць. Зямля-ж будзе!

З хвіліну ён маўчаў і думаў: хутчэй стану на ногі, калі захачу (ён успомніў дзічку на Скуратовічавым полі).

— Слухайце, дзядзька Сцяпуржынскі, а як вы жывеце?

— Так сабе патроху.

— Скуратовіча старога няма?

— Няўжо-ж ты не чуў?

— А Таліка не чуваць?

— А хто яго ведае, што я стараюся знаць пра яго, ці што? Што ён мне? Не чуваць нідзе нічога пра яго!

— Жыта і ярына, значыцца, вам асталіся?

— Якія жыта і ярына?

— А што Скуратовіч у вас складаў! Я-ж ведаю.

— Што ён складаў, пра што ты гаворыш?

— Як што складаў! Жыта і ярыну! Я з самага пачатку ўсё ведаў. Усё чысценька ведаў.

— То чаго-ж ты маўчаў, калі ведаў! Ты што, выдумляеш на мяне, ліха ведае што, нейкае Скуратовічава жыта ў мяне выдумаў і можа хочаш, каб я табе барыша ставіў? Я табе не Скуратовіч! Скуратовіч быў бандыт, як пасля выявілася, хто гэта мог ведаць! Ніхто гэтага не ведаў, а ты ведаў і маўчаў. Бандыта пакрываў і цягнуў ад іх усё. Эйш ты, смурод! Колькі цябе ёсць, а ўжо на хігрыках хоча на свеце жыць! Ты не чапіся да мяне, бо закапаю, калі захачу. Я ведаю пра цябе.

Сцяпуржынскі тупаў нагамі і моцным сваім шэптам, каб ніхто не чуў, палохаў Міхала Тварыцкага. А той спалохаўся не на жарты, аж у грудзях яго заныла. Ён, як пачынаў гаворку з Сцяпуржынскім, думаў, што напалохае таго і яны сыдуцца на тым, што падзеляць напалам Скуратовічава жыта. Аж вышла, што сам Сцяпуржынскі можа яго «закапаць».

— Я цябе навылёт бачу!—пырскаў слінай Сцяпуржынскі, сам аднак млеючы ад страху: «а што калі ён не спалохаецца і пойдзе заявіць пра маю справу са Скуратовічам? Ён за мяне можа быць смялейшы, ён яшчэ недарослы, а я?» Пасля ён убачыў, што Міхал Тварыцкі аж уныў са страху і сам пасмялеў. Аднак-жа брыдкі асадак страху і прыкрасці ў яго астаўся. Ён думаў, ці адважыцца пайсці на адкрытую і даць Міхалу Тварыцкаму грошай і такім парадкам можа ўдасца пахаваць справу навек.

або нават і не падаваць віду, што былі ў яго з Скуратовічам якія-небудзь справы. Ён зрабіў апошняе: яшчэ раз крыкнуў на Міхала Тварыцкага, завярнуўся і, надаючы ўсяму павароту сваёй постаці смеласць і рашучасць, пашоў у карчомную хату. Міхал Тварыцкі з самым мізэрным і беспарадным выглядам пачаў збірацца ў дарогу. Так яны, баючыся адзін аднаго, раз'ехаліся пасля выпадковага спаткання, кожны ў свой бок. Праз гадзіну абоз выехаў з карчомнай стадолы ў дарогу. У сіняй яснасці марозлівага рассвятання варушылася па дарозе тарбатая і гузаватая ад перавязаных падперазкай лахманаў дробная постаць.

Прыехаў ён дадому яшчэ за гадзіну да вечара. Гаспадар дазволіў яму ўжо не рабіць нічога гэтую гадзіну, а быць на печы і адагравацца. Скруціўшы здаравенную папяросіну, ён да самага змроку пралажаў за комінам, а пасля прышла з гаспадарскай работы Зося і падала яму на печ місу з густым крупнікам, у якім было больш асцюкоў, чым круп. Зося села на край гаспадарскай печы абагрэцца. Ён падсунуўся да яе і ніяк яшчэ не мог адважыцца абняць рукой яе стан. Ён пачынаў ужо адчуваць першыя прыступы смутку па жанчыне.

5

Недалёка ад роднага Кандрата і Ірыкі Назарэўскіх гарадка, калі ехаць з захаду на ўсход, стаялі ў той час дзве старыя хаты. Да гарадка адсюль было верст трыццаць. Адна хата была большая, на дзве палавіны і да яе быў прыбудаваны ззаду вялікі хлест, а к хлеву — гумно. Другая хаціна была маленькая, з адным акенцам на дарогу. Дарога тут была мала яжджала, глухая, з разгружанымі і даўно непраўленымі грэблямі. Ніякага руху тут не было. Тут хадзілі і ездзілі толькі людзі з трох бліжэйшых вёсак. Улетку, падкасаных па самае тулава, ішлі з косамі. Касілі асаку на балотах. А ўзімку, як грэблі і балоты замярзалі, выязджалі па гэтым асочнае, парыжэлае за восень, сена. Дзесці тут у балотах, на лясістым грудзе, стаяла дробная пільня, саматужная і вельмі няспраўная. Яна найбольш была месцам, дзе можна ў вольную часіну сабрацца і пакурыць. У часы грамадзянскай вайны яна зусім спыніла сваю работу і запуставала. Да вайны яе арэндаваў гарадскі мешчанін, у рэвалюцыю ён зусім эміграваў з мясцовасці і цяпер будыніна стаяла з наглуха забітымі вокнамі! Заімшэлыя сцены аселі і вельмі можа быць, што ўжо гадоў два ніякая жывая душа тут не была. Дарога да пільні за гэтыя гады зарасла.

У наваколлі тутэйшых трох вёсак зямля была вельмі няроўная. Дзе вышэй — радзіла добра, дзе ніжэй к балоту, усё ўшчэнт вымакала. У каго зямля была лепшая і было яе больш, той яшчэ да вайны выбраўся на адлегласць. Такіх было чалавек дваццаць. Такім парадкам, кілометраў за шэсць ад пільні, дзе паміж лясом і іншымі паляны з добрай зямлёй, стаяла каля дваццаці хутароў. Тут жылі — Бограўскія, Сцяпуржынскія (стрэчныя браты вядомага нам Скуратовічавага суседа лясніка. Яны сюды з'явіліся год з пятнаццаць да вайны, купілі ў князя зямлю), Ямалінскія (не Ермаліцкія, а Ермалінскія! Ермаліцкія асталіся ў вёсцы, на хутары не пайшлі, прозвішча не абдалікатнілі, нажыналі кожны год па коп дзве жыта і сыпалі ў хлеб тоўчаную кару. Хоць на гэта не гаравалі: навакол былі ласы, кары хапала, адно еш на здароўе).

Людзі з трох вёсак займаліся вырабам гонты і гэтым жывіліся. Вялікага, сказаць, збыту гонты тут не было, але, не выпускаючы з рук рамяства, чалавек усё ж мог прыкупіць мукі, каб было куды дасыпаць тоўчанай кары. Часамі толькі, калі дзе здараўся пажар, гонты куплялі больш. У такіх выпадках прыязджалі сюды па гонты здалёк, нават з таго боку, дзе стаяў Скуратовічаў хутар. А туды адсюль было верст семдзесят

У двух хатах пры дарозе жылі людзі, патрэбныя тут усім. У большай хаце жыў каваль. Ён не толькі займаўся кавальствам. У яго быў дробны кавалак зямлі, на якім льга было пратрымаць каня і карову. Каваль быў працавіты чалавек, ён не мог згуляць ані хвіліны. Яго ведалі за вёрст трыццаць адсюль у гарадку. Узімку часам яго можна было там бачыць у кірмашны дзень: ён прывозіў на продаж штук дваццаць вілак, штук пяць жалезных качэргаў і якое-небудзь самаробнае долата, або пару пажоў. Ён запамніўся і Кандрату Назарэўскаму з самых яго малых год.

У меншай хаце, што з адным акном на дарогу, і без аніякіх халодных прыбудовак, жыў другі тутэйшы рамеснік, кажушы кравец. Ні зямлі, ні каня ён не меў, дома сядзеў мала, а паўвеку свайго правандраваў па свеце з адмысловай іголкай, шыючы людзям кажухі. З гэтага жыў і карміў сям'ю.

Каваль быў высокі і здаровы. Кравец меў выгляд чалавека нездараўчанага. Ён быў прысутлены, лысы і баяўся холаду. Душу меў мяккую і спачувальную да кожнага, хто такі самы, як ён. У часы вайны работы яму было мала і ён ледзьве пражываў, наймаючыся часам малаціць, часам касіць. З сваім суседам кавалём яны былі музыкі—абодвы гралі на скрыпках. Каваль на першай скрыпцы, кравец утараваў. Гралі яны тое, што трэба было на абыходах тутэйшым людзям—польку, кракавяка, чачотку. Гэтыя танцы яны цяпер гралі часта, хлопцы наймалі іх на гэта і плацілі жытам, або салам.

У тую ноч, калі ў гэтым глухім кутку адбыліся не звычайныя тутэйшым людзям падзеі, быў даволі такі моцны мороз, толькі пад самы дзень надвор'е змякчэла, пацягло туманам і неба спяхмурнела. А з вечара было зорна, месячна. Кравец варочаўся з хутароў і нёс у мяшку за плячыма булку хлеба і ў руках збан капусты. Ён там шыў кажухі. Кравец ішоў паўз абімшэлую пільню, ен выбіўся сюды, каб скараціць дарогу. Толькі што змеркла, чорны сілуэт запушчанай пільні ледзьве вырысоўваўся над ядоўцавымі кустамі, сярод выносістых хвояў. Кравец ішоў паволі і як заўсёды моцна адхаркваўся і адплёўваўся. Ад сцэжкі да пільні было крокаў пяцьсот. Кравец апошні раз харкануў і спыніўся на сцэжцы якраз насупраць пільні скруціць папяросу. Раптам яму здалося, што каля пільні бліснуў на момант агонь.

— Ваўкі, падлы, збіраюцца, — мармытнуў сабе пад нос кравец і паддаў ходу. Крокаў цераз дваццаць яго ўзяў одум і ён замармытаў сабе пад нос: «агонь бліснуў занадта высока, як быццам у акне, а вокны ў пільні не нізка. У кожным разе воўчыя вочы так высока блішчэць не будуць. Што за ліха! У пільні агонь гарыць? Вокны-ж у пільні даўно пазабіраваны дошкамі! Праз шчыліну свеціцца агонь? Хто-ж яго там можа паліць? Можа добрыя людзі разбіраюць сабе па крысе будынак, а я нічога і не ведаю! Чаму-б, калі так, і мне бярвенняў з пяток не ўзяць? І ніякага граха не будзе. Падумаўшы, чыя гэта пільня? Князь ставіў, а арандатар трымаў, чорт чорта знайшоў. А цяпер к чортавай матары пайшлі і адзін і другі, як вол языком злізаў абодвых... Што мелі гэтыя сцены гніць марна, то няхай лепш народу будзе... Хрр, цьфу!

Здарава харкануўшы, кравец надумаўся, як-небудзь неўзаметку зніцца над пільню і праверыць, ці сапраўды гэта людзі разбіраюць сцены і яму не кажучь. Ён падышоў крокаў сто і прыперся да хвой; агонь у будынку бліснуў яшчэ раз і патух. Праз шчыліну ў вокнах блішчыць — думаў кравец. І раптам яго апанаваў страх: ён выразна заўважыў, што з коміна ў пільні ідзе дым. «Печ то там ёсць, — мільганула ў кравца думка, — але хто там яе паліць?» Страх яго павялічваўся кожнай хвілінай.

Тут нельга не сказаць пару слоў пра гэтага чалавека. Тып гэты сфармаваўся яшчэ да вайны. І фармаваўся ён, ходзячы па людзях і шыючы

кажухі. Але па якіх людзях? Шыў ён кажухі найбольш па глухіх закутках, дзе аўчыны там на месцы радзіліся і там-жа гадаваліся. У каго няма аўчын сваіх, той бярэ ў багатага суседа на адработак. Сукно, шарачак і палатно там былі свае. З свайго тавару былі боты, з свайго лыка і лапці: хто што мог насіць. Ходзячы па гэтых кутках, кравец меў акругу для свае дзейнасці на вёрст больш як сто. Ён шыў кажухі і на Скуратовічавым хутары, ён бываў і ў другім баку, за гэтулькі-ж вёрст ад свае хаты. Зімовымі начамі ён праседжваў за работай да трэціх пеўняў: гэта быў яго часамер, раз заспявалі трэція пеўні, то, значыцца, трэба класціся спаць. Гадзінніка ў такіх закутках ніхто не ведаў.

У тую хату, дзе кравец шыў кажух, кожны вечар збіраліся пасядзенкі: кравец ухітраўся і шыць і расказваць. А расказваць было што: ходзячы вечна па людзях, усяго наслухаешся. Ён пераносіў з адной мясцовасці ў другую і праўду, і выдумку; пускаў на людзі, а пасля нёс назад ужо ў новым варыянце, падхопленым ад сваіх-жа ранейшых слухачоў. І сам ужо не пазнаваў свайго апавядання. За свой век кравец наслухаўся ад людзей самых неверагодных і фантастычных апавяданняў пра ведзьмароў і чарцей, пра паноў і мужыкоў, пра папоў і ксяндзоў. Вядома, самае інтрыгоўнае было там, дзе апавядальнік фантастычнай таямнічасцю абставін і сітуацый распальваў нецярплівую цікавасць сваіх слухачоў аж да таго месца, калі на сцэну з'яўляўся чорт у выглядзе франтаватага паніча і пачынаў свае злыя жарты з чалавека. Такім парадкам адзін раз панічы нанялі граць музыку на вечарынцы. Небарак скрыпач нават атрымаў паўрубля задатку. Яго прывезлі ў панскія пакоі і ён здзівіўся нябачанаму ніколі багаццю. Усё зіхацела золатам. Папаграўшы гадзін шэсць бесперастанку, ён раптам аглядзеўся, што грае за сваім капуснікам у балоце, па пуп уплыўшы ў багну.

А то раз чалавек памяняўся з панічом на люлькі. Паніч раптам зарагатаў і згінуў, а ў чалавека ў зубах тырчэла, замест вымененай люлькі, смярдзючая костка.

А то яшчэ было раз гэтак: знайшоў чалавек на дарозе барана. Усклаў на воз, а конь ледзьве воз плішчыць. Баран зарагатаў і згінуў, а чалавек у момант пасівеў ад жаху.

Многа было апавяданняў і пра заклятых грошы, і пра «фармазонскія» рублі.

Адным словам да часоў рэвалюцыі і грамадзянскай вайны кравец меў у сабе запас фактаў пра незвычайнае. Хутчэй за ўсё, што ён нічому гэтаму не верыў, але нейкія сляды гэта ўсё-ж такі пакінула ў яго падсвядомасці. Цяпер яго апанаваў містычны страх. Розум яму падказваў, што не чэрці, а людзі паляць агонь у пільні. Але сама справа была занадта таёмная, а месца і абстаноўка якраз адпавядалі злым чартоўскім жартам. Кравец перахрысціўся і рвануў з месца, бесперапынна азіраючыся. Але не зрабіў ён і дзесяці крокаў, як валасы на яго галаве зварухнуліся ўгару і сам ён скочыў у бок са сцэжкі: раптоўна дарогу яму загарадзіла калматая і велічэзная постаць.

— Пачакай, стой на месцы!—загадала гэтая страшэнная здань.

Кравец анямеў і стаў.

— Хто ты?

— Кравец з Двух-хат.

Так звалася месца, дзе жыў кравец. Сэрца яго трапяталася і аж распіралася грудзі.

— Чаго ты тут ходзіш?

— Я быў на хутарах, там шыў кажух і нясу булку хлеба і збаншатаванкі.

— У каго ты там шыў?

— У Ярмалінскага.

— Хлусіш! У Ярмалінскага ты шыў на тым тыдні. (Валасы на краўцовай галаве зноў пашлі ўгару). Гавары праўду, чаго ты тут ходзіш?

— Братачка... (кравец праз сілу выгукнуў з грудзей) Я... братачка... Адкуль-жа вы, братачка, ведасце, што я на тым тыдні шыў у Ярмалінскага?

— Я ўсё ведаю. Паспрабуй толькі хлусіць, то...

— Каб я так, братачка, жыў, што я не хлушу. Каб мне з гэтага месца не сыйсці...

— І не сыдзеш!..

— Я гавару праўду. Шыў то я на тым тыдні, але сёння хадзіў разлічвацца з Ярмалінскім.

— А чаго ты стаяў нядаўна і прыглядаўся да пільні?

— Я стаў закурыць, а мне здалося, што нібыта ў пільні агонь бліснуў.

— Ну то што ты падумаў?

— Нічога не падумаў. Мяне ўзяло здзіўленне, а пасля страх апанаваў.

— Гэта ты ад страху бег цяпер?

— Ад страху, братачка.

— А каму гэта ты паваўчора танцы граў?

— Як каму? Як і заўсёды, братачка. У кавалёвай хаце, у двух з кавалём. Дзяўчата нанялі нас.

— А якія хлопцы танцавалі?

— Ат, якія цяпер, братачка, хлопцы! Няма цяпер хлопцаў. У войску ўсе хлопцы. А каторы дома, то той, братачка, няўдалы, што ў войска негодзен. Ярмаліцкага Сцёпка быў, то ён-жа глухі. Макар Шаўцовых, то ён кульгавы. А то ўсё недаросткі былі, то што гэта за хлопцы! Ён-жа яшчэ не ўмее як і за дзеўку рукою ўзяцца. Паверце, браточак, што не маю.

— Брэшаш, падла старая! А што гэта за хлопцы пад канец вечарынікі былі прыйшлі і танцавалі з дзяўчатамі?

— Не ведаю, іх было чалавек пяць. Яны казалі, што навабранцы нібыта, казалі, іх гоняць у арыно, іх год падышоў, а то дзезянціры былі, а цяпер явіліся. У горад гоняць, казалі, і начаваць спынілі, братачка, у Цецераўцах. От яны і прыйшлі на танцы, тут-жа чатыры вярсты.

— А чаму-ж яны пры сабе зброю мелі?

— Я гэтага, братачка, не заўважаў.

— Хлусіш! Гэта не чырвонаармейцы з атрада Назарэўскага?

— Адкуль-жа я, братачка, ведаю! Як мне здаецца, то не—яны-ж не ў шынеях, а ў кажухах і світках.

— Паджылыя сярод іх былі?

— Не сказаць... А хто-ж вы, братачка, што ўсё ведаеце, і пра Ярмалінскага кажухі, і пра паваўчарашнія танцы?

— Ты ўсё яшчэ не пазнаеш? Паглядзі добра.

Кравец пасмялеў і падблізіўся.

— А, братачка, што-ж ты мяне так напалохаў?

— А чорт-жа цябе ведаў, што гэта ты.

— Гэтак сама, братачка, і я.

— Ці не гэты самы ты кажух шыў? Ззаду ўточка з жаўцейшай аўчыны.

— Ён самы, братачка, гэты самы кажух. А братачка, што я бачу! А я-ж думаў, што ты ў Чырвонай Арміі.

— Дзе там, нас тут трох чалавек і мы зімем у пільні, а на вясну станс цёпла...

— А-яі, ай, братачка, што я чую. А твой-жа бацька, як шыў я кажух, гаварыў мне, што ты ў войску.

— А калі цябе якія будуць незнаемыя людзі пытаць ці не ведаеш ты, дзе дзесярціры, то ты скажаш, што мяне бачыў, ці не?

— Барані божа, братачка, што ты выдумаў.

— Будзеш маўчаць?

— А што мне за інтарэс гаварыць, я з свайго языка хлеб ем, ці што? Я живу з працы рук.

— Ну, то, глядзі! Нас тут трох чалавек зімуе ў пільні — дома быць страшна. І калі ты пра гэта хоць поўслова каму скажаш, то жыць на свеце не будзеш.

— Каму ты гаворыш, што я сам не ведаю, ці што? Здаецца-ж не блазен.

— Ну памятай. А як там за вашымі двума хатамі, большэвікі стаяць? Як у Цецераўцах, многа чырвонаармейцаў?

— Я там быў тыдняў два таму, у Паціеўскага і Лагуты, кажучы правіў, то ніводнага салдата не было. А цяпер — не скажу, бо не ведаю.

Там-жа пазаўчора Назарэўскага атрад стаў, і к табе танцаваць, пераадзеўшыся, приходзілі.

— Дык от гэта што! — шчыра здзівіўся кравец. — А можа і праўда гэта яны былі. Я бо гляджу — нікога ў вочы не ведаю.

— Што яны там пыталі ў вас, на танцах? Пра што гаварылі?

— Пра што-ж гаварылі? Перш за ўсё, братачка, у танцы пусціліся. А пасля, тымчасам, хто ўвішнейшы, то выбраў сабе дзеўку, і пачаў за яе трымацца. Ну, а пасля, на адыходзе, як мы з кавалём утнулі ім марша адзін запытаў, братачка, потаікам у мяне, ці не чуваць тут дзесярціраў і бандытаў.

— О цяпер я ўжо бачу, што ты праўду гаворыш.

— А калі я каму хлусіў, братачка! То я яму адказаў, што нічога не чуў. Бо і сапрауды, чуў я што-небудзь? Нічагуткі, братачка.

— Памятай! Калі хто цераз цябе дазнаецца, што мы тут зімуем, то галаву скруцім. Ідзі сабе.

Кравец пашоў. Ён баяўся азірнуцца. Яму хацелася, каб сціснуцца, зменшыцца, славацца. Яму здавалася, што Ярмалінскага сын цяха ідзе следам за ім і гатоў ужо спусціць абух яму на галаву. Хоць бы ён не чалаў мяне, а я яго то не зацімлю. Але так думаў ён, пакуль мінуў хмызнякі. Як толькі зашар паабалам яго поле, а наводдалек бліснулі агні Дзвух-хат, думкі яго пайшлі інакш: «Эйш, ты, Ярмалінчык! Ты мне збіраешся галаву адкручваць? За што? За тое, што твой бацька паткнуў мяне збанок пратухлач капусты? Я-ж гадзіўся толькі пацыць кажух, а ты яшчэ даў мне чатыры старыя вылатаць? Каб табе дактары храпу латалі! Эйш, Ярмалінскі ты! Багатыр, магнат кажушаны! Ён мне будзе галаву скручваць. Што табе мая галава абыходзіць. Ты яе хлебам корміш? Нічога каля нябе я за свой век не пажывіўся! Гэта ты, калі ноймеш на работу, то усё стараешся абармоціць». З такімі думкамі кравец падшоў пад Дзве-хаты. Было яшчэ не позна, толькі змрокла. Браўся мароз Цераз балота ў вёсны гаманлі людзі. Кравец прыпыніўся ў сваім дварэ за шулам, завяршаючы ход сваіх думак. Выдумаўшыся да канца, ён паспакайнеў і хацеў ужо ісці ў хату, як пачуў за сабою чалавечыя крокі. Ішоў з-пад свайго гумна сусед-каваль.

— Добра, што ты прышоў, а я ўжо баяўся, што на лугарах пачаваць будзеш.

— А чаго ты баяўся?

— Як чаго? Граць танцы приходзілі прасіць. Зараз пачнуць збірацца.

— Каб ты ведаў, як мяне нажахалі нядаўна на сцэжцы каля пільні.

— Хто?

— Ведаеш, каго я напаткаў? Ермаліншчыка з хугароў.

Каваль хапіў краўца за плечы.

— Не можа быць! То ён тут?

— Не маю. Казаў, што ўтрох зімуюць у пільні, і калі я каму пра гэта скажу, то галаву скруціць.

— А хто там больш з імі, не казаў?

— Пяруны, яго, братачка, ведаюць, можа і казаў, але я калаціўся, як чорт пад крыжам, дык можа не дачуў усяго. Ды і не хачу я пра ўсялякае паскудства слухаць. Яшчэ ў бяду ўскочыш, няхай яны ў вір галавою ўскочаць.

— Хто?

— Я-ж кажу, усе гэтыя Ермаліншчыкі, усе гэтыя, добра кажа... Ён казаў, што яны там утрох зімуюць.

— Няўжо ты думаеш, што ён табе будзе праўду гаварыць, аж трое каваль за плечы краўца.—Ты раскажы, як усё там з табой было.

Кравец вельмі ахвотна расказаў, перадаўшы нават у асобах сваю гаворку з Ермаліншчыкам. Выслухаўшы, каваль зашаптаў яму ў самае вуха:

— Які ты нездагадлівы! Ты пахітры розумам. Каб гэта было так, як ён гаварыў, то навошта-б ён табе прызнаваўся-б.

— Добра кажа,—пачаў адразу згаджацца кравец,—я-ж яму ні сват ні брат.

— Калі ён казаў, што іх там трох, то значыць, іх там больш. Калі казаў, што яны там зімуюць, то значыцца, яны там зімаваць не будуць.

— То, значыцца, яны і мне нічога дрэннага рабіць не будуць, дарма што пагражаў ён.

Каваль зарагатаў, а пасля пачаў разважаць:

— Калі ён так адкрыта ўсё гаварыў, то, значыцца, наўрад ці яны там і да канца сёнешняй ночы выбудуць. Ён пытаў ці няма ў Цецераўцах чырвонаармейцаў? Э, то тут можна так думаць: паўз Цецераўцы ідзе самая найглушэйшая лясістая дарога, на захад, дзе канчаецца занятая большэвікамі мясцовасць. Туды ім падацца трэба, яны ратуюцца, гэта-ж рэштачка іхняя, гэта банда была. Хадзілі-ж чуткі, што яны ў наш бок падаліся пасля таго, як на іх наскочыў атрад Назарэўскага і перасек іх з кулямёта, каб траха дык усіх. Самы іх бандыцкі начальнік Скуратовіч астаўся жывы, яго загналі цяпер на зіму сюды ў балотныя лясы. Напэўна ён тут недзе і на захад скоро рушыць. Ах, які ў цябе розум, непаваротны, аж калаціўся каваль, ціснуў краўцова плячо.—За Цецераўцамі ў Матылёўшчыне чырвонаармейцы ёсць, бяжы хутчэй і накажы!

— Як-жа я, мой ты братачка, буду ўмешвацца! Яны-ж мне адпомсцяць. Хай бог дасць яны як-небудзь самі трапяць у большэвіцкія рукі, гады гэткія.

— Каб ты згарэў такі чалавек! Добра, я сяду на каня і даімчуся, і зараз-жа назад. А ты ідзі да мяне, зараз збяруцца, то ты, каб нішто нічога не думаў, паграй адзін, пакуль я вярнуся.

— То хіба я тваю скрыпку вазьму?

— Бяры, бяры... А яно і лепш, калі ты тут будзеш: часамі пад акно падыдзе хто з іх, то цябе ўбачыць дома і надта спяшацца не будзе.

Каваль увапхнуў краўца ў сенцы, а сам сеў на каня, перакінуў, для людскага вока, цераз плечы звязаныя дротам вілкі і долаты (нібыта га продаж) і паволі ад'ехаў ад дому. Мінуўшы дзве грэблі, ён рушыў на поўны конскі ход. Праз дзве гадзіны ён вярнуўся, і застаў у сябе ў хаце танцы (кравец абліваўся потам, стараючыся, каб не збіцца з рытма).

Каваль узяў скрыпку і ўрэзаў польку. Танцы ішлі вяла. Дзяўчатам не хапала хлопцаў. Можна сказаць, усе што былі тут хлопцы, былі яшчэ недаросткі, якім у армію было рана яшчэ ісці. У танцах яны не ўсе былі яшчэ спрактыкаваны.

Пасля таго, як каваль узяў у рукі скрыпку, прайшло хвілін дзесяць, не больш. Адчыніліся дзверы і ўвайшлі два хлопцы. Дзяўчаты іх пазналі: яны пазаўчора прыходзілі танцаваць і назвалі сябе начлежнікамі ў Цецераўцах: іх, значыцца, гоіаць у армію.

— Вы яшчэ усё тут?—пачуўся голас.

— А што-ж, цяпер з намі не спяшаюць, вайна скончана, армію зараз і так распускаць будуць.

Цераз хвіліну два хлопцы ўжо круціліся ў танцы з самымі прыгажэйшымі дзяўчатамі. Гэта былі «сапраўдныя хлопцы» спрытныя танцоры, ні то што якія-небудзь «нашы зялёныя падлеткі»—так напэўна падумала не адна дзяўчына, гледзячы на незнаёмцаў. Адзін з іх раптам папрасіў сваю дзяўчыну пачакаць, пакуль ён скіне ватоўку, «а то горача танцаваць». Скідаць ватоўку ён падышоў да каваля і штосьці шапнуў яму, неўзаметку. Праз хвілін тры каваль зрабіў перарыв у танцах, каб адпачыць і шапнуў краўцу:

— Давай выдзем у сенцы, я табе нешта скажу.

Як вышлі і як каваль чыркнуў запалку, кравец убачыў там на лаве чалавек пяць і ўсе з вінтоўкамі. Кравец спалохаўся. Падняўся адзін з лавы і сказаў краўцу:

— Вядзіце нас пад пільню.

— Вядзі не дарогай, а Барцеўскім ляском, дзе выхад на Цецераўскую сцежку,—сказаў каваль і павярнуўся да краўцовага незнаёмца: — я вас расстаўлю па ўсіх выхадах.

І выскачыў з сянец. На дварэ кравец убачыў поўна чырвонаарменцаў. Яны туліліся да цёмных куткоў. Кравец бачыў, як каваль узяў на клямку дзверы, каб ніхто ў гэты момант не вышаў з хаты і чуў, як ён тлумачыў аднаму, мусіць, чырвонаармейскаму старшаму:

— Займеце з таго боку масток, а па той бок бераг: рэчкі пры лесе. От вам і будзе ўсё на воку.

Чырвонаарменцы ў момант зніклі з двара. Каваль ускочыў назад у сенцы і праз паўхвіліны заграў. Танцы зноў пачаліся. Кравец павёў пяцёр чалавек пад пільню, стараючыся загаварыць, каб зменшыць свае хваляванні. Але гаварыць яму не дазволілі. З ляска вышла да іх чалавек дзесяць чырвонаарменцаў і пашлі разам усе. Кравец падвёў людзей пад пільню. Ніякага агню ў пільні ўжо не было. Чым далей ішоў кравец, тым смялей ён сябе адчуваў: з ім, і за ім, ішлі чырвонаарменцы. Нарэшце ён пачаў нават загаварваць ціхонька. А каля пільні зусім павысіў голас:

— Ээ, нешта-ж агонь не блішчыць ужо?

— Ціха! — хапіў яго жменяй за рот чырвонаармеец.

Нікога нідзе не было, пільня была пустая. Нікога не спаткалі і на дарозе. «Каваль гаварыў праўду,—думаў кравец,—яны мяне ашукалі, каб уцякаць зручней». Ён увайшоў у ролю.

— Пыталіся, ці ў Цецераўцах салдаты ёсць,—зашаптаў ён свайму бліжэйшаму суседу.—Можна нам каб туды падацца. (Падумаў і спалохаўся). Але-ж вы дарогу ведаеце, што мне з вамі, блізкі свет...

З пад пільні ўсе пашлі дарогай паміж поля і лесу і раптам пачулі, што дзесяці далёка часта страляюць. Краўцу сказалі варочацца дадому, а ўсе мелі каманду хутчэй даімчацца туды. Пакінулі па двух чалавек па выхадах з лесу і рушылі. Кравец дабег да суседняй вёскі і там астаўся начаваць—дадому яму было далей, а смеласць яго адразу скончылася. Неўзабаве

хтосці вясковы вярнуўся з-пад Цецераўцоў і раскажаў, што на ўзлеску, непадалёку ад выхада на Цецераўскую дарогу заўважылі чалавек дзесяць бандытаў—яны выкіроўваліся на дарогу, але пусцілі наперад аднаго: ці няма каго на дарозе. Іх абстралялі і забралі ўсіх жывых, але «самага іхняга начальніка, якога даўно ўжо шукаюць, паміж імі не было. Бандытаў запыталі, дзе іх начальнік, а яны сказалі, што ён адзін уцёк з гэтага боку. А калі большэвіцкі начальнік закрычаў, што яны або памогуць яго злавіць, або ўсіх іх зараз-жа пастраляюць (а так—то могуць і дараваць тое-сёе), то з пара бандытаў абазвалася, што найбольш блізкі к начальніку быў Ярмаліншчык, яны ўдвух і адышліся ад усіх». Кравец раптам пачаў чухаць над брывамі, вельмі шпарка скурый, адразу адна за адною, дзве папяросы, чаго ніколі раней з ім не было, і нечакана ўсім заявіў:

— То ў мяне здогадкі ёсць. Я-ж кажух шыў у Ярмалінскага. Тымчасам уначы шыючы—ужо другія пеўні пераспявалі, каб я жыў!—Чую як-бы нехта нагару палез. У хаце мне ўсё чуваць. А самога гаспадара няма. То я, што робячы, братачка, гаспадыні сказаў. А яна вельмі нешта смела кажа, што хто гэта будзе ўначы на гару лазіць! А я-ж выразна чуў! Гаспадар вярнуўся аднекуль позна. А тымчасам я сёння Ярмаліншчыка гэтага спаткаў. Ён з мяне, каб траха, то душу дастаў-бы.

І ён доўга расказваў устрывожаным людзям пра свае спатканне з Ярмаліншчыкам. Расказаўшы, ён прылёг на лаву падрамаць да ранцы, але гэта яму не ўдалося. Перш за ўсё — узбуджанасць не дала яму адразу заснуць, па-другое—як толькі ён пачаў драмаць, хтосьці тузануў яго за нагу. Ён падняў галаву і ўбачыў чырвонаармейца.

Смутаў раптоўна апанаваў краўца. «От папаўся ў бяду». Моўчкі павёў ён пяцёрых чырвонаармейцаў на Ярмалінскага хутар. Там яны ўсе асталіся да канца начы і на раніш. Стары Ярмалінскі кляўся і бажыўся, што «нічагуткі, каб я з гэтага месца не сышоў, не ведаю». І глядзеў на краўца так, што той, ад слабавольнасці, не ведаў, дзе падзець свае вочы. Зранку Ярмалінскага пагналі з хутара. Ззаду ішоў кравец. Каля Двухлат іх перапыніў патруль і сказаў заўважыць у кавалееву хату. Туды краўца не пусцілі і ён пашоў дадому, узрадаваўшыся. У сваім двары ён убачыў пусты вайсковы воз. У кавалёвай хаце Ярмалінскага ўзяў на допыт выскі вайсковец. Дапытваў ён яго аж да поўдня і выцягнуў з Ярмалінскага такую справу: «начальнік бандытаў Скуратовіч падаўся за граніцу, але перад гэтым яму трэба нейначай хоць з паўгадзіны пабыць на сваім хутары. Адсюль вёрст семдзесят». Ярмалінскі не выказаў, чаго Скуратовічыку там трэба быць.

Пасля такога паказання вайсковец вышаў у сенцы і загадаў сядлаць коня, а Ярмалінскага весці ў горад. Праз хвілін дзесяць, ён сказаў кавалю:

— Глядзі яе, кармі, даглядай, як сваю.

— Братка ты мой!—адказаў каваль, ціснуўшы яму руку.

Вайсковец ускочыў на каня і рушыў у дарогу. За ім паймчалася дзесяць конных чырвонаармейцаў. Ярмалінскага павялі. Каваль увайшоў у хату і глянуў на печ за комін.

— Ну, абагрэлася?—запытаў ён.

— Горача,—пачуўся з-за коміна звонкі дзіцячы голас.

— То злезь. Малака выпі. Як цябе зваць?

— Ірынка.

— А, Ірынка, Ірынка, бач ты.

Ірынка злезла з печы і пашла да стала есці малако. На ёй быў міні-

ятурны салдацкі шынялёк, валасы падстрыжаны да вушэй. Яна з'ела малако і падзякавала. Каваліха глядзела на яе і смяялася:

— Які зграбны салдацік.

Увайшоў чырвонаармеец і паклаў на стол хлеб:

— Еш, Ірынка.

— Што вы,—не вытрымала каваліха,—яна разам з намі будзе есці.

Чырвонаармеец падышоў да Ірынкі і пачаў кудлачыць яе валасы.

— Не чапай!

І Ірынка залілася рогатам.

Чырвонаармеец пашоў на дарогу змяніць варту, а Ірынка абедала з кавалёвай сям'ёй. Высвеціла сонца, у зацішку пацяплела, і Ірынка, апра-нуўшы паверх свайго шынялька чырвонаармейскі кароткі кажух, пашла на двор і села на бярвяно. Зімовае неба было сінёе і чыстае. Куст травы, не закіданы снегам, тырчаў з-пад прызбы. Травіны былі мерзлыя і абледзянелыя. Ірынка вырвала травіну і паднесла да носа.

— Не пахне,—сказала яна сама сабе і пашла ў хату. Нікому нічога не кажучы, яна ўзяла мятлу і падмяла падлогу.

Толіка Скуратовіча атрад не злавіў, хоць за хутарам і наглядалі неўзаметку і бесперапынна людзі Кандрата Назарэўскага. Адзін патруль з ляска наглядаў за полем, на якім расла дзічка. Скуратовіч на свой хутар не явіўся, а абмінуў яго: ён даведаўся пра засаду. Як гэта ўсё было, і чаму яму канешне трэба было цяпер пабыць на сваім хутары і не іначай каля дзічкі на полі—выявілася роўна праз адзінаццаць год.

Кандрат Назарэўскі пакінуў некалькі чалавек наглядаць за гэтым кутком, а сам рушыў пад Дзве-хаты, дзе тады было галоўнае месца дзейнасці яго атрада. Раз надвечар ён уехаў у вясковую вуліцу і пазнаў вёску: ён тут раней быў. Ён успомніў пра Зосю і хацеў пабачыцца з ёю. Ён пачаў успамінаць месца ў вуліцы, дзе стаяла яе хата. Пад'ехаў і ўбачыў пажарышча. Запытаў у чалавека, дзе Зося. Той адказаў:

— Служыць на старане, у людзей, парабчанка.

Кандрат Назарэўскі паехаў далей. Праз два дні ён быў каля Двух-хат. Быў вечар, калі пад'ехаў ён пад Кавалёву хату. У вокнах гарэў агонь, чутна была скрыпка. Кандрат Назарэўскі ўвайшоў у хату і ўбачыў: кравец і каваль гралі на скрыпках, дзяўчаты і хлопцы танцавалі. Танцавала і некалькі чырвонаармейцаў. Адзін з іх раптам закрычаў:

— Няхай Ірынка паскача. Ірынка, ну? Давай з табой.

Усе прыціхлі і разышліся ў бакі. Музыкі загралі казачка. Чырвонаармеец прайшоў раз у танцы і стаў. Тады ў круг увайшла Ірынка. Яна была ў шэранькай сукенцы, у валасах быў грабянец. Узяўшыся ў бокі, яна спрытна падскочыла і затукала ножкамі аб падлогу. Валасы ўпалі ёй на вочы. Яна вельмі спрытна зрабіла дзве фігуры і вышла з круга. Чырвонаармейцы запляскалі ў далоні, з Ірынчынага тварыку лілася веселасць. Кандрат Назарэўскі падбег і хапіў яе на рукі, і так трымаў з хвіліну, цалуючы яе галаву. Ірынка залілася бесклапотным дзіцячым рогатам, не магла ўседзець на адным месцы і танцавала яшчэ раз.

Яшчэ нядаўна яна была такая маўклівая, цяролівая, упартая. Зусім стала яна была, разважлівая, як дарослая. Тады, хворая з голаду, яна магла хаваць гэта ад цікаўных наглядальнікаў, ведаючы цану іхнім божканням і ахканням. Яна тады была самастойная. Цяпер братава апека і клапаціласць блізкіх да яго людзей атуліла яе, і ў ёй загаварыў дзіцячы ўзрост. Яна хацела па дзіцячаму свавольіць. З хітраватым бляскам вачэй, яна часта дамагалася ад брата, каб на яе глядзелі, як яна танцуе. Часамі яна прыкідвалася, што не ўмее танцаваць і абы як тупала нагамі.

І самае важнае было тое, што яна сама ведала цану гэтаму «танцу», як бы зверху ўніз яна глядзела на свае дзіцячыя забаўкі. Часамі, утаміўшыся, яна гаварыла сама сабе, але так, каб чуў брат: «пакруцілася, як малая». Але найчасцей была сапраўдным дзіцем, без такіх штучнасцей. Брат часта трымаў яе на руках і яна, вырываючыся ад яго, звонка і весела рагатала. Зусім бесклапотнае дзіця! Як-бы яна старалася дагнаць і аднавіць задушаныя раней цяжкімі днямі ясныя хвіліны маленства.

ДРУГАЯ ЧАСТКА

I

Дзёні два, у гарачую пору, над лесам, можна было бачыць дзіўны малюнак: груганы і вароны ўзяталі з крыкамі густа і зноў спускаліся ў вершаліны хвояў. Так кіпіць вада ў крыніцы. Зверху плаваў дробны каршачок, баючыся спусціцца ніжэй: мусіць там арудавала буйнейшая штука, якое каршачок баяўся. У канцы другога дня падзёмуў вецер і на гэты бок звільстай ручайны чутно стала трупным пахам. Птушыны крык чуўся мацней.

Лес стаяў высока. Мясцовасць ішла да яго ўгару. Па гэты бок лесу, схаваная ў нізкарослых зарасніках, мінаючы камені і ўзгоркі, імчалася ручаіна. Паўз яе, скрозь краем леса, вілася добра вытапаная сцежка. Змрок і цішыня панавалі тут.

Было яшчэ гадзіны дзве да вечара, сонца яшчэ толькі падыходзіла да лесу, калі на гэтай сцежцы з'явіўся чалавек. Ён быў шырокаплечы, ні выгляд здаровы. Боты яго былі ў высахлай на іх зямлі. Не гледзячы на гарачыню, на ім была накінутая наапашкі, жаўтаватая, злінялая, салдацкая целагрэйка. Гэтая кароценькая вопратка была паношана: месцам унізе ў ёй висела, з-пад адпоратай падшэўкі, вата. Ішоў чалавек паволь, стомленай паходкай. Адразу відаць было, што гэты чалавек спрацаваны. Твар яго быў вельмі малады. Наўрад ці было яму нават дваццаць чатыры гады, у кожным разе не больш. Але дзіўная справа: ён быў апусклівы, няголены. Барада і вусы раслі няроўна і не густа. Чалавек нёс на плячы палавіну, відаць, знойдзенай на дарозе дугі. У адным месцы ён спыніўся, стаў спіной к лесу і спаміж кустоў глянуў на прырэчнае поле. Там была папарная ралля. Чалавек гаварыў сам з сабой.

— Яшчэ павінна добра ўпрэць. Яшчэ паспею заскародзіць і раз пераараць пад жыта.

Ён акінуў вокам шырыню палетка і раптам занепакоіўся:

— Што за ліха, як-бы ў мяне вузей, чым унь там. Мералі чэрці, надзялялі, аднаму больш, другому менш. Душы ў кожнага здаецца-ж роўныя!

Ён шпарка вярнуўся, перамераў крокамі суседні палетак, пасля свой і тады паспакайнеў:

— Чорт яго, гэта мне здалося.

І пашоў далей, роўна лагойдваючы плячыма. Дзёмуў вецер, сонца падбіралася да самага лесу. Крокаў праз сотню чалавек падняў галаву ўгару:

— Зноў крычаць, унімку на іх няма!

Непадалёку, над самай прырэчнай хвояй, аж кіпела варанне. Каршачок таксама плаваў як і ўдзень, як і ўчора.

— Што там за ліха,—бурчэў сам сабе малады чалавек,—падлу хто выкінуў, ці якая трасца? Другі дзень ад гругання, як у гаршку кіпіць. Цьфу!

Ён пераклаў недаломак дугі на другое плячо і рушыў далей. Яшчэ крокаў праз согну ён увайшоў у паласу ветра якраз з таго месца, над якім узвівалася варанне.

— Ого,—спыніўся чалавек,—у нос дае!

Цікаўнасць пацягнула яго туды. Ён ішоў, размаўляючы сам з сабой:

— Хто-б гэта мог падлу выцягнуць? Здаецца-ж ні ў кога... А можа воўк здох?

Тут цікаўнасць яго вырасла ўтройчы: перспектыва ўбачыць здохлага звера не такая ўжо нецікавая рэч чалавеку, які нічога не бачыць, апроч свае хаты, свайго поля і гэтай сцэжкі. Ён пашоў падбегам. Дайшоўшы да месца, ён аж жахнуўся, аж адскочыў назад:

— Ах, браткі-ж мае!

Ён убачыў чалавечы труп. Труп ляжаў у самай гушчырні, нагамі ў вадзе, грудзмі ўгару, на крутым беразе. Здавалася, што труп сядзіць. Да голай пяты ў рачным драсне папрыліпалі ракі. Варушачы клешнямі, яны лезлі адзін на аднаго, дабіраючыся да пачатага месца. Сонца глянула зверху і асвятляла труп, і іх, і вадзі. Убачыўшы чалавеча, груганне знікла ў момант. Спалоханы нечаканасцю, чалавек адумаўся. Ён падышоў бліжэй і аглядзеў труп. Яму было страшна і агідна глядзець. Адно плячо ў трупа трымалася вышэй, другое ніжэй. Было падобна, што труп стараецца абaperціся рукой на жвірысты грунт гэтай дробнай рачулкі і ўстаць. Пляшывая галава трымалася проста, рысы твару не былі сапсаваны гвалтоўнай смерцю—відаць смерць адбылася адразу. Толькі стрыжаныя вусы былі запэцканыя і закарэлыя.

Калі-ж малады чалавек глянуў на труп ззаду, яму стала яшчэ страшней і агідней. Над вухам, бліжэй да задняй часці галавы, была рана. Льга было пазнаць, што па галаве стукнулі нечым цвёрдым. І ад гэтага галава пакінула жыць. Груганне паспела ўжо раскляваць рану аж да шыі. Тое цвёрдае, чым, відаць, білі па галаве, валялася тут-жа. Гэта была сукаватая ламачына, кавалак высахлае лясное старадрэвіны. Яна была ў крыві. Малады чалавек гэтую даўбешку ўбачыў адразу. Ён апанаваў гэкі жах, што ён кінуўся адгэтуль ходу, адцураўшыся і знойдзенага на дарозе недаломка дугі. Будучы ў гэтай справе нявінны як ягнё, ён аднак з баязлівасцю думаў, паддаючы ходу: «заявіць ці не? А што калі падумаюць на мяне? Чорт ім верыў! Няхай лепш хто іншы ўбачыць і заявіць, а мне нашто ўмешвацца, лепш трымацца стараны. А калі хто з-за куста глядзіць? Тады будзе яшчэ горш: бачыў і не заявіў! Пагнача-ж мяне якраз-бо сёння раллю аглядаць!» Такі кірунак думак паказваў, што чалавек гэты быў сапраўды нявінны тут, але, разам з тым быў, відаць, напалохан жыццём; можа нават з прыглушанай забітай душой. У яго вачах стаяў гэты «спущаны» вадзе з крутога берага труп.

Але ўжо адышоўшыся крокаў трыста, малады чалавек пачаў спакайнець. Ён пашоў цішэй і думаў ужо, як ён зараз пойдзе ў сельсавет і заявіць. «От народ кінецца глядзець!» Такі паварот у думках выяўляў неўраўнаважаную натуру гэтага чалавека. Ён ішоў ужо зусім даволі. От ён убачыў пры дарозе сям'ю грыбоў.

— Мусіць тут ніхто не хадзіў гэтыя дні,—гаварыў ён сам сабе.—Грыбы пры самай дарозе чарвівеюць. Дзіва што гэтага мерывака не ўбачылі дагэтуль.

Прывычка гаварыць самому сабе бывае ў людзей, прывыклых да аданоты, або адданных ёй сваёй натурой. Малады чалавек вырваў грыбы і панёс іх у руках. Па дарозе адзін грыб вываліўся з рук. Чалавек нагнуўся падняць яго і убачыў у сябе пад нагамі грошы—дзе трохрублёўкі, зусім новыя, не зломленыя згортваннем. Радасна паднімаючы грошы, ён

абсалютна не думаў, што гэта можа быць як-небудзь звязана з трупам. Пра гэта ён падумаў толькі тады, калі праз некалькі крокаў знайшоў яшчэ грошы. Тут быў ужо цэлы пачак новенькіх трохрублёвак, акуратна пераклееных стужкай белай паперы. На паперы было напісана: «300 руб.».

Пра мерцвяка заяўлю, а грошы—хто бачыў, што яны ў мяне?—шаптаў высахлымі губамі чалавек, запіхаючы грошы глыбока ў халяву.

Цяпер ён раскінуў розумам: калі чалавека забілі з-за грошай, то чаго яны валяюцца па дарозе? Калі забойцы гэтыя грошы згубілі, то як-жа гэта яны не пільнаваліся іх, забіўшы з-за іх чалавека? А калі гэта толькі частачка грошай, то адкуль такая вялікая сума ў так бедна адзетага чалавека? (Труп быў у сялянскай рванай адзежы, босы). Не могучы ні да чаго дадумацца, чалавек пашоў далей, ні разу не азірнуўшыся. Ён мінуў лес і спусціўся ў палявую лагчыну. Там стаяла некалькі хат, новых, але нейк не ўладжаных: адна без шчыта, другая без сянец, трэцяя без агароджы і ўсялякіх гаспадарчых прыбудовак. Хоць новыя, сцены і паверхі ўжо ад гадоў, але відаць было адразу, што жыццё тут ніяк не можа ўсталявацца. Калі ёсць адно, не хапае другога, і доўгімі гадамі будзе яно наладжвацца, пакуль не стане зшрубавана ўсюды як і трэба. Але пакуль гэта можа стацца, то першыя шрубы паржавеюць, а пакуль яны заменыцца новымі, то ўжо і апошнія павывальваюцца. Так і ідзе ўсё тут, не маючы ніколі свайго сталага завяршэння.

Хаты стаялі адна ад адной наводдалек, без вуліцы, у непарадку. Чалавек падышоў да першае. На маладзенькай арабінцы перад вокнамі чырванела пучкоў тры ягад—першы ўраджай на маладым дрэўцы. На плоце сушылася дзіцячая кашулька. Сонца пачынала заходзіць, на дварэ шарэла. Чалавек увайшоў у хату. Дзяўчынка, малая, наўрад ці ён было і шэсць год, перастаўляла на сталае дробныя калодачкі, каштаны і жалуды.

— Тата,—узрадавалася дзяўчынка,—паглядзі, каштаны—гэта каровы, жалуды—гэта авечкі.

— Дзе-ж маці?.. Бач як ты гуляеш, жывёлы ў цябе многа. Ну, гуляй сабе.

Ён некалькі хвілін стаяў над дзяўчынкай, не зводзячы з яе вачэй. Ён штосьці думаў. Нарэшце паглядзіў дзяўчынку па галаве і пашоў з хаты. У сенцах ён спаткаўся з жанчынай. Яна была здаровая, жоўтавалосая. Сонца стаяла нізка над полем і праз адычненныя дзверы асвечвала жанчыніну постаць. На твары яе былі рэшткі вяснушак, вочы былі задумёныя, разважлівыя. Як загаварыла яна, у голасе гучэла сталасць. Сваёй жаночай сталасцю яна вабіла да сябе. Так гэтая сталасць натуральна была ёй да твару. З выгляду ёй можна было даць год дваццаць чатыры. З першае фразы, якую яна сказала да чалавека, льга было сачыць, што яна мае здольнасць паглядальнасці, можа шмат што заўважыць. Яна сказала:

— Што ты такі, нейкі... Устрывожан ты чым ці што?

Ён адказаў:

— Каб ты ведала што! (Урачыстая і трывожная паўза). Толькі барані цябе божа, калі каму раскажаш, або хоць адным словам...

— Гавары хутчэй!

— Нікому ні слова. Маўчы—і ўсё. От я табе зараз пакажу.

Ён паволі выцягнуў дзве трохрублёўкі.

Аднак з хвіліну падумаў.

— Паказвай!

— Што ты мне іх паказваеш! Што ты такі збянтэжаны?

— Зчалшоў на дарозе. Нагнуўся грыб падняць. Бачу—грошы. Каб

ты ведала, які жах мяне агарнуў! Ты ведасш, што я каля рэчкі бачыў? Труп валяецца, нагамі ў вадзе ляжыць!

— Труп? Бяжы ў сельсовет, заяўляй хутчэй пра ўсё.

— Пра што—пра ўсё?—храбрыўся перад жонкай чалавек.—Пайду скажу, што труп валяецца. (Раптам не вытрымаў штучнай храбрасці). Які жах! Нагамі ў вадзе і ракі пяты грызуць. Гніць пачаў. Я іду, сонца над лес спускаецца...

— То чаму нікому ні слова не казаць? Пра што гэта ты гаварыў, каб не казаць нікому? Можна пра грошы гэтыя, што знайшоў каля трупа? Колькі ты іх знайшоў?

— Я-ж табе паказаў.

— Хлусіш! Ты больш знайшоў! Ты ўстрыжыўся і прагаварыўся! Зараз-жа ідзі, заяві і аддай грошы. (Губы яго задрыжэлі). Ты што кулакі сціскаеш? Ты глядзі! Пакажы кішэні!

Ён вывярнуў усе кішэні.

— На, глядзі, ты мне не верыш? Ты заўсёды такая. Ты заўсёды мяне маеш, чорт ведае, за каго. А калі я гэтыя дзве трохрублёўкі і захацеў пакінуць пры сабе, то што гэта, важны інтэрас? Усё адно чалавек не ажыве, а жывому—шэсць рублёў гэта не грошы? Унь дзіця ў нас расце, перад векам сваім стаіць, а яшчэ ўсё на свеце можа быць. Ты ніяк пра дзіця не дбаеш, ты думаеш, што дзень пражыў, то і дзякуй богу? А што наперадзе? Ты думаеш вайны не будзе? Яшчэ можа прыдзецца дзіцяці голаму і босаму па дарогах бадзяцца, без бацькі і маткі ўміраць з голаду! А ты лігасці ад людзей чакаеш? Кожны сабе зарваць стараецца, а ты думаеш, што ўсе добранькія?

Ён увайшоў у сваю ролю. Ён думаў: «добра, што я ўпору схамянуўся і не паказаў ёй пачкі трохрублёвак. Чорт мяне пацягнуў за язык сказаць ёй, каб «нікому ні слова». Траха не прагаварыўся. Цяпер будзе здагадка. Што я нарабіў!»

Спусціўшы галаву, ён пашоў з сянец. Постаць яго панура гойдалася над каляністай дарогай. Праз хвілін дзесяць ён быў ужо ў сельсавеце і заявіў, што бачыў каля рэчкі труп. Дзве трохрублёўкі ён аддаў адразу.

Было ўжо зусім цёмна, калі явіўся міліцыянер і да трупа набегла шмат людзей. Міліцыянер распарадзіўся труп не чапаць, пакуль прыедзе следчы. Назначылі двух вартавых. Але яны баяліся аставацца тут нанач. Прышлося назначыць чатырох. Расклалі агонь, пазасоўвалі за папрукі сякеры і асталіся. Народ не хацеў так скоро разыходзіцца—трэба-ж было яшчэ пагаварыць пра ўсякія страшныя здарэнні на свеце: сама абстаноўка па-трабавала гэтага. Раптам хтосьці гукнуў:

— Браткі, гэта-ж Сэдас!

Натоўп устрапянуўся.

— Не можа быць, які табе Сэдас?

— Не ведасш, які Сэдас? Даўнейшы панскі сырнік!

— Што ты дурыш! Сэдас ужо год дзесяць, як заганіцу разам з панамі ўцёк.

— Гэта я не горш за цябе ведаю. Але-ж паглядзі. Пляшывы?

— Ці мала пляшывых на свеце!

— То глянь на твар, там, дзе груганы не падзяўблі.

— Глянуў. Ну, а вусы? У таго былі вусы стрэлкамі пазакручваны, а гэта зусім не сэдасаўскія вусы.

— Вусы не галава, адрэзаць можна.

— То як-жа ён сюды трапіў?

— Пяруны яго ведаюць! Можна шпіёніць прышоў.

— Шпіёніць? Хэ-хэ! Ці маеш ты розум у галаве! Як-жа ён явіцца сюды шпіёніць, калі ён тутэйшы і тут яго ўсё як лупленага ведаюць.

— То чаго ты на мяне крычыш! Што, я гэта цягнуў яго сюды, ці што? Няхай ён галавою наложыць.

— Наложваннем галавы ты яго цяпер не спалохаеш. От ты яго ўстрашыў! Ён цяпер смялейшы за цябе.

Вестка, што над рэчкай сядзіць забіты Сэдас, у момант разышлася па навакольных вёсках і народу набыралася яшчэ больш. Было пад поўнач, а народ не разыходзіўся. Міліцыянер угаварваў ісці спаць і гэта яшчэ больш паддавала людзям цікаўнасці. Нагіналіся і разглядалі скарчанелы Сэдасаў твар. Цяпер пачалося ўжо дакладнае абмеркаванне:

— Сэдас, то Сэдас, але-ж чаму ён такі абшарпаны! У старым шарачку, горш як хто.

— То можа гэта не Сэдас! Што ты ў матрыку яму глядзеў, ці што, што якраз-бо гэта ўжо Сэдас павінен быць! Мала што табе здалося.

— Як здалося! Паглядзі, калі вочы маеш.

Так спрачаючыся пасля поўначы пачалі разыходзіцца. Вартавыя калі цэлую ноч агонь і гаварылі.

Малады чалавек, што першы ўбачыў забітага Стафана Сэдаса, так-сама быў тут, каля трупа, разам з натоўпам. Ён некалькі разоў расказваў людзям як спачатку пачуў смурод, пасля бачу—мерцвяк. Я і анямеў! Ён тут перад натоўпам адчуваў сябе ў гэтыя хвіліны героем. Сапраўды, ён-жа першы ўбачыў гэты страшны малюнак! Пра знойдзеныя грошы ён, аднак-жа, не сказаў нікому ані слова. Назаўтра, з самага ранку, ён выехаў на поле і выгляд у яго быў такі, што яму больш не ў галаве думаць і гаварыць пра гэтае здарэнне, бо яму-ж і так многа работы! Так што назаўтра ён каля трупа нават і не быў, хоць некаторыя з яго суседзяў, самыя цікаўныя, віселі там крукам. Не абагнацца там было ад іх! Малады чалавек абсалютна не думаў пра тое, ці сапраўды забіты ёсць Стафан Сэдас, ці гэта толькі некаторым здалося. Ён гэтым не цікавіўся. У яго ў гэты час быў важнейшы клопат.

Ці то былі толькі здогадкі, ці то праўда, але пачалі перадавацца з вуснаў у вусны ўсялякія дакладнасці і падрабязнасці справы. Пасля, і вельмі скоро, шмат што з гэтых гутарак пацвердзілася.

Перша за ўсё, хтосьці выпадкова праходзячы, убачыў, што каля колішняга Скуратовічавага хутара (а гэта было тут-жа, за ляском: там цяпер стаяла некалькі пасёлкаўскіх хат), на тым месцы, дзе расла калісьці Скуратовічава разгатая дзічка, зямля была ў некалькіх месцах параскапаная і паразварочваная рыдлёўкай. Рыдлёўка гэтая валялася тут-жа — злізаная аб зямлю за доўгія гады, з выгладжанымі рукамі тронкам. Было падобна, што чагосьці людзі шукалі тут, штосьці выкопалі. Спачатку гэтую раскапаную зямлю не ўзялі на ўвагу. І сапраўды, якое можа быць дзіва, што зямля пакапана! Але пасля сам гаспадар (той, каму асталася, пры раздзеле Скуратовічавага хутара, гэтая дзялянка) пачаў дзівіцца: што за ліха, хто на маім полі копаўся! Пашлі глядзець і знайшлі некалькі ўтаптаных у зямлю новенькіх трохрублёвак. Хоць каля трупа такіх трохрублёвак і не было, але малады чалавек знайшоў дзве такія, непадалёку, на сцяжы. Такім парадкам раскапаную зямлю паставілі ў сувязь з трупам. Прысхаў следчы і аглядаў тое месца. Ямы павыкопаны былі не глыбокія, іх было некалькі. Апроч таго, сама зямля была яшчэ і так у вельмі шмат якіх месцах пакорпана, як парыта. Прычым, усё гэта было толькі з аднаго боку грушавага пня. Самое дзіўнае ўжо некалькі год не было. Быў толькі нізкі і шырокі дуплісты пень. Следчы заўважыў, што тут арудавала двое людзей: на свежаў зямлі адзін след быў ад вялікага бота, другі ад меншага, зграбнечшага. Цераз ноч следчы яшчэ раз пашоў на гэтае месца і заўважыў яшчэ адну падрабязнасць: на грушавым пні,

зацэплены за сучок, дрыжаў пад ветрам шкуматок з нейкай адзежыны, маленькі кавалачак старога шарачку. Следчы забраў яго з сабой і пашоў к трупу. Выявілася, што гэта адарвана ад нагавіц, якія былі на нябошчыку. Стала ясна: ён сядзеў на пні, бо іначай не мог зацапіцца за сучок. І, відаць, быў неспакойны, калі так рвануўся з пня.

Цяпер ужо ўсе ламалі галовы, чаго там нябошчык капаў зямлю і хто з ім быў другі, і ці быў той другі забойца, дзе ён дзеўся, дзе яго шукаць?

Да гэтага раптам пачалі далучацца ўсялякія чуткі і гаворкі. (Трэба яшчэ раз сказаць, што хоць не ўсе, а шмат што з гэтых гаворак, праз пэўны час, пацвердзілася як чыстая праўда). Пачалі гаварыць, што нібыта дзея таму назад дзесяць, хтосьці з гэтай мясцовасці быў, з прычыны некіх там сваіх інтарэсаў (здаецца па гонту ездзіў), па той бок гарадка, адсюль, значыцца, вёрст за шэсцьдзесят, калі не больш. І хоць там граніца далёка, нават, калі параўнаць з гэтай мясцовасцю, і вельмі далёка, аднак-жа конны вайсковец у форме пагранічніка спаткаў яго, чалавека, значыцца, з нашае стараны і пытаўся, ці не траплялася яму спаткаць на дарозе двух падазроных. Аднаго—добра ўжо такі паджылага, другога—яшчэ ў самай сіле маладога мужчыну. «Не, такіх не бачыў,—адказаў наш чалавек, бо і сапраўды не бачыў». А пасля пачалі гаварыць, што бачыў, але не двух, а толькі аднаго, і вельмі падобнага да Стафана Сэдаса. Адным словам шмат гаварылі і пераказвалі. Чалавек-жа аднак той, што нібыта спаткаў там быў чалавека падобнага да Стафана Сэдаса, ніадкуль не яўляўся і, значыцца, пацвердзіць нічога не мог. А хто ён такі, і адкуль, выразна ніхто не гаварыў. Кожны ўсё «чуў ад людзей», а ад якіх людзей і дзе—гэтага ніяк дазнацца нельга было. Так што гэты момант мог быць проста выдумкай. Так яно, напэўна, і магло быць. У кожным разе, верагоднасці тут не знайшлі ніякай.

Пасля пачалі гаварыць, што ўжо вёрст не за шэсцьдзесят, а за восемдзесят, бачылі не аднаго, а шмат падазроных людзей і ніводзін з іх не быў падобны да Сэдаса. Нават такіх падазроных бачылі і па гэты бок гарадка. Усе яны кудысьці на адно месца накіроўваліся, ішлі з мяшкамі, торбамі і куфэркамі, вылазілі ў гарадку з пезда (відаць некаторыя з іх прыехалі здалёк). Шмат дзе іх бачылі.

Нарэшце прыехаў з таго боку абоз з гонтай. Перадавалі такую гаворку:

— Дзе вы гонту бралі?—пыталі ў іх.

— Каля Двух-хат, у Цецераўцах.

— А пачом плацілі?

— Пачом плацілі? Такую загарадзілі нам цану, што страшэнная моц, зроду такой цаны яшчэ не было.

— Чаму гэта?

— А таму, што гэта ўжо апошняя гонта, там ужо больш яе вырабляць не будуць.

— Не будуць?

— Не будуць. Там цяпер адкрываецца, як раней казалі, людзям Амерыка.

— Якая Амерыка?

— Заробкі! Чорт ведае, што там цяпер робіцца! Народ з усіх акругаў валіць, канца краю няма, страшэнная моц! Вы ведаеце Цецераўцы? Пакуль дабіцца туды ад Двух-хат, то трэба на трох грэблях галаву зламаць. То там, бывала, з першай грэблі быў відзеян узгорачак з алешнікам. Паглядзелі-б вы цяпер на той алешнік! Там цяпер чатыры хаты робяцца і Цецераўскай гонтай крыюцца, а ў кожнай хаце па сорок два акны ў сцяне і па чатыры дзвярэй. У гарадку на вагзале горы жалеза ляжаць. Мы схапі паўз Дзве-хаты, то там іх ужо не дзве, а чатыры.

Дзве новыя прыбудаваліся—і не хаты простыя, а дамкі, з габляванага бярэвення. Каморніцкая істужка цераз балота ляжыць—мераюць.

Такія гаворкі нічога новага не ўносілі ў справу. Але неўзабаве некаторыя акалічнасці прымусілі шукаць, калі не пачатку, то адной старані справы ў мясцовасці, кілометраў за дзевяноста ад таго месца, дзе цяпер ляжаў труп. Справа ў тым, што раптам сярод насельніцтва пачаліся гутаркі пра аграбленне аднаго расеннага банку. Расен гэты ляжаў адсюль у кірунку на ўсход, быў глухі і лясісты, калісьці там, год дзесяць таму, арудавалі бандыты. Каб трапіць адсюль у цэнтр расена, то трэба было прэхаць спачатку праз гарадок, а пасля паўз Дзве-хаты. Гаворкі пра аграбленне банка мелі такую дакладнасць: нібыта вучоны сабака, які быў у следчых людзей, увесь час нюхаў дарогу ад аграбленага банка ў кірунку на захад і здолеў прабегчы так, нешта аж пад тую паваротку, адкуль недалёка ўжо было да Двух-хат. А там ужо сляды або прапалі, або выветрыліся і сабака больш нічога не мог разнюхаць. Так што нібыта ў тамашніх следчых была думка шукаць грабежнікаў дзе-небудзь пад Двума-хатамі. Вядома, такія людзі сядзець на адным месцы доўга не будуць, але шукаючы іх, трэба мець на ўвазе кірунак на захад.

Такія дакладнасці былі ў гаворках, але ўсё гэта былі толькі чуткі і от нарэшце навіну пра аграбленне банка прачыталі ў газетах. Тады ўсё стала ясней і верагодней. Што-ж да следчага, то ён пра аграбленне банка дазнаўся на дзень раней за насельніцтва. Ён атрымаў ад свайго начальства дырэктывы, паставіць следства аб забойстве невядомага чалавека ў сувязь з аграбленнем банка. Сума грошай, што прапалі з банка, была вялікая, нядаўна атрыманая з цэнтра на вельмі выдатную і небывалую тут справу, якая ўжо некалькі месяцаў хвалявала ўсю навакольнасць, можна сказаць, усю мясцовасць. Але праз гэта ў двух словах не раскажаш: значыцца, пакуль што трэба скончыць раней пачатае.

Паўстала пытанне: ці прычынен знойдзены нябошчык да аграблення банка, ці яго самога аграбілі, а з гэтай прычыны і забілі. І хто ён такі і адкуль? Бо хоць і гаварылі людзі, што гэта даўнейшы тутэйшы панскі сырнік Стафан Сэдас, аднак-жа цвёрда ўпэўніваць у гэтым следчага ніхто не браўся. А тымчасам, чым больш ляжаў труп, тым больш ён зменьваўся. Ужо на другі дзень пасля таго, як яго знайшлі, ён вельмі счарнеў. К таму-ж ён ужо страшна смярдзеў і пад яго ўжо ніхто не хацеў падыходзіць. І от пачаліся гаворкі, што гэта зусім не Сэдас, мала што было спачатку здалося. Можна якое падабенства і было, але хіба такіх выпадковасцей не бывае? Ды і чаго Сэдас тут мог апынуцца, калі ён таму назад год дзесяць уцёк адгэтуль разам з усімі тутэйшымі панами. «Ясна, гэта не Сэдас, дурань той, хто гэта выдумаў»—пачалі гаварыць ужо многія.

Тымчасам выявілася яшчэ адна новая дэталі. Следчаму паведамілі, што з банка злачынцы забралі грошы ў выглядзе пазаклейваных у пачкі новенькіх трохрублёвак. А раз некалькі такіх трохрублёвак было знойдзена на раскапанай зямлі, у тым месцы, дзе калісьці расла на Скуратовічавым полі дзікая груша, то следчыя органы ўжо выразна аб'ядналі ў адну справу: аграбленне банка, раскапаную каля грушавага пня зямлю і знойдзены каля рэчкі труп (шкumatок яго адзежы быў на пні).

Труп вельмі дасканала абгледзелі і не знайшлі пры ім ніякіх папераў, з якіх было-б відаць, што гэта за чалавек. Пры трупе не было таксама ніякіх і горшай. Яго сфатаграфавалі і на чацверты дзень зранку закапалі, каля самай сцежкі, там, дзе яго знайшлі. Перад закопваннем трупа, следчы яшчэ раз пытаўся ў некаторых, ці Сэдас гэта. Труп так змяніўся, што ўжо ў ім нічога нельга было распазнаць. Той малады чалавек, што першы ўбачыў мерцвяка, таксама трапіў пад допыт.

— Вы памятаеце Сэдаса?

— Не зусім добра, але памятаю.

— Калі вы яго апошні раз бачылі?

— Апошні раз бачыў яго таму назад год дзесяць. Тады калі ён збіраўся ўцякаць адгэтуль разам з панамі. Я тады служыў за пастушка ў Скуратовіча, мне тады было нешта каля чатырнаццаці год. Сэдаса тады шукалі сяляне, каб адпомсціцца, бо ён на ўсіх паліцыянтаў наводзіў. Я памятаю якраз, перад поўднем Сэдас прышоў жытняй мяжой да Скуратовіча і сядзеў у хаце аж цераз поўдзень. З Скуратовічам яны доўга шапталіся, а ўвечары Сэдас знік. Пасля гаварылі, што ён ужо не мог явіцца дадому скончыць там перад уцёкам свае апошнія хатнія справы: яго там падпільноўвалі. Пасля, як ужо ўсё паспакайнела, Скуратовіч сам хадзіў у Сэдасаў дом, а чаго я не ведаю. От тады я апошні раз бачыў Сэдаса.

— Як вам здаецца, гэта Сэдасаў труп ці не?

— Цяжка пазнаць. Але я-ж бачыў яго раней, я першы ўбачыў. Спачатку я ашаламаніўся. А ўночы і назаўтра прыглядаўся. Як мне здаецца, то тут ёсць падабенства да Сэдаса. Можа гэта і ён.

— А больш пэўна вы не можаце сказаць?

— Не. Я не гавару, што гэта нейначай Сэдас. Але падобны.

— Вельмі падобны, ці так сабе?

— Хто яго ведае? У таго былі вусы. А тут—вядома, стрыжаныя вусы зменьваюць чалавечу твар.

— Ці не можаце вы як-небудзь памеркаваць, чаго там некаму трэба было раскопваць каля пню зямлю?

Малады чалавек, то зашпільваючы, то расшпільваючы сваю салдацкую аблезлую целагрэйку, разоў з восем паціснуў плячыма:

— Адкуль я магу ведаць?

— Як вы думаеце, можа яны закопвалі там каля грушавага пня награвленыя ў банку грошы.

— Каб яны закопвалі, то выкапалі-б адну ямку і ўсё. А то—навошта ім так многа зямлі раскопваць? Не, нешта не падобна, каб яны там грошы закопвалі.

— Чаму-ж там знойдзены банкаўскія трохрублёўкі?

— Хто яго ведае?—паціснуў плячыма малады чалавек і, забыўшыся на тое, што хоць тут і не каля самага трупа, а ўсё-ж чуецца жудасны дух, моцна пацягнуў у сябе носам. Гэтым ён стараўся надаць сабе невиннага выгляду—«бачыце, я спакойна сабе займаюся сваімі патрэбамі. Як ніяк, а ўсё-ж у яго дома хаваўся пачак знойдзеных непадалёку ад трупа трохрублёвак. І ў часе гутаркі з следчым гэта трывожыла яго.

Труп пахавалі, следчы праз некалькі дзён паехаў, нічога выразнага пакуль што не высветліўшы. Следства, як відаць, зацягвалася на доўгі час, яно як-бы набывала габінетную фазу. Яно ішло па ўсёй мясцовасці: і тут, дзе знойдзены быў труп невядомага чалавека, дзе на былым Скуратовічавым полі на раскапанай зямлі знайшліся банкаўскія трохрублёўкі, дзе жыў малады чалавек, што першы ўбачыў труп; і там, дзе ў цэнтры глухога раёна быў аграблен банк па ўсім тым раёне; і каля Двух-хат, і каля Цецераўскіх грэбляў, па глухіх дарогах, сярод тамашніх запечных людзей, спрадвечных майстроў спрытным саматугам рабіць на ўсю акругу яловую і асінавую гонту.

(Працяг будзе).

Уладзімер Хэлыка

ЗА СТРОЕМ ДАТ І РУБРЫК

I

Вятры пяюць, прастор узяты спевам,
празрысты рух блакітавых глыбінь.
Ступіць бы сну на халадок пад дрэвам,
ці целу рынуцца-б на хвалі ўплынь.
Улагоджанай вады жывое срэбра
разбіць, рассыпаць бы на ўзмах рукі...
Вярбы старой тарчаць сукі як рэбры,
адбітыя ў люстрыным шкле ракі,—
там вільгаць п'е галля шчарбаты рот,
там мые дзень свой залаты живот.
Ёй шмат гадоў, што йшлі праз крык тугі
да першай радасці грымот вясенніх...
Людзей вучылі поўзаць на каленях,
ўслаўляючы пяццю сваёй чаргі.
І вокам хітрым свой святы парог
лагодна аглядаў распяты бог.
Яму вачэй не еў туман малітвы,
яго паслаўшыя не ведалі пакут...
Няхай жыве, хто край узняў на бітву
з эпохай чорных дзён і горкіх рут!
Няхай жыве, хто ў збродлівую замяць
быў полымем, што растапляла лёд!..
Іх зберажэ давеку наша памяць,
зямлі адноўленай адноўлены народ,
у сэрцах нясучы вялікія імёны
правадыроў сваіх. З імглы будзённай
свай мінуўшчыны на голас іх
ішлі змагацца цвёрдаю ступою—
за ротай рота армій баявых,
і за героямі ішлі героі.
Ім—сонца вечнай славы, іх крыві...
Вадою срэбнай, светлы дзень, плыві!
Няхай гурчыць крутой ракі струмень—
бярэ ён даль нячутнымі нагамі,
нясе з сабой твой залаты прамень,
бадзёра гутарачы з берагамі.
А прыдзе ноч—абляжа віск асок

І пад рукой вільготнаю—пясок.
 Акрэслацца спакоем паплавы
 І свежасцю паветранай—дарогі.
 Заслухаецца шумам вербавым,
 забытае ў тумане месяц рогі..
 Праз сіні змрок прарвуцца стаі мар,
 душа праймецца глыбінёй яскравай—
 жыць будуць ў словах постаці ахвяр,
 І словы загавораць нашай явай.
 Тут кожны рух авеяны навек
 іх слаўным днём і слаўнай барацьбою,
 іх маладосць хадзіла па траве..
 І, можа быць, пад гэтаю вярбою
 не раз туліў юнак лятунак свой,
 каб потым быць павешаным на ёй.
 Боль ліхалецця... Плынь крывавых рэк..
 Шумлівага лісця суровыя напевы..
 Стаіць на беразе старое дрэва,
 як дум ўладар—упарты чалавек.
 Як барацьбіт сівы над плёнам былі,
 яно ўзнялося горда над усім,
 што ўпершыню навек мы палюбілі..
 І хочацца загаварыць мне з ім
 пра бурны час без хлеба і без сну,
 і пра яго і пра маю вясну.

II

Нямала дрэў зваліла ў бураломе,
 каб тлом гібець пад срэбны смех завей..
 Так рэзала крутая смерць людзей
 на першай і апошняй іхнай строме.
 Прымеў спакой, хто слёзы знаў адны—
 дзе выбраў міг: без родных, без труны.
 Так брала смерць. Аддаць жыццё за веру,
 цара і бацькаўшчыну добры знак—
 каб неслі ў рай анёлы, як сабак,
 праз чорны ход, стварэнняў подлых дзверы..
 Каб крыж усклаў на ваяўнічы лоб
 плюгавы генерал з душою на аркане,
 калі за ўсіх, хто паў на полі брані—
 маўклівасць слоў пачне выводзіць поп.
 Гады прайшлі, згубіў звярыны след
 лад, богам дадзены, што даўся ў знакі..
 Утаптаны ў грязь бліскучы эпалет
 адважнага кароннага ваякі.
 Ужо не стаіць на горле царскі трон
 і вывадкі прыдворныя варон
 не выдзяўбуць ужо драпежнай дзюбай—
 ні сэрца братняе, ні вочы любай,
 не вып'юць слёз ні матак, ні сяцёр.
 Назаўсяды чужых далёкіх зор
 патушаны старыя дыядэмы
 і зрынуты ў прадонне...

III

Пі, радок,

пі прагна радасць выбранай паэмы,
і дбайна рэй вядзі за крокам крок.
Я атуліў цябе сваёй турботай,
аддаў давеку цела і душу.
Хай дзівіцца яшчэ якая цнота,
што аб табе не першы раз пішу.
Хай булькае даўгіх прамоў вада—
нам у жыцці ўсё гэта не наўда.
Не за сябе і не за свой куплет,—
трывожыць нас і дзень і ноч другое:
знайсці такое слова залатое,
каб пець народжаны ў змаганні свет;
каб з новай эраю вітаць зямлю,
якую сэрцам слаўлю і люблю;
жыць новым днём святлей і дынамічней,
умець ўва ўсім струну жыцця крануць,
і чэмер дум змятаць, як змеў Кастрычнік
ўсю дрэнь вякоў, усю лютаўскую муць.

IV

Цень перабег на поплаў праз дарогу
і, сцішаны, ў зялёных хвалях знік.
Старэчы сымбаль з торбаю былога
маліцца прыцемкам даўно адвык.
Ў бярэма эгробшы дзедаўскія спадкі,
ён збег з вачэй, зласлівы небарак,—
багну дзярэ яго сухі кулак,
склінаюць свет апошнія нашчадкі,
стагоддзяў чорных плачуць груганы
і ў слёзах слоў палошчаць рызманы.
Так судзіць час. Адлюдкам чыстай расы
нясе ён даўнія свае правы...
Каб, сцёршы след бяспраўнай галавы,
сусвет прайшлі заводы і калгасы—
жыццём ўладарыць новай грамадзе!
... На росны поплаў мяккі след кладзе
празрысты вечар. Вездер-гармавіст
абходзіць круг залатакосых хмарак.
Так круг дзяўчат, калгасніцкіх даярак—
абходзіць часам ўдалы трактарыст.
Распаліць ён вачэй гуллівы жар—
і ў спрыце ног праходзіць адпачынак,
як, за гектарам бяручы гектар,
пад ім хадзіла спраўная машына,
ўцеха гордасці і цёплых мар.

V

Мы гадаванцы ўсе адной краіны,
вартуем часу плынь адных суток.
Крок рэвалюцыі—наш крок няспынным
праз даль*суровую, наперад крок.

За славу працы вольнай і за песні
мы з кожным днём ўпарцей і балесней
трымаем фронт—і трактарыст і бард...
І ў коле дзей, за строем дат і рубрык—
ўстае любіць працоўны авангард
абшар зямлі, Саюз сваіх рэспублік,
найлепшую айчыну ўсіх айчын,—
пад еднасці штандар і гімн адзін.
Наш рэйд і шлях праз шторм варожых шквалаў...
І—ў ладзе хат і гарадскіх кварталаў,
перад агнём наступных барыкад,
ашчадным быць на кожны цвік і камень—
шаную, край, твой баявы загад,
напісаны руплівымі рукамі.
У тваіх штыкоў гартованым асці
мы мусім дбаць аб грознай абароне,
аб карных днях, калі ў паход ісці...
Таму, як кроў гарыць і б'е у скроні—
каб наша рань спявала і цвіла,
цвіла па ўсёй зямлі, давеку братняй,—
я слаўлю ўзлёт чырвонага крыла
праўдзівае вайны, вайны астатняй.

VI

Мой дбайны век шляхам вядзе дазор,
ўсё зверана да дробязей, да рыскі.
Пішу вясну ў святле наступных зор
і свет увесць так родны мне, так блізкі.
Агонь жыцця душа вясной заве,
катарая людской крывёй анета...
А ў плынях рэк, па залатой траве—
крамянае такое ходзіць лета.
У аздобе сонечных жывых акрас
яно звініць вясёлаю вадою.
Такое толькі можа быць у нас—
здаравае, тугое, маладое.
Мяняюць твар палі і гарады
кагортамі людзей, што робяць дзівы,
вядуць капальні песеннай руды—
яны у нас і толькі нам ўласцівы.
І хай пра іх не поўны спеў прапет,
і дням яшчэ нязграбны дадзен профіль,—
каравыя жыць будуць нашы строфы
ў крышталях дум, што новы дасць паэт.

VII

Так час ідзе... Імкліва і глыбока
кладзецца цвёрдая яго ступа.
Не сходзіць вечна з вартавога вока
прыдбаны скарб—ад думак да снапа...
Пад хмарны сквіл сусветнай непагоды
расце і буйна каласуе рунь. ♦

Да справы кроўнай волаты-заводы
па ўзрушанай зямлі ўстаюць угрунь.
Ў пачуццях бура радаснай трывогі—
так кожны міг вітае з новым нас...
Так кожны крок бліжэй да перамогі—
за следам след—прыводзіць творчы клас.
Так шчасцем мар мы першы раз кіпелі,
цвіў бляск вачэй, каб сталым быць цяпер,
каб кідаў з хмар на кожны наш прапелер
апошні змрок смяротны свой ашчэр.
Ў блакіт зямлі прастор навек адчынен,—
туды наш лёт, ў праменныя вякі.
Аб іх мы снім, як снілі аб дзяўчыне
ў сваю пару, былыя юнакі.
Пра іх пьем, як пелі бур усплёскі
краі, і панская трашчэла косць...
Як волак летні сонца і бярозкі—
ўстае мая другая маладосць.
Ёсць толькі ёй ўласцівыя настроі,
з пражытым часам горды пераклік:
грыміць мой край—рэвалюцыйны воін,
расце мой край—сусветнай будаўнік!
І хай было, што сэрцу не далася,
што згінула ў гадах, як гук пусты.
Я не засмучаны, што прыдзе восень
і ацярэбіць дрэвы і кусты.
Душа такой штогоднай змене рада—
(хай ў ёй свой лёс варожы зброд кляне!)—
і пад суровы вецер лістапада
мне добра жыць у роднай старане.
Мне добра пець акрэсленай і зычнай,
і з новым крокам, новым днём турбот—
Семнаццаты ўспомніць добра год,
адсвяткаваць семнаццаты Кастрычнік.

1934 г.

НЯНАВІСЦЬ

Пажарам гарэў усход. Жнівеньскія раніцы былі роснымі і светлымі. Палі і пушчы напайняліся радасным птушыным шчэбегам. Непажатае стаптанае збожжа паціху шумела і чакала маладой жніі са звонкім сярпом.

Як гром, здалёк чуліся гарматныя стрэлы і, як маланкі, узрываліся ў цёмным небе ракеты. Смерць касіла людзей у каласістым збожжы, у густых пахучых травах. Пад гарачым жнівеньскім сонцам да жудасці проста паміралі людзі. Паміралі з пакутамі, з пракляццем, з нянавісцю, і ў апошні міг, калі пераставала біцца сэрца, прасілі сваіх таварышоў вырашчваць нянавісць да ворага і несці яе ў баі, як акрываўлены сцяг.

Полк чырвонаармейцаў у няроўнай барацьбе з белымі—адступаў. Кожная пядзя зямлі была дарага ім, і пасля кожнага бою усё менш заставалася ў палку чырвонаармейцаў. У перапынках, пасля бою, жывыя збіралі сваіх мёртвых таварышоў, хавалі іх у брацкіх магілах і адступалі далей, ніколі не пакідаючы надзеі вярнуцца назад.

— Мы яшчэ будзем! Мы яшчэ вернемся!—усякі раз грозна абяцалі яны ворагу...

Пятрусь Саўчык, едучы ўперадзе коннага ўзвода, думаў аб тым, што праз некалькі год, калі пераможа рэвалюцыя, гэтыя свежыя безыменныя курганы-магілы, дзе пахаваны яго таварышы,—галодныя і разутыя, у змочаных крывёю і едкім потам гімнасцёрках,—зарастуць кветкамі і густымі травамі. Пра гэтых людзей, напэўна, успомняць, як пра герояў. Добры чалавек пасадзіць на курганах бярозкі. Ласкавая рука маладой дзяўчыны будзе прыносіць вянкi ў памяць пра людзей, што загінулі за сваю радзіму...

Пятрусь Саўчык, гэты маленькі, белабрысы, шырокаплечы хлапчына з такім простым тварам, любіў марыць. Ён любіў спяваць журботныя, раздольныя песні. Яму было не больш дваццаці двух год...

Чым далей адступаў яго полк у глыб радзімы, тым больш забірала яго трывога. Тым больш загараўся ў ім нейкі дзікі агонь, які разліваўся па ўсім змораным целе. Гэты агонь тры гады таму назад выгнаў яго з дому, калі ён пайшоў дабравольцам у Чырвоную армію. Ён скінуў з сябе пакорлівасць, пасварыўся з сваім суровым бацькам, лясніком Сідарам Саўчыкам, вечным рабом зямлі,—вышаў на ўскраіну леса, дзе яго дагнала маці. Маці! Яна ўпотаікі ад бацькі, з горкім плачам, пры развітанні дала яму на дарогу торбу з хлебам і салам.

— На, вазьмі, сыноч! Ты-ж хаця не злуй на бацьку... Усё-ж такі ён твой бацька...—білася маці навокал сына падстрэленай птушкаю.—Ты-ж хаця вестачку напішы, галубок!

Сын моўчкі ўскінуў торбу на плечы і панура пашоў ускраінай асенняга залатога леса. Сэрца ў яго разрывалася ад жалю і тугі. Ён упарта ішоў і думаў аб тым, што ён будзе ваяваць за тое, каб быць вольным чалавекам, каб зямля, на якой ён будзе жыць з каханай дзяўчынай, была яго. Так ён думаў тады, калі пакінуў свае сяло і вылецеў з свайго гнязда, як малады голуб—з першым пушком. Цяпер гэты голуб быў арлянёнкам. Цяпер то ён ведаў, за што ваюе...

На дарозе сустрэкаліся разбураныя вёскі, папалішчы, на якіх прарастала жыгучка-крапіва. Дзе-небудзь каля разбуранай хаты, моўчкі, у глыбокай задуме, шчыльна сцяўшы асмяглыя вусны, стаяла маці. А навокал яе, трымаючыся за падол, млелі босыя, з цыпкамі на нагах, яе дзеці. І убачыўшы жанчыну, Пятрусь Саўчык не мог спакойна глядзець ёй у твар, адварачваўся, і сэрца ў яго разрывалася ад тугі, мацней пачынала стукаць кроў.

Можа і яго маці вось так стаіць пад вечар каля сваёй раскіданай хаты, углядаючыся ў кожнага чырвонаармейца, і чакае маці свайго Пятруся, і слухае, як гудзіць увечары пушча.

Чым далей адступалі, тым больш агортвала Пятруся Саўчыка трывога. На спіне, паміж лапаткамі, гналася нядаўняя сабельная рана. Кроў часцей прылівала да гарачай галавы.

Скора! Скора яны будуць праяжджаць яго сяло, яго радзіму! Вось ужо блізкія мясціны, знаёмыя назвы вёсак, нават пах дыму з хат здаўся знаёмым. Нібы тры гады таму назад, павяў яму ў твар такі-ж знаёмы гарачы вецер.

На кароткіх прывалах Пятрусь Саўчык вымаў з палявой сумкі два лісты, пакамечаныя і потныя, з гаркавым пахам. Ражок першага з іх быў акрываўлены ў баю. Гэты ліст напісаў яму з дому бацька, нешта месца са тры таму назад. Быў ліст кароткі. Бацька «скардзіўся на жыццё і чакаў перамен. «Хутчэй бы наводзіў парадак хто»,—пісаў суровы ляснік Сідар Саўчык. Сын перачытваў ліст і, пазіраючы ў сніжы далі палеў, думаў: «Як слаўна будзе жыць!» і ўсякі раз ён дрыжэў і хваляваўся, калі перачытваў прыпіску: «Шле табе маці нізкі паклон і хоча ўбачыць цябе, як скарэй...»

Так і вазіў ён гэты ліст разам з сабою ў баях.

Другі ліст быў ад чорнакудрай, маленькай дзяўчыны Мар'янкi, дачкі пастуха Ўласа, якую ён таксама не бачыў тры гады. «Пятрусёк, даражэнькі мой, які ты цяпер стаў! А можа цябе жывым няма. Хоць бы адным вочкам зірнуць на цябе»,—пісала дзяўчына, і шчабятала ў лісце, і прасіла заехаць хоць на гадзінку, і гнеўна скардзілася, што бацьку яе, старога пастуха Ўласа, белыя збілі шампаламі, і невядома, ці выжыве ён. І зноў прасіла пабачыць яго хоць адным вочкам—гэтая слаўная дзяўчына Мар'янка.

Пятрусь Саўчык хаваў лісты і сэрца яго зноў напаўнялася і радасцю і невымоўнай тугою...

А полк усё адступаў і адступаў. Перад вачыма ў Пятруся Саўчыка ўжо мільгалі зусім знаёмыя да болю ў вачах малюнкi—абрысы Воўчані пушчы, дзе ён малым пасвіў коні, раскіданая грэбля, рэчка з навішымі над ёю вербалозамі і яго сяло, яго радзіма, хата Сідара Саўчыка ў канцы осяла, каля самай пушчы.

Нейкая цёплая хваля нахлынула ў грудзі і сціснула іх у абыймы. І Пятрусь Саўчык гатоў быў забыцца на ўсё, і дараваць бацьку за старую крыўду, толькі каб хоць адну хвіліну пабыць у сваёй хаце.

Вечарэла, калі яны ўязджалі ў сяло. Ад бяроз на выгане клаліся доўгія сні. На старой бярозе, у сваім гняздзе, бусел мірна «кляпаў косы». Пятрусь Саўчык ужо марыў аб сустрэчы з тымі, каго так хацеў паба-

чыць. І раптам яго, Саўчыка, выклікаў да сябе камандзір палка і аддаў загад:

— Прыняць бой каля балота ў Воўчай пушчы. Не адступаць да апошняга. Чакаць падмацавання ад Н-дывізіі. Узвод Саўчыка высылаецца ў разведку...

— Я добра ведаю гэту мясціну, таварыш камандзір палка,—казаў Пятрусь Саўчык, і яму вельмі захацелася расказаць свайму кампалка, што гэта яго радзіма, што тут...

Але зараз нязручна было гаварыць, ды і не здолеў бы ён, напэўна, выказаць гэтага. Нахмурыўшыся, Пятрусь Саўчык скамандваў узводу і, падымаючы пыл, галопам паімчаў па вуліцы. І перад ім замільгалі скошаныя на бок хаты, твары аднасельчан, якіх ён не пазнаваў. І толькі застаўся ў памяці адзін малады чорнабровы твар, які быў вельмі падобны на тую, што звалі Мар'янкай. Твар дзяўчыны мільгануў і знік. Магчыма, што і сама дзяўчына ў запыленым, загарэлым чырвонаармейцы спазнала Пятруса Саўчыка. Яна выраніла з рук вядро і доўга ўглядалася ўслед коннікам. А коннікі, не даязджаючы хаты Сідара Саўчыка, завярнулі на выган, ужо імчалі ў пушчу, і толькі цокат падкоў дапосіўся здалёк...

Ужо другі дзень гула пушча. Адтуль чулася верастрэлка, іржанне коняў і баявыя крыкі. Як на непрыступнай крэпасці, заселі чырвонаармейцы на паляне, абкружанай балотам. З гадзіны на гадзіну яны чакалі падмацавання, а яно ўсё не ішло. Адзіную дарогу-грэбню, па якой прабраліся чырвонаармейцы на паляну, ахоўвалі ад белых кулямёты. Тры разы хадзілі ў атаку белыя і былі зноў адкінуты назад кулямётным агнём. Белыя паспрабавалі зайсці ў тыл, але балота было непрыступным: жывых людзей глытала дрыгва і ўначы чутны былі іх перадсмяротныя крыкі.

Пятрусь Саўчык ляжаў у засадзе разам са сваім узводам. Крык птушак, пах сухога лісця, сонца ў галлі напаміналі яму аб тым, як ён малым пасвіў тут коні. І гэты тоўсты разложысты дуб знаёмы яму таксама; ён калісьці ўзлазіў на самую вяршыню яго. Адтуль відаць было ўсё сяло. Ён некалі ведаў дзве-тры звільстых сцежкі, якімі можна было прайсці праз балота на гэтую паляну. Яго бацька, ляснік Сідар Саўчык паказваў яму гэтыя сцежкі.

І ўсё, усё зноў напамінала яму маленства, яго хату, яго першыя радасці...

У поўдзень другога дня кампалка выклікаў усіх камандзіраў і вельмі коратка паведаміў, што белыя зноў спрабуюць перайсці ў тыл. Ён загадаў больш узмаціцца ахову грэблі, супраціўляцца да апошняга і чакаць падмацавання.

І тады Пятрусю Саўчыку ў трывозе прышла ў галаву думка: «А што, калі белыя знойдуць сцежкі, каб прабрацца ў тыл? Тады маленькую жменьку чырвонаармейцаў задушыць у тры разы большая сіла...»

Запыханы чырвонаармеец яго ўзвода прыбег і паведаміў Пятрусю Саўчыку:

— Таварыш камандзір, вас пытае адна дзяўчына. Відаць з суседняй вёскі... Маленькая, чорненькая такая... Я ўжо дапытваўся навошта, нічога не адказвае... Яна вунь ля таго дуба...

Пятрусь Саўчык, ломячы пад нагамі кусты воўчых ягад і вераса, з тасмным хваляваннем паішоў да дуба. Гэта была яна! Прыхіліўшыся да дрэва, стаяла дзяўчына, якую ён даўно хацеў бачыць—чорнакудрая, у белай хусцінцы, босая з паколатымі нагамі.

— Пятруськ!—узрушана крыкнула яна, была кінулася да яго, потым чамусьці схамянулася і змоўкла...

— Як ты сюды прайшла?—строга запытаў Пятрусь Саўчык у дзяўчыны, пра якую ён ласкава марыў у паходах.

— Я тут ведаю сцэжачку... Я даўно цябе шукаю тут...— скарагаворкаю пачала Мар'янка.—Бачыла я цябе, як ты праяжджаў па сяле... Ты так змяніўся... Я думала, што ўжо і не пазнаю цябе... Я дужа спяшалася. Я хацела перадаць вам усім...

— Што? Хутчэй кажы!..

— Белыя пайшлі вам у абход.

— Адкуль яны ведаюць сцэжкі?

— Ём паказаў... іх прывёў... — цяжка дыхаючы, спяшаючыся, гаварыла Мар'янка, і на яе доўгіх расніцах блішчэлі светлыя капелькі...

— Хто прывёў?—ужо са злосцю дапытваўся Пятрусь Саўчык.

— Я зараз скажу ўсё... Да твайго бацькі прышлі ў хату іхнія афіцэры... Ём казалі, што бацька твой ведае гэтыя сцэжкі на палянку. Я сёння часта хадзіла да тваёй маці: думала, што ты хоць на хвілінку завернеш дахаты...

— Кажы, кажы... Ну і што? Што далей? Яны білі яго? Можа расстралялі?—кроў хлынула ў твар Пятруся Саўчыка і сэрца сціснулася ў крыўдзе...

— Не, твой бацька згадзіўся іх павесці,—прашаптала Мар'янка. — Яны яму абяцалі...

— Мой бацька згадзіўся пайсці супроць нас?!

— Але, ён... Я сама ўсё чула і адразу-ж пабегла сюды, але мусіць-спазнілася я...

— Не можа быць!—прахрыпеў у крыўдзе і злосці Пятрусь Саўчык.—Ён не давядзе, ён завядзе іх у дрыгву...

У гэты момант з тылу пачуліся стрэлы і яму стала ўсё ясна. І ён маўчаў у дзікай нянавісці.

— Калі не верыш, перахрышчуся... — шаптала Мар'янка.

— Не веру ў бога... эх, маці! Па конях!—закрычаў Пятрусь Саўчык свайму ўзводу і, ломячы кусты, пабег.

Мар'янка засталася адна. Пастаяла трошкі, ўздыхнула і пайшла босымі нагамі па калючых купінах, паміж кустоў арэшніка і воўчых ягад. Да яе глуха даносіліся стрэлы. Усю дарогу на расніцах у яе блішчэлі светлыя капелькі.

«Пакінуў, пакінуў,—шаптала яна,—а так хацелася пабыць разам, паглядзець на яго...»

Рэшткі чырвонаармейскага палка, змучанага ў баях, пад вечар прабіліся праз грэблю і з боем адступалі ў сяло.

Пятрусь Саўчык гарачыўся ў баі, і, кінуўшыся на двух белых коннікаў, жорсткім ударам зваліў аднаго з іх, варожы канец клинка вострым болам рэзануў яго па галаве. На данамогу яму падскочылі чырвонаармейцы. У Пятруся Саўчыка перад вачыма заскакалі рознакаляровыя іскры. Кроў капнула яму на рукі і горача апаліла...

Полк ужо без бою адступаў праз сяло. Сціхлі стрэлы і з боку белых. У апошні момант прыйшла вестка, што ўжо зусім блізка палку падмацаванне. І пасля бою стала такая цішыня! З перавязанай галавою дробнай рыссю ехаў уперадзе ўзвода Пятрусь Саўчык праз сваё сяло, па сваёй зямлі, за якую ён пайшоў ваяваць. Гарачая кроў бушавала ў ім. Яго вочы былі чырвонымі, з-пад павязкі капала кроў, а ён і гэтага не заўважаў і маўчаў, як акамянелы. Ён гатоў быў зусім упасці з каня, але нейкая дзікая сіла, як агонь, падтрымлівала яго. Праязджаючы па вуліцы, яго позірк шукаў некага сярод людзей.

Яго аднасельцы выйшлі з сваіх хат і сустрэкалі чырвонаармейцаў.

Нарэшце, сярод натоўпу, каля старой царквы, Пятрусь Саўчык знайшоў таго, каго шукаў. Ён адстаў ад узвода, спыніў каня, і, гледзячы з хвіліну на натоўп сялян, маўчаў, як акамялелы. Ён хацеў прынесці гэтым людзям радасць, ён ваяваў за іхняе шчасце, за іхнюю зямлю! Яго ніхто не пазнаваў, а сам ён бачыў перад сабою толькі чалавека—пажылога, моцнага, як камень, з сівымі насупленымі бровямі.

І чалавек спазнаў яго, вылучыўся з натоўпу, расштурхнуўшы ўсіх плячымі і, дрыжучы горкім асінавым лістам, не то ад радасці, не то ад страху, загаварыў:

— Сынok! Пятруська! Гэта-ж ты—і стараўся абняць яго.

З натоўпу пачуўся матчын голас:

— А саколiк-жа ты мой ясны... Ты жывы, ты вярнуўся...

— Стой!—хрыпла крыкнуў Пятрусь, адвёў бацькавы рукі і саскочыў з каня.—Стой! Адыйдзі ў бок, стары сабака! Ты што-ж, паўзучая гадзіна, супроць нас, супроць рабоча-сялянскай пайшоў? У бога, д'ябла!...

— Сынчак! Не праўда... Ніхто не бачыў... каб я гэта ведаў... каб ведаў, што ты тут...

Грузны суровы стары пачуў у голасе сына рашучасць і дрыжачымі каленямі апусціўся на дарогу і стараўся абняць запалены, закапаны крывёю сынаў бот. Ён хрысціўся на царкву, з рабскай пакорлівасцю глядзеў у страшныя, налітыя крывёю сынавы вочы.

Натоўп стаяў нерухомы, анямелы.

— Кажаш, ніхто не бачыў? Колькі-ж табе паны заплацілі за нашу кроў, за здраду, стары сабака!?

Сідар Саўчык панура маўчаў. І раптам з натоўпу пачуўся тонкі дзівочы голас:

— Яму паны абяцалі многа зямлі даць!

— Дай веры! Баяўся іх!—чалавек, які поўзаў на каленях, стараўся устаць на ногі.—Што-ж, ты можа за гэта страляць бацьку будзеш, каб цябе громам прыбіла, мой сынok!—нечакана ў злосці закрычаў Сідар Саўчык.

— Ага! А ты што думаў? Стой! За гэта не даруюць.—І Пятрусь Саўчык расплікнуў кабуру нагана. У яго дрыжэлі рукі, ён скрыгаў зубамі, лаяўся, слёзы і кроў з-пад павязкі цяклі па яго бледных шчаках. Абедзвюма рукамі ён ўзвёў курок. Здавалася, што зараз ён сам ўпадзе на дарогу і па ім праедзе цэлае варожае войска. Раптам ён стрэліў, заплюшчыў вочы і пахіснуўся.

Сідар Саўчык з пракляццем сыну на ўспененых губах паваліўся. у сударгах заграбаючы вільготную, мяккую, пахучую зямлю.

Натоўп ахнуў і загудзеў.

— Сынok, што ты нарабіў!—пачуў Пятрусь Саўчык жаночы ляманг і ў адзін міг падхапіў сваю старэнькую маці і з сыноўняй шчырай любоўю, гарачымі, як агонь, вуснамі пацалаваў яе. Потым вырваўся з яе абдымкаў, ускочыў на каня і што сілы паймчаў даганяць сваіх, нясучы ў маленькім целе вялікую нянавісць.

Потым ён не вытрымаў і азірнуўся назад: маці працягвала ўдагонку яму рукі, яе падтрымлівала чорнакудрая дзяўчынка.

Пятрусь Саўчык выцер потным рукавом згусткі крыві і прышпорыў каня. Павязка ў яго з'ехала з галавы. Усё кружылася. Зямля ўставала дыбам і ўся гарэла ў пажары. Здалёк, куды ён ехаў, яму чуліся глухія, але радасныя выгукі: палку ішло пад чырвонымі сцягамі падмацаванне. Вечаровую цішыню прарэзалі зазыўныя гукі трубы гарніста—сiгнал на новы паход...

Пятро Глебка

УРЫВАК З ПАЭМЫ „КАРМЭНСІТА“

Казалі мне калісьці ўсе,
(не верыў я,
на што хавацца):
ёсць сіла,
роўная красе,
багатшая за ўсе багацці.

Я толькі сёння распазнаў
глыбокі сэнс звычайных ісцін...
Прыйшла,
як позная вясна,
і зашумелі дрэвы лісцем.

Я недаверліва спаткаў
яе мужчынскі,
цвёрды поступ.
Але кранулася рука
маіх плячэй
ласкава й проста.

І дзеўчына сказала мне
(сястра вядомай сінявокай):
— Засумаваў хлапчук па мне,
а я хадзіла ў свет далёка.
Як шмат цікавых ёсць краін,
але шчаслівай я не стрэла.
Ты вопратку маю крані—
яна ад пылу пасівела.
Як дым,
ён сцелецца густы
ад разбурэння
і ад смерці...
А чым-жа незадаволен ты,
канструктар чалавечых сэрцаў?
Калі рэспубліка твая
ідзе непераможным крокам,
калі высока,
як маяк,
становяцца над хатай кроквы?

Калі навокала цябе
гудзе няспынная работа,
калі і вецер наш цяпер
прапах наскрозь вясной і потам?
Калі і твой цвілы пакой
напоен пахам смольнай хвоі?..
Змяні свой вузенькі настрой
на шырыню людскіх настрой.
Вазьмі, жывы,
сабе жывых,
адлушч нягодную палову,
і загудзе ў людской крыві
тваё абноўленае слова.
І водгуллем пальеца спеў
на шырачэзныя прасторы,
і будуць песні твае спець,
як маладыя нашы зоры.

— Чакай!—

Спыніў дзяўчыну я:

— Мiane-ж гісторыя патурыць,
калі паэзія мая
не здолее вякоў культуры.
А хто-ж мне выкрасіць красу
на крэмені чужых настрой?
Самотную душу нясу
і ўсю на песні перакрою.

— Самота душ—

мана суздром:

ёсць пульс жыцця

і рытмы смерці.

Паводле іх пульсуе кроў

і лучацца людскія сэрцы.

Таму,

хто першы пульс нясе,

няма чаго жыцця хавацца:

ёсць сіла,

роўная красе,

багатшая за ўсе багацці.

Глядзі,

зняверлівы паэт,—

акно дзяўчына адчыняе,—

яны старыя руйнуюць свет

і новы свет красы ствараюць.

Над плошчай узнімаўся гмах,

упарта працавалі цеслі,

і кожны іхны крок і ўзмах

напоўнен быў маўклівай песняй.

Нарэшце,

нехта не сцярпеў,

адбіўшы такт двума нагамі,

ён выбраў словы

І запеў
дзівацкую якуюсь гаму.
Яна расла,
і сотні рук
яе паднялі і панеслі,
пасля рассыпалі на брук
кавалкамі жывое песні.

І над галовамі людзей і стрэх
цягнуўся альт,
грымеў басіла,
каліўся дыскантовы смех,
і ў сценах ракатала сіла.

Я сілу гэную адчуў
як незнаёмую прыгожасць,
і я сказаў:
— Я сам хачу
сыйсці з кривога раздарожжа.
Я сам пазнаў,
Што не Карман
гарачым абсыцала прыскам
сухое дрэва панскіх сцен,
а гэта ты,
мая актрыса,
узаяўшы песню дзўніх дзён,
сягоняшнім агнём гарэла.
І ты не ведаеш імён,
але з табой мільёны пелі,
І ты не знаеш іх вачэй,
але яны цябе віталі—
над светам голас твой гучэў
грамамі бур,
агню
І сталі.
Вядзі-ж у гэты свет цяпер
мяне ад вузкага пакою.
Няхай жыццё мой сціплы верш
густымі сокамі напоіць,
няхай у стройных тканях жыл
жывая кроў людзей заб'ецца,
тады ён толькі будзе жыць
і хваляваць людскія сэрцы.

Я змоўк...
І на маім вяку
упершыню маўчала вусціш.
Дзяўчына сціснула руку,
пацалавала ціха вусны.

Такі шаблонны быў канец
гісторыі і Кармэнсіты—
жывая дзеўчына мяне
прывабіла вачэй блакітам.

Але 'шчэ ў песнях прапяюць,
яшчэ у музыцы уславяць,
якімі сродкамі
маю
нягодную ламалі славу.

Якімі горнамі цяпла
мой голас
і мае настроі
на мужны гартавалі лад
мае уласныя героі,

героі фабрык і садоў,
высозных гор,
марэй вялізных,
героі сёл і гарадоў—
будаўнікі соцыялізма.

ПАГІБЕЛЬ ВОЎКА

Раман *)

Ля Груздовой сядзібы поўна было людзей. Вяскоўцы запоўнілі вуліцу песным гуртом, стаялі шчыльна, бок у бок. На платах густа пасела дзетвара. Натопі гаманіў паціху, стрымана. Людзі асгаварвалі падзеі сёнешняга дня, пазіраючы на тое, як завіхаецца Грузд з дачкою, абвясваючы вяроўкамі да верху напоўнены воз. Гэта ўжо быў трэці воз. Два стаялі напачатку, нарыхтаваныя ў дарогу. Каля іх курылі і нешта гаварылі паміж сабою два маладыя хлопцы, калгаснікі. Яны павінны былі везці Грузда на станцыю.

Мірон быў росту вышэйшага за іншых. Ён бачыў яшчэ і Груздзіху. Яна сядзела на бярэжыне пад тынам, побач з мліцыянерам і хісталася ў бакі падпёршы рукою шчаку. Галава яе была абкручана ручніком.

— Скрычалася, падла,—сказаў нязнаёмы дзядок.—На чужым багацці скрычалася. Уперла ў горла чужое багацце, накрадзенае... Бач ты, мокрым ручніком гэтую самую сваю морду абкруціўшы сядзіць! Тапіў бы гэтых з камянем на шыі. Дасканальная рэч...

— А сястра Груздзішчына з імі не едзе?—адвярнулася да яго жанчына.—Вунь, упаўнаважаны ходзіць. Ён прызнаў, што значыць, хаця і сястра яна Груздзісе, але была за наймічку, бо што калека яна і праз жыццё ў іх прасветласці не бачыла. Работай яе душылі...

Смешна было-б, каб яшчэ і яе разам з Груздом адправілі...—сказаў нехта з мужчын.

— А скарбу, глядзі, тры вазы наперлі...

— То тры вазы... А засталася трыццаць тры!

— Самыя патрэбныя рэчы бяруць... Больш нямажна...

— На тое і раскулачванне...

— Во-о-сь... браткі мае... быў Грузд. І згінуў Грузд... Параскашаваў! Нажорся!

— Праўда, бабачкі мае...

— Якія мы табе ў чорта, бабачкі? Ты да бабачак і ідзі. Круцёлка! Чаго ты тут каля мужчын аціраешся?

Грымнуў смех.

Грузд з дачкой трусліва аглянуліся. Яны адчувалі сябе няёмка ў скрыжаванні шматлікіх поглядаў.

Смяяліся ўсе. Нават дзеці пішчалі, выскаляючы зубёнкі. І гэты, агульны дружны смех без асаблівай прычыны, зварахнуў хмару на Міронавым твары. Ён чакаў спачування Грузду. У гэтым ён убачыў-бы нешта агульнае паміж імі, уласнікамі, гаспадарамі, з якіх маглі вырасці гэтка-ж Грузды. І калі ў даным выпадку і смяяліся-б людзі, то гэта павінен быць

*) Працяг. Пачатак глядзі ў 1-м № „П. Р.“

смах пагардлівага задавальнення ад таго, што загінуў вялікі звер. І цяпер будзе магчымасць жыць меншым, без страху за тое, што калі-небудзь сустрэне аднаго з іх на глухой і страшнай сцяжыне. І з іх, мо' з дзесяці, адзін вырасце вялікі звер і заляжа на ловы.

Так меркаваў Мірон, ідучы сюды. Гэтага ён чакаў, стоячы тут. І нічога падобнага да гэтага ён не бачыў.

Груздова сядзіба наводшыбе ад вёскі ўзвышалася астраўком сытасці і нарабаванага багацця. І Мірон не ведаў таго, што новыя дарогі адкрыліся перад усімі гэтымі людзьмі, якія сабраліся тут, ля Груздовой сядзібы, і што непатрэбна ім будзе ісці глухімі сцежкамі, на якіх пільнуе вялікі звер.

Людзі смяяліся бяззлосным смехам. Прычына была нязначнай. Але смех сцэментаваў людзей у дружную, агульную сям'ю. Ён быў патрэбны, гэты смех, ён быў неабходны, бо патрэбна была дружба і яднанне, бо патрэбна было гэтым людзям, нядаўна яшчэ раз'яднаным і абасобленым, усім агулам здабываць хлеб. Не ведалі яшчэ, можа, людзі дасканала сваіх шляхоў. Толькі яшчэ намячаліся яны. І, можа, у кожнага з іх, у глыбі душы, недзе далёка, жыў неспакой, ушчэмленай ціхая боль за тое ўбогае «сваё», што зараз улілося ў вялікую гаспадарку калгаса. Але кожны ведаў, што звароту назад не будзе, бо няма куды, бо канчатковы знішчаны старыя дарогі і рухнулі на іх падгнілыя масты.

І людзі засноўвалі моцную, новую дружбу. Яны смяяліся, хоць прычына была мізерная.

Плыло ў сінім небе сонца. Усюды лезлі першыя парасткі зеляніны. Вялікі, шчыльны натоўп людзей быў радасны і ажыўлены. Перад людзьмі ляжалі новыя шляхі. І на іх вачах, згубіўшы сілу, адыходзіў прэч той, хто пільнаваў чалавека на цяжкой сцяжыне жыцця.

Мірон усяго гэтага не мог зразумець. Але і яму стала весялей. Ціхі спакой прыйшоў да яго. Людзі былі дружнымі і шчырымі і ён быў як-бы сваім у іх коле. Нішта растала, нішта адрантвела і прыціхла балючае, што перашкаджала яму раней падыйсці да людзей. Ускі погляд, які сустрэкаў ён, быў простым і ясным дотыкам чалавечых воч. І не было там і цені насмешкі ці проста здзіўленай зацікаўленасці. І шэптаў не было, якая прывык здаўна чуць за сваімі плячыма Мірон. Ён быў такім, як усе. Ён сёння не быў ваўком.

— Дасканальная рэч...—сказаў дзядок побач з Міронам.

— Закурым?!—спытаў Мірон, паварачваючыся да яго.

— Гэта мы заўсёды можам. Ад гэтага не адмовімся. Дасканальная рэч.

Яны закурылі. Дзядок, нізенькі, скоса, знізу ўгару, паглядзеў на Мірона.

— Сам здаецца, Груздоў цяслар?

— Не Груздоў цяслар, а сам сабе цяслар.

— І гэта праўда,—згадзіўся дзядок.—Не абражайся, дружа, гэта ўжо так аддаўна павялося. У каго ты прапачеш, таго ты і ёсць чалавек. Нібы куплены. Я сам некалі досыць надзеўся гэтай сякерай і смачны такі хлеб ведаю. Дзятлаваў на сваім вяку досыць.

Дзядок зацягнуўся і зноў глянуў на Мірона.

— Цяслар я. Клімам завунь. Папрацаваў неяк гадоў з дваццаць, а цібі сабе лапы і грудзі адтрос. Слабы стаў на грудзі ды вось і сяджу у дзяцей як-бы на шыі. Дыхавіцу маю. Што магу, тое зраблю.

Дзядок памаўчаў.

— Рыбай яшчэ займаюся. А некалі сярэдняй рукі быў цяслар і самота з таварышам тваім добра памятаю. Сам яшчэ тады маладзёйшы быў... Міронам, здаецца зваць?

— Міронам...

— Дык я памятаю... У Забор'і мы млын будавалі са стараверскай арцеллю. Ну, у слабы грунт палі паўбывалі,—сам памятаеш мусіць? І асеў млын у раку і сядзеў задам, як карова ў дрыгве.

Дзядок зноў пасмактаў люльку.

— Нашыя майстры набядаваліся і нам сорама было па вушы... Адно-ж, кажуць, прывязе гаспадар двух цесляроў адменных, з кожнай, кажуць, бяды гэтыя цесляры выведуць...

Дзядок прыжмурыў вока.

— Пастарэў сам, пастарэў!!! Тагды, памятаю, як прыехаў з таварышам на млын, куды быў яшчэ маладзейшы! І паставілі мы тагды млын на месца пад самога камандай. А гаспадар нам два вядры паставіў. Хэ-хэ-хэ! За катаржную за работу, у вадзе па самую макаўку. Адных шапак знесла, колькі... Хэ-хэ-хэ!

Усміхнуўся скупа Мірон. Ад хітраватых і добрых зморшчак дзеда ішла сяброўская шчырасць, чалавечая лагоднасць.

— А як латышская арцель царкву будавала...—працягваў Клім.—Ды, гэтае... кумпал коса неяк пасадзілі яны... З'ехаў на бок праз год ці праз два і вісеў, перакасіўшыся. Памятаю, як сам з таварышам без рышгавання на вышыні той працаваў? За дзесяць вёрст народ бег глядзець...

Клім вытрас люльку аб сіні пазногаць.

— Сла-аўныя майстры!.. Уславёныя! Душа цешыцца—з гэтым чалавекам сустрэцца праз колькі гадоў ды пагаварыць. А самога таварыш цяпер у калгасе. І сам мусіць пойдзеш, калі не пайшоў?

І не дачакаўшыся адказу, Клім вёў далей:

— Шустры мужчына, самога таварыш. Ён тут сёння Грузда распярэвае. Цеслярам яшчэ будзе работкі! Што ні калгас, дык будзецца ўсё. Адразу ці абору, ці стайню, ці свінарнік заводзяць. І якія будыначкі! На дзвесці і больш будзе гадоў! Каб мне скінуць з плеч дзесятак-другі гадкоў, можна было-б цяпер нашаму брату ў поўнай пашане жыць! Працаваў-бы не за чарку гарэлкі, як некалі было!

Клім уздыхнуў.

— Маё цяпер жыццё такое. Што дзеці кажуць, тое і раблю. Больш я па рыбе хаджу. Прывык. І нават цікава, калі гэта вялікую рыбіну цягнем. Аж у цябе лыткі закалоцяцца! А ў калгас я пайшоў з ахвотай. Я чалавек добрага характару, з кожным магу патрапіць і прытым, яшчэ карысць прынесці. Гэта-ж такая сіла калгас!

Клім памаўчаў і дакончыў:

— І калі так, то дасканальная рэч—будзе хлеб. Вось яно як Мірон... Андрэевіч, здаецца?

— Андрэевіч...

— Вось якая рэч, Мірон Андрэевіч. І пры ўсім гэтым кулакам—дасканальная смерць!

Клім пасунуўся бліжэй да Мірона.

— Ёсць такія, што шкадуюць Грузда,—зашаптаў ён Мірону.—Вунь далей з краю стаяць. Шкадуюць. Падпывалы гэта Груздовы... Аднаго поля ягадкі... Мусіць і яны думалі гэта... Груздаваць! Хэ-хэ-хэ! Уперла ім таксама костка! Вунь там пад вышняй вусагы стаіць... З-за капейкі чалавека зарэзаў-бы!.. А цяпер за скуру сам сябе ўшчыпнуць байца... Ці жывы, ці нежывы...

Клім плюнуў і нечакана спахмурнеў. Мірон глянуў на яго і са спачуваннем падумаў:

— Крыўду ўспомніў чалавек.

У гэты момант раптоўна змоўк гоман. На першы воз узбіраўся Грузда. Пубач з ім сеў міліцыянер. Нехта ўзяў за аброць каня. Воз рушыўся

з месца, за ім другі, на якім сядзела Груздзіха з дачкой. Людзі па-
циснулі ад варот. Але трэці воз не паспеў зрушыць з месца. Грузд за-
ёрзаў на сваіх мяшках.

— Стой! Стойце, браткі! Стойце-ж, літасці прашу!

Воз затрымаўся ў самых варотах. Грузд саскочыў з яго.

Стала ціха.

Потым данеслася мармытанне, усхліпы. Зноў падступілі да варот
шчыльнай сцяной людзі. Мірон прыўзняўся вышэй, каб было відаць,
і ўбачыў Грузда. У гэты момант Клім, расштурхоўваючы людзей, пачаў
прабірацца да варот.

Грузд стаяў на каленях, скроб пазногцямі зямлю і ссыпаў яе жме-
нямі ў разасланую вялізную хустку.

— Зямліцы... Роднай зямліцы жменьку...—хліпаў Грузд,—на далё-
кую старану...

І тагды высокае тонкае выццё, як нажом, разрэзала ціш. Крычала
Груздзіха, ухапўшыся за галаву. І на яе дзікі крык адказалі ціхія ўсхліп-
ванні некаторых жанчын з натоўпу. Нехта з мужчын кашлянуў, нехта
сказаў:

— Та-ак... Браткі вы мае....

І тагды ад плоту прыйшоў густы голас. Ён пакрыў шэпты і ўсхліп-
ванні.

— Глядзіце, суседзі... Завошта гіне чалавек...

І зноў стала ціха. Людзі ў трывожным маўчанні глядзелі на двор, дзе
скроб зямлю Грузд. Міліцыяне: пазіраў на ўпаванажанага. Ён чакаў
распараджэння. Ён дзівіўся, чаму той марудзіць. А ўпаўнаважаны стаяў
моўчкі, невядома чаго чакаючы.

— Зямелькі жменьку... Роднай зямелькі жменьку...—хліпаў Грузд.

— А-а-а-х! Бо-о-ж-жа мой!

І зноў разлегліся ўсхліпы.

І тагды варухнуўся натоўп. З яго выйшаў сярэдняга росту мужчына
ў палапленай світцы. Ён размахыстым крокам падыйшоў да Грузда і
спыніўся. Той кінуў капаць зямлю і выпрастаўся, але не ўстаў, стаяў
на каленях.

— Капаеш?—ясным і дужым голасам сказаў чалавек.—Свой брові,
як той кот, у зямлю закапваеш?

У натоўпе ўсё сціхла.

— Камедыі строіш? Зямлі за пазногці напхаў? Ты ваяваў за гэтую
зямлю, гад ты?! Рабаўнік ты, элодзей ты, Грузд!

Грузд разгублены недарэчна стаяў на каленях, не ведаючы што ра-
біць далей.

Чалавек адварнуўся да вяскоўцаў:

— Плачце, чаго вы! Шкадуйце! Дурныя бабы, слязлівыя! Шкадуйце
ворага свайго! Ён з вамі разам плача.

Але там ужо не было ўсхліпаў. Там перахіляліся вагі плачуццяў у
другі бок.

— Ты, вусаты, пад вішняй там! Што ты казаў?! Завошта Грузд гіне!
Чаго вы станце, суседзі, калгаснікі! Садзіце яго на воз да Грузда!! Ну?!

Чалавек чакаў, што яму адкажуць.

Грузд устаў на ногі і шнырыў вачыма навокал. Перакрывіўшы свой
шчулачы твар, маўчала Груздзіха, мяркуючы, ці выццё ён яшчэ ці не.
І яна паспрабавала. Яшчэ больш тонка і жаласна. Але гэта дало адва-
ротныя вынікі. Вагі канчаткова перахіліліся ў другі бок.

З натоўпу, як камень, ў твар Грузда, паляцелі жорсткія выкрыкі.

— Жабракамі нас рабілі!

— Усю вёску з торбай пушчалі!

— Дзятлаўку з-за іх елі, дзеці нашы з голаду мерлі!

— Хто шкадуе, таго на воз!

— Вусатага на воз сюды!.. З усім яго насеннем!

Вусаты твар мільгануў пад вішняй і знік.

У гэты момант каля Грузда з'явіўся Клім. Ён нахіліўся, узяў хустку за берагі істрос з яе зямлю. Гоман сціх зноў.

— Не дамо табе зямлі, Грузд!—нечакана моцна крыкнуў Клім.—Не маеш ты права! Толькі тое, што ў воку панясеш, возьмеш зямлі! Сухотную карову памятаеш?! Памятаеш, як унукі мае паміралі з голаду.. а ты бацьку, сына майго, у салдаты аддаў! Што?! Кажы, Грузд!

Клім скамячыў хустку і кінуў яе Грузду пад ногі.

І ў гэты момант побач з Клімам з'явілася жанчына.

— У цябе ў нагах качалася ў галодны год...—задыхаючыся сказала яна.—За пуд хлеба цэлае лета працавала табе... гад! Вочы твае не чыстыя!..

— А як зямлю ад Сафронавых адсудзіў?! крыкнуў нехта.—Людзей пэлюю сям'ю з вёскі выгнаў!..

У варотах з'явіўся невысокі чалавек. У яго матляўся пусты рукаў.

— Такіх у семнаццатым годзе да сцяны!—крыкнуў ён.—Расстрэл! Смерць на месцы! Дайце мне вінтоўку! Партызанскай рукой.

І тагды шматлікімі пагрознымі галасамі ўзарваўся дагэтуль глухі гоман.

— Вон яго!

— Вязіце яго, досыць!

— Вусатага на воз!

— Пабег вунь вусаты гародамі!

— Выкарчаваць з насеннем!..

У гэты момант ўпаўнаважаны кінуў галавой.

Міліцыянер дакрануўся да пляча Грузда.

Грузд зразумеў, што жаласці выклікаць не ўдасца, і што нават можа выйсці з ім дрэнна. Ён вытрас зямлю з хусткі і ўпхнуў хустку ў кішэню. Трусліва азіраючыся, ён падбег да воза і спрытна ўскочыў на мяшкі.

І як толькі ён з'явіўся на возе, сціхлі выкрыкі. Грузд абвёў поглядам усіх і нідзе не ўбачыў цені спагады. У вачах людзей быў гнёў і пагроза. Тагды Грузд сеў проста на возе і глыбей націснуў шапку. Вааны са скрыпам выехалі з двара і пераплылі вялікую лужу на вуліцы. там, дзе дарога заварочвала з вёскі...

— Шпітаклі ён нам тут паказвае!—сказаў Клім, і людзі зноў дружна засмяяся.

У гэты момант усхваляваны Мірон убачыў Антося. Ён стаяў на двары, трымаючы за завязкі вялікую скураную торбу. Гэта была іх скураная торба, купленая Міронам шмат гадоў таму назад. Яны па чарзе насілі яе і часта гэтая торба была супольнай падушкай для іх, калі яны адпачывалі пасля полудню. Цяпер Антось стаяў і трымаў торбу за завязкі. Як-бы чакаў Мірона...

І Мірон забыўся на ўсё, што адбылося паміж імі, што парушыла дружбу і развяло іх дарогі.

Мірон пайшоў на двор, да Антося.

Той убачыў яго, і здзіўленне адбілася на незамысловаватым Антосевым твары.

— Ну! Здароў-жа, калгаснік!—сказаў Мірон з усмешкай.

Антось выпусціў з рук завязкі торбы і скура мякка асела на зямлю. На твары Мірона была незвычайная, крыху збянтэжаная, вінаватая ўсмешка.

— Здароў-жа, калгаснік!—паўтарыў Мірон і падаў руку.

Але Антось гэтага не зрабіў. Ён піхнуў торбу нагой.

— Насядзеўся ў кулака пад крылом,—сказаў ён, адводзячы вочы ў бок.—Ледзь торбу не апсали! Усё-ж гаспадара да канца не пакінуў... Не прыехаў бы я вось, апсали-б торбу... Чаго-ж ты з гаспадаром не паехаў?!

Мірон пацямнеў.

— Не пхай торбы!—сказаў Мірон пагрозна.—Не чапай торбы. Антон! Дух выб'ю, жаба лысая! Я да цябе не па ласкавы кавалак прыйшоў! Мне твае ласкі не трэба!!!

Антось адступіў на крок. Бледнасць пакрыла яго твар.

— Ты з Груздом з калгаса смяяўся!—крыкнуў ён.—Ты ворагу, кулаку, брахаць дапамагаў! Які ты мне таварыш, ты нікому тут не таварыш! Падбрэхіч кулацкі ты!

Мірон нагнуўся і накруціў на руку завязкі торбы. У другую руку цяў сякеру. Яго твар пацямнеў яшчэ больш. Ён абвеў поглядам двор. На сцёжцы ад прыгумення ішоў упаўнаважаны. У варотах, гэтак жа шчыльна, як і ракеі, стаялі людзі. Людзі глядзелі на Мірона ў панурым, насцяржаным маўчанні.

Мірон ускінуў торбу на плячо і пайшоў проста на Антося. Тон адскокнуў у бок. Мірон, не затрымліваючы кроку, ішоў цяпер проста на яго. Людзі расступіліся перад ім. Расступіліся маўкліва і хутка, бо нельга было не саступіць з дарогі велізарнаму чалавеку, нельга было стрымаць раз'яранага погляда яго лютых, крывёй залітых воч...

На раздарожжы старая груша, дзічка, прысадзістая і крывая распрасцёрла нізка над зямлей вузлаваты гушчар галля, прысела неяк бокам, пры дарозе, невядома кім і калі пасаджаная, і прасядзела так, нахіленая над старадаўным камянем шмат гадоў.

Адзін з сукоў грушы, дуплісты, увесць у наростах, чорнаю рукою над каменем прасцёрся. На гэты сук павесіў Мірон торбу, уважліва аглядаеўшы адзінокае і сумнае старое дрэва. Здалося ў ёй нейкае падабенства, як бы нешта бачанае раней, знаёмае даўно... Прыгледзеўся і не ўспомніў... Стаіць дзікае, людзям непатрэбнае, дуплістае, вузлаватае, адвятроў не абароненае, адзінокае польнае дрэва. А на камені—мох зялёны, пыл у шчылінках і кветка кволая ўлетку, мусіць, на гэтым пыле ўзрастае. Ніякага падабенства не знайшоў Мірон. Так, здалося толькі на першы погляд...

І ён прысеў на камень адпачыць перад далшняй дарогай.

Цямнела пад вечар. Гусцеў змрок наперадзе, пад лесам, што ішоў поўкругам, замыкаючы польнае ўзгор'е, куды ўспаўзала дарога. На польнай раўніне, далёка недзе, цямяна блішчэў невядомы агоньчык. Вечар надыходзіў пёплы, неба цямнела, праглядалі і гаслі зоры ў прарывах дымных воблакаў. Прыпараная цяплыня стаяла над палямі. Паўзлі з лагчыны малочна-белыя туманы.

Ці-ч была навокал...

Вусцішна было...

— Як ен мяне шугануў!—горка думаў Мірон.—Як ён гаўкнуў на мяне! Завошта? За тое, што я на крыўду забыўся, руку першы яму падаў? Першы раз чалавеку паверыў, на яго паспадзяваўся? Паверыў? Пайшоў... Першы раз паверыў... І, от табе! Маеш!

Мірон ўздыхнуў.

— Удаў Антошка. Удаў, як тая... краўня. Звяры вы, звяры! Абодвы ўдалі мяне за выгаду сваю. Кожны як мог, так удаў.

Далёкае, як сон, паўстала перад вачыма Мірона. Прыгадалася тое,

старое, што падаравала за тысячы пакут сілу замкнёнасці, што раз на заўсёды паклала перад ім на дзесяткі гадоў і на многія согні вёрст воўчых дарогі валацужнага жыцця.

Малады жаночы твар у абрамленні русых валасоў прывідаўся Мірону. Гэта быў малюнак цмянымі фарбамі яго старэчай памяці. З прыклівай ласкай глянулі на яго з вячэрняга змроку ясныя вочы пад стромкімі крыллямі прыгожых бровей.

... Лагодныя і вясёлыя вочы, шоўк русых кос і смелыя бровы, і белы твар, і постаць стройная. Жаночая сіла. Першай красуняй была Наста ў ваколіцы.

І развясёлым гулякам, буйным, як вецер, быў смуглы, чорнавалосы магутны Мірон. Яго любілі дзяўчаты за ўдачу, за весялосць. І хоць быў Мірон удалым і ўсюды яму добра было, не мог ён здужаць тугу па Насце. Пры ўсіх яго якасцях не было нічога акрамя сякеры за поясам, ды хворай маці ў згрыбелай хаціне. Ці-ж пойдзе першая красуня за яго, за Мірона, за бабыля?

За Настай валачыўся ўраднік, паглядалі на яе багатыя фальваркоўцы, сох па ёй сам валасны пісар. Не даступца было Мірону да Насты, хоць бацька яе быў бедняком і хаціна іх касабокая пад вербамі ўзбоч ад вуліцы прытулілася.

Толькі зрэдку прыкмячаў на сабе Мірон погляд Насты, загадкавы і затоены погляд украдкай. І гэта паслужыла повадам для Мірона і зрабіў ён рашучы крок у самую апошнюю хвіліну.

Увечары аднойчы ішла Наста на раку па ваду. І як толькі дайшла да кладкі, разлегліся ззаду крокі. І перш, чым Наста зразумела, што тут здараецца, лёгка зняла нечая рука з яе пляча карамысла з ведрамі, а другая лагодна і цвёрда абняла яе стан. Ubачыла Наста, як пакаціліся да вады пустыя ведры. І не крыкнула Наста і не вырывалася. Яна абвіла рукамі шыю невядомага чалавека, бо гэта мог быць толькі Мірон.

І шоўкавым шолахам акрыла іх пахучая зелень гонкай прыбярэжнай лазы...

Гэта і сапраўды быў Мірон. Прытуліўшыся да яго, слухала Наста гарачы шэпт таго самага Мірона, аб якім столькі ночак гарачых веснавых думала яна.

— Адрачыся ад урадніка,—гаварыў Мірон.—Прагані яго. Гора і радасць папалам падэслім! Кінь, адрачыся! Не ў багацці жыццё і шчасце... Не раўня табе гэты кныр. Адрачыся, Наста!

Наста блізка ад сябе бачыла чорныя Міронавы вочы, чула яго лагодны шэпт, падкае дыханне лашчыла яе твар і рука Міронава, цвёрдая, дужая рука, беражна сціскала стан.

І Мірон учуў адказ:

— Добра, адракуся, Міронка...

І кругаваротам пайшло перад Міронам усё. І зеры, здавалася, з неба падалі дажджом, і ніводнай з іх не было прыгажэйшай за ясныя вочы Насты.

Вецер лёгка гойдаў гнуткія лозы...

Выйшлі Мірон з Настай да кладкі, калі сцямнела зусім.

Адно вядро знайшоў, другога колькі не шукаў Мірон, не знайшоў.

— Сплыло вядро...—сказаў ён нарэшце,—укацілася ў ваду і сплыло. Хай сабе. Для такога выпадку і шапкі не шкода. Сплыло вядро, хай плыве і шапка!

Мірон сарваў шапку з галавы і шырокім размахам на самую сярэдзіну ракі закінуў яе.

— Што ты робіш, Міронка!—здзівілася Наста.—Шкода-ж.

— Раз на жыцці бывае! Нічога не шкода!—адказаў Мірон.

І Наста лшчэ раз прытулілася да яго.

Пасля гэтага даўгія гісторыі апавядаліся аб тым, як наведар неба-гатае Міронава вяселле п'яны ў дым пан ураднік і павыбіваў вокны ў Міронавай хаце і што ледзь дрэннага паміж Міронам і ўраднікам не выйшла.

Потым выйшла вось што. Ноч была цёмная з дажджом. Вецер урываўся праз пабітыя, рыззем пазатыканыя вокны... Дождж шумеў.

На золаку, калі праступлі праз муць адыходзячага змроку, шэрыя плямы вузкіх ваконнікаў, загарлаў у сенях певень, на печы застагнала хворая Міронава маці — абудзіўся Мірон і ўчуў ціхі ўсхліпванні. Плакала Наста.

Чаго ты, Наста! — занепакоена спытаў Мірон.

Наста маўчала.

Вільготны ад дажджу вецер хадзіў па маленькай хаціне. Усё больш рабілася відна і непрыглядная беднасць хаціны агалялася з кожнай хвілінай больш.

— Чаго ты, Наста? — у дзесяты раз, ахоплены тугой, пытаўся Мірон.

І Наста нарэшце адварнулася ад яго.

— Не гэткага жыцця я чакала, сабе, Мірон! — жорстка празвінеў яе голас. — Не гэтага я ворта!

І яна заплакала зноў.

Доўга ўгаварваў яе Мірон, перамагаючы ў сабе боль. Гэта быў такі боль, як-бы пякучая атрута капнула на сэрца. Усё адразу пацямнела, фарбы свае згубіла, прывабнасць сваю страціла. Як бы ў мяшку душным адчуў сябе Мірон, але можна ўгаварваў Насту, упрашваў і заспакойваў.

Але Наста плакала яшчэ доўга. Потым сціхла, узняла галаву з падушкі і сказала не да Мірона, а проста гледзячы перад сабою. Сказала суха і гнеўна.

— Загубіла сябе, дурніца! У балота, у яму сябе ўтаптала! На век!

Пасля гэтага прайшло два гады. За гэты час завезлі Мірон з Настай на могілкі старую Міронаву маці, а неўзабаве пасля таго нарадзіўся ў Мірона сын, смуглы і здаровы хлопчык.

А потым прыйшоў ліпневы вечар і пад'ехаў да зрубу, праязджаючы праз вёску, цыган Саўка. Быў гэта разважны стары чалавек.

Мірон, убачыўшы Саўку, кінуў работу, а той доўга думаў, як размову пачынаць, накручваў на смуглы палец чорную, як смоль, пасму са сваёй раскошнай барады. Нарэшце сказаў:

— Добрага здароўя, табе, Мірон!

— Вам таксама, — паспешна адказаў занепакоены Мірон. — Што скажаш добрага?

Саўка паглядзеў на двух цесляроў, што сядзелі на бярвяне побач з Міронам.

— Добрага амаль нічога не скажу.

І пачакаўшы дадаў:

— Можна-б ты пад'ехаў са мной крыху, Мірон?

Мірон саскочыў са зруба і сказаў да цесляроў.

— Я зараз, хлопцы. Даўжнік без мяне не прыпушчайце.

І сеў у павозку да Саўкі. Той варухнуў чырвонымі, прыгожа вытканымі лейцамі, з месца ўзяў ходкую рысь вараны поўкровак, у прыгажэйшую та свеце збрую ўбраны. Добрая была збруя, добры быў вараны — адзіная масмасць Саўкі. І больш ніколі не ўбачылі Мірона хлопцы-цесляры таму, што ад'ехаўшы за вёску стрымаў стары каня і сказаў:

— Дрэнная твая справа, Мірон.

— Што-о-о? — змог толькі сказаць Мірон.

— Дай бог табе спакою і развагі, Мірон! — зноў сказаў стары. — Цяж-

кая гэта для цябе хвіліна. Я твайму бацьку, працавітаму чалавеку, добрым другам быў. І табе другам і бацькам буду.

Міронава рука абцугамі сціснула слабы старэчы локаць.

— Спакойна, Мірон! Пусці маю руку. Вучыся, цярапец, Мірон! Гэта сілу дае чалавеку. Мне страшна сказаць табе тое, што трэба! Толькі спакойна, Мірон! Глупстваў не рабі!

З падвойнай сілай сціснуў Мірон руку старога. Задыхнуўся.

— Ехаў праз вёску вашу. Заехаў да вас. Бачыў: ураднік з шляхціцам Кабылінскім у тваёй хаце баль спраўляюць. Жонка твая на каленях у ўрадніка сядзіць... Не ў чалавечым падабенстве. Глупства не рабі, Мірон! Спакойна! Стрымайся, Мірон!

Мірон вырваў лейцы з рук старога, размахнуўся імі і абражаны першы раз на жыцці рысак — панёс.

Было дзесяць верст да Міронавай вёскі. Кідаліся сустрэчныя падводы ў бок, збягалі далёка прэч з дарогі падарожныя людзі, калі ўсхрапваючы, фыркаючы пенай з разяўленай зяпы віхром пралятаў міма вараны. Дзве скурчаныя постаці куляліся ў павозцы і разам з грукатам конскіх капытоў і калёс, у воблаку пылу даносіўся рык:

— Н-о-о-о-о! Гані-і!

— Пу-у-сці-і-і... Лейцы... Мі-ро-о-н!

Проста на плот пасадзіў жарабка Мірон, параніўшы грудзі яго. І ўжо на парозе сваёй хаты учуў развітальныя словы старога цыгана:

— Не таго я хацеў, Мірон!

Мірон ірвануў дзверы.

Дым. П'яны чад. Потная морда урадніка, чырвоная, рудавусая... Нейкая расчохраная постаць на каленях у шляхціца Кабылінскага. Гэта—салдатка Арына, вясёлая ўдава... Наста побач з ураднікам.

— За грошы людзей купляць?!—задушаным голасам пытае Мірон. І потым—усё як у чадзе...

Ідучы да дзвярэй Мірон натыкаецца на калыску. Прыўзняў полаг і бачыць: спіць сын смуглы, русавалосы...

І аб тым, што было потым, доўга, цэлыя гады гаварылі людзі ў ваколіцы.

Судзілі Мірона, хоць ураднік і жывы застаўся. Паказала жонка Міронава, Наста, на судзе так:

— Іх благароддзе пан ураднік з панам Кабылінскім мімаходзь заехалі, і ў справах сваіх едучы. А муж мой п'яны ўварваўся, узяўся душыць пана ўрадніка, грошы і куплю нейкую памінаючы. Як перад богам правільна гавару. І пана Кабылінскага ўдарыў. Думаецца мне, ваша высокароддзе, што аддаўна ў яго на пана ўрадніка злосць. Толькі я гэта і ведаю.

І нахіліла Наста прыгожую, русую галаву, нібы агнём паліў яе ў плечы Міронаў погляд з-за крат лавы падсудных, дзе сядзеў ён паміж двух канвойных.

Пакручаваў пышны вус ураднік. Перасмейваўся з намаляванай Арынай і фальваркаўцамі-суседзямі Кабылінскі. Гула зацікаўленая зала дзесяткамі прыглушаных галасоў.

І з усяго, што чытаў расшыты ў золата кішкаваты мундзір, запамніў Мірон:

«... Па ўказу яго імператарскага вялічства... акруговая судовая палата... справу селяніна Мірона Бокуця трыццаці год... абвінавачванне ў замаху на забойства урадніка Цімафея Цецярука з палітычнай мэтай... лічыць даведзеным... прыгаварыць да пазбаўлення правоў састаяння з ссылай у катаржныя работы тэрмінам на дзесяць год».

Ураднік Цімох Цецярук, далікатна трымаючы Насту пад руку, вывёў яе з судовай залы. І Міронаў пакутны голас дагнаў іх на парозе:

— Ведаю! Ведаю! Навошта ты гэта зрабіла? Звер ты!

Ад тэй пары не чуваць было пра Мірона. Згубіўся недзе ён ў арыштанскіх натоўпах, што са звагам ланцугоў ішлі па далёкіх Сібірскіх трактах, са стогнам, плачам, тугой і сумнай песняй...

І гады панішлі адзін за другім і забыліся людзі ў той ваколіцы, што жыў некалі тут малады цесляр, вяселы, забіяцкі таварыш і найлепшы работнік. Забыліся людзі на Мірона.

Але, праз шмат часу, прыйшоў аднойчы ціхі майскі вечар. Ішло да захаду сонца, ільсніла ў шчодрых яго праменнях—сакавітая зеляніна лясоў, сенажацый. У белі квітнення стаялі сады.

І вось у гэты вечар ішоў праз мястэчка чалавек надзвычайна высокага росту, надзвычайна шырокі ў плячах. Яго не бачылі дагэтуль у ваколіцы. Таму, хто ішоў і сустракаўся з ім—прыглядаўся зацікаўлены. Хада і постаць яго—маладая, сіла чуваць вялікая, а твар жоўты, у маршчынах, бровы і вусы сівыя і вочы з пад сівых бровей—як вугалле. Не стрымаць гэтага погляду.

На ганку свайго дома сядзела пані ўраднічыха. Яна піла гарбату і зважала толькі на самую сябе. І таму не глянула нават, калі аказалася, што на прыступках ганку, без шапкі, стаіць вялікага росту стары. Мала іх стаіць без шапкі пад ураднікавым ганкам?

Здзівілася пані ўраднічыха толькі ўчуўшы насмешлівы, нейкі дзіўна знаёмы, і разам з тым як-бы незнаёмы, голас:

— Прыемнага апетыту пані ўраднічысі!

Узяла вочы, глянула... І бразнула аб падлогу шклянка, павольна ўстала ўраднічыха, прыціснуўшы рукі да грудзей і вочы з жывёльным жахам упёрліся ў твар сівога чалавека.

— Мірон!—ускрыкнула ўраднічыха.

— Я!—адказаў Мірон.—Як жывеш, пані ўраднічыха?

І тут убачыў Мірон, як падціснуліся губы, змыкнуліся бровы, перакрывіўся недаступнай гримасай маляваны твар трыццаці-гадовай красуні.

— Зараз выйдзе муж!

— Я ў цябе хачу спытаць, дзе сын!

— Сын?... Я зараз. Пачакай.

— Дзе сын?—павысіў голас Мірон.—Я па яго прышоў!

— Не крычы! Сын памёр у мінулаю вясну... І... я зараз мужа паклічу. У нас з табой развод па ўсёй форме... Я зараз.

Ураднічыха бокам выскачыла ў дзверы.

— Памёр...—прашаптаў Мірон.

І доўга ён стаяў на ганку ўрадніка, глядзеў сабе пад ногі і не заўважыў нават, як вывалілася шапка з рук. Так і пакінуў Мірон шапку на ганку.

І ўспомніў аб ёй толькі тагды, як адышоўся. Успомніў і махнуў рукою:

— Гэта не шкода, што дзве шапкі змарнаваліся... Жыццё змарнавалася, вот чаго шкода!

Па могілках вяла яго ціхая бабулька. Узяла толькі медзяны трохкапеечны за работу. І давала.

— От, ямачка тая... Осспадзі, рабу божаму...

— Ідзі, бабка!—сказаў Мірон.—Ідзі, не слінься!

Глянула на яго бабулька, хіснулася ў бок, прашурхала па сцежцы чорная яшчарка, манашка, і знікла.

Мірон прысеў на магільны ўзгорак. Трава маладая ўзрасла, стрэлкамі імклівымі ўгару цягнецца. Ляжыць тут у зямлі адзіны на свеце родны чалавек, хлапчук, смуглявы, русавалосы, што моцны быў, як дубовы круглячок.

— Пан ураднік надта яго не любілі,—ўспамінае Мірон словы бабульки...

І маці за непакорства не шкадавала яго. Толькі пры скарынцы хлеба дзіцяне было... Усё з кароўкамі па лесе! А ўзімачку латнюю работу рабіў. І ўсяго тых гадкоў хлапчыне, але дужанькі быў, вечны пакой...

Рослыя беластволыя бярозы абступаюць з усіх бакоў магілку Міронавага сына. Пясок тут відаць, шэрая легкая зямля. Ціла тут... Дарога ўзбоч магільнага рову ідзе, шырокая і пустэльная, ні душы на ёй да самага мястэчка... А далей відаць: шырокую раўніну пад'ёў замыкае лес, далёкі і сіні...

Шырокая, прасторная дарога ідзе адгэтуль праз палі, праз лясы, праз гароды, і туды гэтай дарогай можна дайсці, дзе хмурнее тайга на востравярхіх сопках, дзе людзі цягнуць за сабою ланцугі, дзе стаяць панурныя вастрогі за высокімі сценамі, за глыбокімі равамі.

Дзе будуць дарогі Міронавы?

А тут—дзіш. Гамоняць беластволыя бярозы паціху, перасвітваецца угары птушыная дробязь. Трава маладая цягнецца ў гару.

І пясок тут, зямля відаць лёгкая.... І побач вось, ляжыць ён. Сцепачка, смуглы і русавалосы.

І нечакана сціснула грудзі Міронавы моцна, стлуміла дыханне. Уздыгнуў Мірон глыбока, прылёг на горб магілы, тварам у свежую, пахучую траву і заплакаў. Першы раз у жыцці.

Ён плакаў глуха, слёзы апякалі твар і пальцы скрэблі зямлю, ірвалі, камячылі маладую траўку:

— Сыноч... Сцяпан мой!

І ў гэты момант разлёгся недзе мастацкі высвист жалейкі.

І потым негучны, глухаваты, але малады голас заспяваў:

Ай-ду! Ай-ду-ду

Пакупіў чорт дуду

Пакупіў чорт дуду,

на папову на бяду!

Мірон узяў ад зямлі свой заліты слязмі твар. Ubачыў ён на дарозе маладога хлапца. Ішоў той па дарозе хісткім крокам, ішоў падскакваючы, вымахваў вольнай рукой, вырабляў нагамі розныя выкрунтасы, спяваў і гадсвітваў у дудку. Была ў хлапца за плячыма торба, была на ім палапленая світка, лыкавыя лапці. Шапы не было. Вецер узвіхрыў кучаравыя валасы. Цэлае воблака пылу ўзімаў танцуючы хлапец.

Сеў чорт у лебяду!

Ды заграў у дуду!

Ай-ду! Ай-ду-ду!

На папову, на бяду!

За поясам была ў хлопца сякера.

Ubачыўшы Мірона, хлапец уткнуў жалейку за пазуху, сыйшоў з дарогі і ўзбег па крутым спадзе рова, на могільнік.

— Аб чым гаруеце, чалавек?—спытаў ён падыходзячы пад бярозу, дзе сядзеў Мірон.

Мірон не адказаў.

— Не варта, я вам скажу, гараваць.—сказаў хлопец. Горшыя справы як смерць, яно, канешне, няма... Але-ж гараваць занадта таксама не рэбота. Мертвага не ўзіміш, ды і самі памром. Аб чым тут ход?

— Аб сыне я...—нечакана для сябе самога сказаў Мірон.—Сын мой тут ляжыць. Жонка беднасці не вытрымала, людзі яе за грошы купілі

сабе на пацеху... За стаю выгаду і мяне і сына прадала. І за гэта ён загінуў... Сцяпанка мой!

Хлапец падыйшоў і прысеў на магільны гроб, побач з Міронам. Былі ў яго блакітныя вочы, добрыя і здзіўленыя. І ён лагодна глядзеў на Мірона, крыху п'янаваты, і шчыры хлапец. І Мірон раскажаў яму ўсё, ад пачатку да канца, першаму чалавеку, які зацікавіўся чужымі горамі. Там, дзе быў Мірон, кожны насіў яго балючай кропляй на сваім сэрцы, у кожнага было сваё. Тут-жа, на могілніку, сярод ціхага поля, сярод роскашы вясенняга вечара, гора Міронава, што вылілася ў буйныя кроплі слёз, бліснула дыямантавым россыпам на маладой траве і гэта заўважыў хлапец і падыйшоў спытаць. Гэта быў першы чалавек за дзесяць гадоў.

І калі скончыў Мірон—са здзіўленнем убачыў, што хлапец абцірае рукавом світкі слёзы на шчаках.

— Мяккае ў мяне сэрца,—растлумачыў хлапец,—шчырага я і мяккага сэрца чалавек. Як вып'ю чарку, дык туды-сюды яшчэ, магу хоць пагутарыць. А так—дык жаба скокне, а я баюся. І працую, бывае ні за што. Працуеш, працуеш, а табе і заплацяць шышку баравую. Толькі тое, што адчэпнага дадуць, каб ад сабакі скарынкай хлеба за варотамі адбараніўся.

Абодвы памаўчалі.

— Як бачу, чалавеча, няма ў вас прытулку, сказаў хлапец. — І работы, відаць, у вас няма. Так што пойдзем, давайце, разам па свеце, куды бог занясе. Працаваць будзем разам і жыць разам будзем. Чалавек вы, відаць, натуры сталай, другі раз і за мяне заступіцеся, а я вам карысным пастараюся быць. Цесляр я не дрэнны.

Мірон згадзіўся. Яму было ўсёроўна, куды ісці.

І яны пайшлі той шырокай дарогай, што вяла да сіняга далёкага лесу. Заходзіла сонца. Вечар быў. Даўгія цені цягнуліся па палях.

На ўзгор'і Мірон спыніўся, аглянуўся назад. Далёка была зялёная купіна могілніка. А вышэй верхавін дрэў, на ўзгорку, відаць была шарань мястэчковых дахаў. І ўсё.

Хлапец сказаў:

— Калі-б вам не было прыкра, дык я сабе крыху на дудцы пайграў-бы. Шкода неяк! Выпіўшы, а без музыкі ідзеш! Я чалавек вясёлы, мне без музыкі, калі выпіўшы,—адна журбота, хоць задавіся!

Мірон згадзіўся на музыку.

Хлапец выцягнуў з-за пазухі жалейку і загаласіў:

Ай-ду! Ай-ду-ду!

Пакупіў чорт дуду!

І яны пайшлі. У далёкія дарогі на дваццаць пяць гадоў. Бо гэты хлапец і быў цесляр Антось Літvak, якога потым празвалі—Шпэрка.

Халаднаваты вецер пацягнуў струменем адискуль з раўніны, з балотных адтокаў. Золкую вільгаць і прэлы пах адталых імхоў прынёс з сабою. Зашумела сухім, калючым веццем старая груша... Сціх парыў ветра. І зноў састойвалася прыпараная цяплыня веснавой ночы.

Зсутулены Мірон ціха глядзеў на камені.

— Усё сваё жыццё сэрца ў мяне камянем было да яе. Літасці не меў я да яе ні кроплі, як і да ўсіх, хто на слязах, на крыві чалавека другога такі ці інакшы здабытак меў. Будзьце-ж вы пракляты, каб не радзілася больш гэткае атрутнае насенне.

Недзе за лесам далёка і глуха прагрукаў першы гримотны раскат. Мірон уздыхнуў.

— Можа і не варта мне за старое Насціны косці грэхам памінаць. І на Антошку гневацца можа не варта і на ўсіх, хто з мяне ці з другога скуру ці поўскуры злучыць думае. І я можа звер! Можа толькі выпадку мне такога не здарылася, каб на чужым храбце пагуляць. Адкуль гэта вядома?

Зноў прагрукала далёка за лесам.

— Паціху паўзі сабе да ямы. Калі сіл стае — агрызніся, як на цябе насядаць будуць. Не стае сілы — змоўкні, пацярпі. Такая ўжо доля твая. Пара пад хату, на радзіму падбірацца, са Сцяпанам побач легчы хутка пара будзе. Як не стане сілы — то і канец, значыць. І ўсё.

Так назад прышоў Мірон да тых думак і перакананняў, што былі ў яго раніцой, яшчэ на Груздовым зрубе. Зноў стаяў перад ім у поўнай сіле законаў сваіх звярыных стары свет, якога ўжо не было. Толькі здань яго, самім Міронам створаная, глядзела мёртвым поглядам са змроку...

Ноч была. Паблісквалі здалёк агні вёсак. Недзе высока пасоўваліся грузныя воблакі, бо цямнела ўсё больш і на краявідзе далёка за лесам, зарніцы ўспыхвалі і перакачвалася рэха грывотаў.

Мірон устаў. Зняў торбу з грушы. Закінуў звычайным рухам за плечы...

Ляжала перад ім дарога ў змроку.

Зноў ляжаў перад ім валацужны шлях.

І Мірон Воўк пайшоў дарогай нагару і хутка ўвайшоў у лес.

Стала зусім цёмна. Старыя хвоі важкімі лапамі прыкрылі вузкі лясны прасёлак.

Зноў, ужо бліжэй, з узрастаючай сілай разлёгся грывотны раскат. Аднекуль здалёк імчалі і набліжаліся першыя буры гэтай вясны. Яны палымнелі вялікім агнём, трэскася зямля ад пяруновых удараў. буйны вецер імчаў хмары на магутных крыллях сваіх...

Шумеў чорны лес...

Цёмнай была лясная дарога...

У змроку досвіткаў пабліскаў нікель ручкі аўтамабільных дзверцаў. Мацей Вярша павольна падыходзіць. Бярэцца за ручку і націскае яе. Ручка пругка паддаецца ўніз, адчыняюцца дзверы. Можна падумаць, што зараз Мацея Вяршу павінны прыняць на оябе зыбікія падушкі сядзення і за тым — ход машыны і востры вецер у твар. Але гэтага не магло быць. Дзверцы існавалі зусім асобна ад аўтамабіля. Правільней сказаць, дзверцы былі, а аўтамабіля не было. Гэта патрабуе тлумачэння.

У ліпені 1920 г. гарэлі ў ваколіцы лясы. У ясныя поўдні, змрочным быў ад вялікіх дымоў краявід і сонца вісела ў гэтым дыме, як цяжкая лямпа. Гарэлі лясы навакол ні то ад знарадаў, ні то, казалі людзі — партызаны падпальвалі лес на асобных участках для таго, каб збіць з маршрутаў адступлення, пераблытаць і завесці ў тупік бязладныя орды беларускіх легіёнаў, што дні і ночы валам валілі па лясных дарогах.

Аднаго дня пажар перакінуўся на веску Ліпцы, пад Мацеяву паветку. Руды гаркавы дым праз дзень слаўся па палях, а ўвечары паўстала крывавае зарава, заліло грозным пурпурам чорнае неба і відаць было і вёскі, як выбухаюць паверх лесу вялікія слупы агня ў воблаках іскраў і шызага дыма. Верасы былі па лясх у гэтай мясцовасці і сасоннік маляды рос густою прысадай, па зямлі сівец быў на нізках, ласы харч для агню, ды яшчэ ядлоўцу было поўна ўсюды. Таму гарэлі дрэвы, як свечы, і сосны і елі і нават асінік. Палаў лес.

— За дарогу не перакінецца, — угадвалі мужчыны ліпцоўскія, сядзячы на плоце, на выгане.

— Што яму за дарогай рабіць? Скрозь бярэзнік ды клён, а на зямлі адзін мох.

— І цікавая рэч, мужчыны. Па адзін бок дарогі адно, па другі—другое. І той самы-ж лес. Вось, як бог даў.

— Можна-б, хлопцы, падыйсці ды як небудзь угасіць?

— Як ты там яго ўгасіш? Світкай накрывеш ці што? І як гэта гасіць? Можна партызаны падпалілі. Сядзім тут, як прусы ў дзежцы, носу выткнуць баімся, ды яшчэ будзем работу псаваць людзям?

— Яшчэ добра, як нам, а то зноў пану гэты лес застанецца.

— Палякі-ж тут яшчэ? Тут! На чорта клапаціцца табе аб кішэні панскай? Яшчэ калі застануцца паны: глядзі, прыдзе час!!!

— Няхай гарыць у попел. Хай крыху падсохне панская кішэня!

— А што ўжо гарыць, дык гарыць. Каб толькі яно ліха гэтае, на жытняе поле не ўскочыла!

— Дзе там! Праз луг, ды праз раку?

— Глядзі! Глядзі!

— Ат, дурань ты!

— Сам дурань!

— Абодвы дурні,—сказаў разважны Банадысёў Цімох. Як толькі сындуцца, гатовы бойку завесці. Цьфу, чэры на вас, на такіх людзей!

— Але-ж і гарыць! То-ж і гарыць!

Бушаваў агонь у блізкім лесе. Здавалася, да самых найбольшых вышынь чорнага неба дасягаюць гіганцкія вогненныя языкі! Дрыжэла зарава на ўсім краі, дзе, калыхалася, распывалася ушыр і ўглыб. Спалоханая казалася ноч над зямлёй.

— А палякі яшчэ тут, я вам кажу,—азваўся касавокі Банадысёў. Цімохаў бацька. Ён меў звычай праз гадзіну паўтараць тое, аб чым гаварылі другія. Паўтарыў і зараз:

— Тут палякі, ту-ут. Ту-у-т, смерці на іх няма!

І здалёк нечакана, у тое Банадысёвым словам разлеглася:

— Ту-ут!.. ту-у-ут!.. Ту-у-ут!

— Цьфу, ты, нячыстая сіла!

— Ту-у-ут!.. Ту-у-ут!.. Ту-у-ут!

— От, удалося! Лезь, хлопцы, у каноплі!

За плотам—чорная хмара канопляў. Пахучы, зялёны, масляністы гушчар. Дзесятка мужчын сыпануў з плоту. Застаўся толькі Мацей Вярша. Яму хавацца было нельга. Выпала чарга адвесці бяду ад вёскі.

Па сонных стрэхах хат, асветленых дрыжачым водбліскам зарава, праляцеў рэзка белы прамень аўтамабільных фар. Зноў затукаў гудок. Зазлавана шумеў матор, перамагаючы круты спад узгорка. Мацей паспяшыў насустрэчу, аслеплены, спыніўся ў яркім святле. Спынілася і машына каля Мацея, што прыціснуўся да плоту.

Паблісквалі наплечнікі, пазументы на каўнярах і шапках.

— Хлоп, ходзь тутай!

Мацей падыйшоў.

— Гдзе пшэхаць?

— Куды?

— Дурак! На местечко!

— На мястэчка. Яно то можна, але пажар. Лес гарыць. Можна ехаць і направа, паўз раку.

— М-молчать! Не твое дело. Эта дорога на местечко?

— На мястэчка! Гэтая самая!

— Язда!

Узвыў матор. Машына вылецела з вёскі.

І зараз жа белыя постаці з'явіліся з-за плогу Мікітавага саду.

— Паехалі, Мацей?

— Паехалі-ж, бачыш!

— Па зубах табе не падаравалі?

— Блізка было каля таго. І папольску гутараць і парасійску.

— Ён усяк можа. Сёння ён паляк, а заўтра немец. Не аб той скуры ход. Ход аб тым, каб маёнтак адбіць.

— Пойдзем, хлопцы, па хатах, а то добрага, як быццам, нічога тут не дачакаемся!

— Відаць, што так!

Мужчыны разышліся. Толькі адзін Мацей, прайшоўшы некалькі крокаў, спыніўся і стаяў яшчэ доўга каля Мікітавага саду. Ён угадваў, чаму не паехалі афіцэры кружнай дарогай, а палезлі проста ў агонь. Відаць, адрэзаны былі дарогі. Горш за агонь баялася чырвоных панства! Значыць, прыдзе савецкая ўлада!

Зарава плавілася у небе, расшчэпліваючы чорнае скляпенне ночы. Палаў лесе. Над палямі нябачныя плылі дымы, уедлівая гарката стаяла ўсюды. Мацей увайшоў у свой двор. І тагды аднекуль здалёк данеслася:

— У-у-х!

Мацей стаў, як укапаны. Ён быў на ванне. Служыў у аўтамабільнай роце. Чатыры гады ў акопах. Галіцыя, Букавіна, Карпаты, Мазурскія балоты, Аўгустоўскія лясы. Усюды насілі Мацея крывавыя хвалы вайны. Мацей меў вопыт. Ён ужо ведаў, што адбылося ў лесе. Гэт. быў выбух.

— Трапіла мусіць панства на аганёк—падумаў Мацей.—От ужо правільна сказана: з агня ды ў полымя!

Ён увайшоў у хату. Распрануўся і лёг. Ціха было. На шыбах ляжалі адценні багровага зарава і чырвоныя змрок стаяў у хаце. Трывожна было. Не спалася Мацею. Пасля трывожных думак аб пажары, аб разбурэнні, прыйшла да яго асцярожная надзея аб тым, што добра ўсё будзе. Пройдзе ліхі час, прыдзе зноў савецкая ўлада, будзе зямля, будзе хлеб, усё будзе.

Ціха было. Спала сям'я.

Не спалася Мацею. Цяпер ужо другое непакоіла яго.

Вось ішоў па лясным прасёлку той дасканалы шасцімясцовы штаб «Бенц». Ішоў і сеў у балотнай лагчыне, адкуль да Салодкага лужка сцежка ідзе. Сеў, забуксавалі колы, грузным пузам лягла ў гразь машина, увязла так, што ніякія сілы яе з месца не зрушаць. Бегаюць людзі ў наплечніках, месяцца па гразі, самі вязнуць, клянуць шофера. А на вокал—верасы, сасоннік, ядловец, што як порах гарыць. Коціць па лесе хваля агню, агонь мяце перад сабою усё жывое.. Вось затрашчаў ядловец паблізу, бліснуў агонь і от —з гулам і шумам праляцеў ён па вершалінах дрэў, насунулася вогненнае мора, захліснула машину. У ва ўсе бакі, россып кінуліся ад яе людзі. І тады..

— У-у-х-х!

... Узарваўся бензінавы бак.

З боку на бок варочаецца Мацей. Здатнія для гаспадаркі рэчы там ёсць! Скурай лакараванай сядзенні аббіты! Колькі там скуры! Тэнт, буда гэтая, што настаўляецца ў непагоду—таксама скураная. Два кавальскія мяхі можна з яе зрабіць! А рэсорная-ж сталь! Праўда, цалкам рэсор пад вазок не паставіш, занадта лёгкі вазок для такой рэсоры. Але разабраць іх можна па лістках, на лёгкім агні крыху адпусціць гарт і колькі потым гэтых рэсор можна нарабіць! З кожнай рэсоры тры хамуткі. Ого! А рама, на якую матор насадзілі. Гэта метал першага гатунку! А ўвесь корпус, вост? І гават абліцоўку корпуса можна ў справу пусціць.

Глухая абліцоўка, напоўбранёная. Шкло-ж якое! Шкада, ад агню патрэскаецца!

Як жывы стаяў «Бенц» у вачах Мацей.

І так Мацей і не заснуў. На золаку накінуў на сябе світку, схапіў аброць, як бы па каня пашоў. Конь-жа ў гумне стаяў, саломай закіданы. Хавалі коняй, каб не выгналі ў падводы. Мацей пабег, тулячыся, спачатку праз гароды, а потым праз жыты. Перабрыў праз раку, прабег па балоце, узяўся на ўзгорак. Тут лес цэлы быў па гэты бок дарогі. За тое далей, на той бок, чорнае папалішча скрозь і вужакамі паўзлі яшчэ паміж дрэў завіхлястыя струменчыкі дыма. Лес пагрозны, аголены, страшны і сумны стаяў вялізным пажарышчам, маўклівы, як магіла. Толькі наперадзе яшчэ час ад часу чуўся трэск. Нездзе дагарала мусіць. Адаляючыся, у другім кірунку ішоў пажар.

Мацей выбег на ўзгорак. Аглянуўся і хутка пайшоў уніз, у лагчыну. І казалася, што памыліўся ён. Глыбокія разы ад колаў ляжалі ў балотным грунце. Прадраў іх магутны «Бенц» і вырваўся з пасткі.

Мацей пайшоў па слядах далей. Узышоў на другі ўзгорак, глянуў. І адступіў. На дарозе стаяла машына. Мацей, аглядаючыся, пайшоў да машыны. Нідзе нікога не было навокал. Па гарэлым лесе далёка было відаць. Налева—звялы, пажоўклы стаяў малады бярэзнік і асінік. Туды не пайшоў пажар.

Машына выглядала страшна, як апалены труп. Радыятар быў адвернуты ў бок. Капота не было, яго сарвала выбухам, скамчыла і адкінула прэч. Ад матора засталася нейкая дробязь. Кабіна шофера была знішчана ўшчэнт. Руды, аблуплены метал каркаса выступаў усюды на пажарышчэ мясцах, там, дзе меркаваў Мацей, павінна была быць лакаваная скура. І тэнт,—буда, з якой кавальскія мяхі можна было рабіць—згарэў. І гума шын спяклася і ляжала на зямлі пузырамі. І ад шкла ніякага ўспаміну ён было і ўвесь корпус машыны быў развернуты. Гэта ад бензінавага запаснага бака. Труп машыны, скарэжаны і страшны, бездапаможна ляжаў на дарозе. Гэткая была выдатная машына! Гэткая загінула прыгожасць!

Мацей убачыў прычыну пагібелі «Бенца». Упоперак дарогі ляжала абвугленая сасна. Мусіць проста праз агонь дралі панове афіцэры, і задняга ходу часу не было даваць. І праз гэтыя звялыя кусты, мусіць, і ратаваліся яны. Чорт-жа на іх галаву.

З жалем аглядаючы спаленую машыну, Мацей зайшоў з другога боку. І тут справа прадсталася прад ім у другім святле. Калі аўтамабіль упёрся ў палаючае тулава сасны, шофер мусіць спрабаваў аб'ехаць дрэва і крыху збочыў з дарогі. Машына адным бокам прыціснулася да пышнага чорна-альховага куста. І гэты бок амаль зусім не пашкодзіла агнём. Засцерагло лісце зяленаваты лак. Асабліва спадобаліся Мацею дзверцы. Такая спрытна-выгнутая, выпуклая жалезіна, што свеціцца лакавай фарбай. Прыгожа пабліскае нікелевая ручка. Мацей ўзяўся за яе, паціснуў. Яна пругка паддалася ўніз на скрытай у створцы пружыне. І дзверца адчынілася. Але не было там утульных пружын і лакаванай скуры сядзення. Быў каркас з'іржавелы, аблуплены і страшны, як шкілет.

Але Мацей ужо прышоў да памяці. Ён ведаў якасць метала, з якога зроблена машына, ведаў ён і тое, як гэты метал скарыстаць. І, пакінуўшы дзверцы адкрытымі, ён пабег назад у вёску.

Хутка некалькі мужчын завіхалася каля машыны. І не менш хутка ад яе засталася на зямлі некалькі абгарэлых кавалкаў жалеза.

От чым тлумачыцца існаванне аўтамабільных дзверцаў асобна ад аўтамабіля. І калі адчыняе Мацей дзверцы, калі мякка паддаецца нікеле-

вая ручка—то зусім не тугі лак сядзення і не выгодныя абнімкі падушак сустракаюць яго...

І так, Мацей паціснуў ручку, адчыніліся дзверцы і з глыбіні маленькага хлявушка, з цемры незадаволена і прарэзліва закрычалі гусі.

— А к-кы-ш-ш!—сказаў Мацей.—Горлы вы!

І ўсунуў галаву ў хлявушок, выстаўляючы наперад ліхтар.

Гусі сядзелі на яйках у саламяных гнёздах.

От, дурная птушка!—сказаў Мацей, калі адна з гусынь паспробавала скубануць яго за руку.—Хто цябе чапае, звягала ты!

Ён ўсё знайшоў у парадку. У хлявушку было цёпла і досыць было кастры рассыпана для сухасці. Мацей зачынуў дзверы. Салідна шчоўкнуў замок.

Досвіткі. На сяле гарлалі пёўні.

Мацей стаяў каля гусінага хлявушка і глядзеў на жоўтую пляму святла ад ліхтара. Святло адбівалася на зеленаватай, лакавай паверхні дзверцаў. Жоўтая пляма коўзалася па лаку, паўгараючы хістанні ліхтара ў Мацеевай руцэ.

— Прыгожая рэч,—падумаў Мацей.—І прыстасаваў я яе. Колькі гэта гадоў ужо служыць і каб табе дзе пацёрлася. Як наваксаваныя боты. Адно што нізкія, у хлявушок уваходзіць дрэнна. Толькі для гусей. Ды авечку яшчэ хіба калі баба упіхне...

Але не адыходзіў ад дзверцаў. Глядзеў на жоўтую пляму, што коўзалася па зялёным лаку. Тут быў як бы ключ да шматлікіх развілінаў думак яго. Мацей успамінаў аб тым, як было цяжка падагнаць паз пад гэтыя дзверцы. І адсюль думкі чапляліся адна за адну, вынікала многа назабытых абставін і ўсе яны, сашчэпленыя адна з другой, даводзілі Мацея па шляхах ужо пражытага—да рэчаіснасці.

Калі падганяў Мацей паз да дзверцаў—прыходзілі мужчыны, і глядзелі на яго работу, і гаварылі:

— Рупны ты гаспадар, Мацей! То-ж рупны!

А дзверцы падганяць была цяжка. І завесы ў іх далікатна крытыя, і абодвы пазы патрэбна было высякаць пукатымі, паводле зграбнай выгнутай лініі дзверцаў. Папацеў, адным словам, Мацей, але давеў усё як раз і потым цэлых два тыдні хадзіў здаволены. Выдатная рэч. Яна мела на сабе аднакі дасканалай прыгожасці трагічна загнуўшага «Бенца» Яна была адценнем яго вобраза.

А што быў рупным гаспадаром Мацей—то гэта факт. Гэта праўда. У дзень хвіліны спачынку ён не меў, і ўначы не было яму спакою. Працаваў дзень пры ночы. І з тэй рупнасці Мацеевай, надта карыснага нічога не выходзіла. Сям'і пяць душ. Работнік ён амаль адзін, бо ў жонкі малое на руках. А гэтыя малыя, у яе з рук год пры годзе не сыходзілі. Мацей такі казаў суседзям пры гутарцы, калі здаралася:

— Адно папаўзла па падлозе, ужо на ногі спрабуе ўстаць, глядзіш—другое ўжо на руках яна трымае. Рады няма!

А мужчыны смяяліся. Чаму ім не смяяцца. Некаторым і больш вольна па сярэдніму жылося. А Мацей хоць і добрым быў работнікам, толькі тое было радасці, што да новага хлеба дажываў, бо савецкая ўлада зямлі дала і дзеці падраслі крыху. Большы іжо зусім добры стаў работнік. Крыху стала лягчэй. Але толькі крыху.

Тут можна зноў успомніць пра дзверцы. Дзверцы гэта—па сутнасці непатрэбная рэч. Непатрэбная таму, што можна было-б са значна меншай тратай працы, цяпленця і часу, зрабіць акуратныя драўляныя дзверы і пры тым больш выгодныя, бо непатрэбна было-б на карачках уваходзіць у хлест. Але дзеравяныя дзверцы—не зялены лак, не нікель.

не пукатасць, не гнутая лінія. Гэта па-просту кавалак дрэва, дубіна. Такія дзверцы ўсюды ўбачыш і ніякага ўражання ад іх няма. Прыгажосць-жа такіх дзверцаў, як ад «Бенца»—для вока прыемная рэч, прытым і якасці дзверцаў да хляўка—абсалютна не звыклася. У гэтым асаблівасць Мацеявай натуры. Ён прыгажосць разумеў і любіў, хаця і па-своіму. І, апрача таго, заўсёды імкнуўся з гэтае прыгажосці атрымаць пэўную карысць. Адсюль з гэтых невыяўленых і незразумелых тайнікоў Мацеявай натуры нарадзіўся той неспакой і смага шукання, якія вылучылі яго з натоўпу аднавяскоўцаў і паставілі яго апроч, некалькі у бок, некалькі як-бы і наперадзе. Апошняе, праўда, выявілася толькі з бегам часу.

Быў Мацей да тэй пары, пакуль не ўзялі яго на фронт, як і ўсе іншыя, нічым не адрозніваюся. Але калі прыйшоў ён з фронту, у першы-ж вечар, як сабраліся да яго аднавяскоўцы, пачаў гаварыць так:

— Па-свінску жывем, мужчынкi. Аж сорамна глянуць. На палях—свiрiпка, на гародах—асот ды макрыца, на пожнях сiвец... А балоты без краю, вада iржавая, смуродная, лес дзiкi. Гэта, мужчынкi, не жыццё.

— Быў я ў Германii.—гаварыў Мацей.—Ва ўсходняй Прусii у палоне пяць месяцаў. Растаўклi гэты край аднымi салдацкiмi ботамi. А ўсё-ж прыгажосць. Бо-ж-жа-ж ты мой, якая прыгажосць! Пшанiца ў чалавечы рост, ячмень—страшна глянуць, вус агромны, зерне, як боб... А аўсы! А бульба, ды жыта якiя! Пожнi—сады! От, край! На жыццё нашае вочы не хочуць глядзець пасля яго.

І Мацей на самай справе прыкрыў вочы рукою, як бы хацеў яшчэ раз убачыць роўнае, як страла, шасе, прыбранае ў прысады яблынь, каб убачыць тлустую, цёмную зеляніну ярыны: сiвыя мётлы густых аўсоў, разважныя вусы ячменяў, глыбокiя ўсплескi жытнiх, пшанiчных хваляў і пахучыя квадраты участкаў чырвонагалавай канюшыны.

— Трусоў там на палях, што ў нас мышэй. Мiла глянуць на гэтых на звяркоў. А зямля там—пясочак. Наша зямля перад ёй—леў! Не умеем жыць, мужчынкi. І не столькi мы не ўмеем, колькi нам не даюць.

Нездаволена кiвалi галовамi старыкi. Нi то згаджалiся, нi то не.

Разыйшлiся, пагаварыўшы са сваяком і з суседам, якога ўжо два гады ў царкве памiналi, як «воина Матвея во блаженном успении». Падiвiлiся мужчыны на несуразныя думкi ў разумнай Мацеявай галаве...

І ўсё...

А Мацей узяўся гаспадарыць. Спрабаваў па iншаму справу весцi. Хацеў сеяць канюшыну, падгаварваў мужчын на чатыры палi зямлю разбiць. Не згадзiлiся. Абгарадзiў Мацей дзве свае нiўкi, пасеяў канюшыну. Нiчога не выйшла. І так вузкая нiўка—чвэрць, а тут яшчэ—плот, шырокую мяжу трэба з аднаго ды з другога боку пакiдаць. Карпелi дзве вузенькiя грывкi канюшыны людзям на смех. І людзi адкрыта смяялiся. Нiчога не выйшла з гэтага. Каровы і конi вытапталi Мацеяву канюшыну пасля першага слабенькага ўкосу, выгрызлi проста такi з карэннем, калi ў папар нiўкi Мацеявы трапiлi. Дзе тут дагледзiш!

Спрабаваў Мацей торф канаць—сiлы не хапiла. Адзiн работнiк у сям'i, а сям'i без яго—шэсць душ. Хацеў каранёплоды сеяць—малы гарод, бульбы ранняй насадзiць няма дзе, жонка не пусцiла Мацея з турнэпсам на гарод, дарма толькi за трыццаць вёрст у горад лапцi дзер Мацей, як хадзiў па насенне. Куды не кiдаўся і што не рабiў Мацей—лепш не было.

Совецкая ўлада дала зямлю. Узяўся Мацей хадаiнiчаць сабе хугар. Зноў паўсталi перад яго вачыма пазабытыя пахучыя квадраты канюшыны, буйная зелянiна ярыны і высокае жыта. Разважаў Мацей так,

што на хутары яму ніхто не перашкодзіць, а зямлі, калі на душы лічыць—не малы будзе кавалак, ды яшчэ і сваю зямлю абмяняе Мацей і да хутару прырэжа. І тут сустрэў ён свайго знаёмага, старога таварыша гарадскога рабочага, з якім яшчэ змоладу ў бурлакі хадзіў. Выпадкам сустрэўся і таварыш, даведаўшыся аб Мацеевых справах, сказаў так:

— Не лезь на хутар, Мацей. Куды ты са сваімі блыхамі панясешся! Які з цябе гаспадар на хутары! Загінеш ты там!

Доўга думаў Мацей і пераканаўся. Праўда. Не выпадае на яго долю хутарское жыццё. Не выйдзе. І паслухаў рады старога таварыша. І добра зрабіў. Доўга потым паглядаў ён са спачуваннем на непакрытыя дахі новых хутароў, што марнелі на полі. А з таго, што гаварыў яму таварыш, сам малапісьменны, аб комунах, амаль нічога не зразумеў Мацей і хутка пра тое забыўся.

І ўспомніў толькі ўбачыўшы трактар. Убачыў яго ён ў адной комуне. Гэта быў першы трактар у ваколіцы і шмат народу глядзела на тое, як прэ па цаліне магутны металёвы жук, узнімаючы адвеску ўдзірванелы пласт цаліны, закінутых пад лес, кліноў.

І як убачыў Мацей трактар—варухнулася ў грудзёх сэрца. Вось яно! Калі прышла на поле гэтая машына, значь, недалёка той час, калі закрутуюць палі зусім інакшым квітненнем, калі абудзіцца вялікая сіла зямлі! Як гэта станеца—не ведаў Мацей. Выходзіў ён толькі з таго, што трактар магутная машына, з пераможным гудам ідзе па той зямлі, па якой хадзіла касабкая саха, па зямлі, якая нараджала дагэтуль толькі свірэпку ды асот, а паміж іх—кволяя, хворыя каліўцы збожжа.

Машына! Гэта-ж машыны зрабілі такую прыгажосць там, на палях Усходняй Прусіі! Гэта яны прынялі на свае сталёвыя мускулы нявымоўную цяжкасць працы слабых чалавечых рук!

Працаваў Мацей, ува ўсім сабе адмаўляў, рупным быў, кожны цвічок закінуты не лянаваўся з зямлі падняць і пакласці ў кішэню. І было ў яго жыцці толькі і прыгажосці і радасці, што аўтамабільныя дзверцы у гусіным хлявушку.

І вось—ідзе машына. От яна прыгожасць і сіла! От яна блізкая радасць жыцця!

І Мацей Парамонавіч Вярша першым з усіх пайшоў насустрач новаму. І пачалі яго зваць—«актывіст». Мацей—член сельсовета. Мацей—у групе беднаты, ён адзін з арганізатараў калгасу ў Ліпцах. І нават больш, на сходзе, як арганізаваўся калгас—абралі Мацея старшынёй і сакратар сельсавецкай парт'ячэйкі, там-жа на сходзе, паціснуў руку Мацею і сказаў:

— Ну, Мацей. Вядзі цяпер, не памыляйся! Партыя даверыла табе кіраўніцтва калгасам.

Так гэта ўсё выйшла, хутчэй чым спадзяваўся Мацей. Агромныя палі чакаюць. Не жарты, Ліпцы, сто з лішнім двароў, больш за тысячу гектараў. Не Ліпцы цяпер, а калгас імя Сталіна. І ён, Мацей Вярша—старшыня гэтага калгаса.

І цяпер ён, Мацей, стаіць з ліхтаром каля аўтамабільных дзверцаў у гусятніку. Жоўтая пляма святла коўзаецца па зялёным лаку.

Хутка прыдзе сонца. Гарлаюць пёўні.

Адыходзіць ноч. Прыходзіць новы дзень.

І перад гэтым днём, успамінае перажытае, блукае ў мінулым Мацей Парамонавіч Вярша для таго, каб яшчэ лепш зразумець усю веліч і ўсю сілу новага дня, які нараджаецца зараз, сонца якога паўстане над зямлёй.

(Канец першай часткі)

Іліада Гомера

Сем грэцкіх гарадоў вялі паміж сабой заўзятыя спрэчкі за гонар лічыцца бацькаўшчынай Гомера. Яму, як герою, грэкі пасвячалі храмы і аўтары. Песні яго ляглі за аснову грэцкага мастацтва, навукі і грэцкай тэагоніі. Рым успрыняў Гомера, як свайго паэта, і тут ён аказаў рашаючы ўплыў на элінізацыю рымскай літаратуры. „Энеіда“ Віргілія— гэта імітацыя Гомера, хоць сярэднія вякі прызналі яе ідэалам эпічнай паэзіі. І толькі гуманісты XVI стаг., а затым Лесінг, Гердэр, Гётэ, Шылер і многа іншых крытыкаў правільна ацанілі гомераўскія творы, як непаўтарныя правобразы эпасу.

Гістарычна-літаратурная крытыка XVIII і XIX ст. ст. вяла сапраўдныя „гомераўскія баі“ каля пытання аб гістарычнасці асобы самога Гомера і аб тым шляху, якім зладжыўся гомераўскі эпас. Крайні рэвізіянізм у гэтым пытанні дайшоў да поўнага запырэння існавання Гомера, прызнаючы ўвесь гомераўскі эпас народнай творчасцю. Але гістарычную сапраўднасць асобы Гомера не пераставалі бараніць некаторыя вучоныя і асабліва паэты: Гётэ, Шылер і другія.

Самае нават павярхоўнае знаёмства з гомераўскім эпосам змушае прызнаць, што „Іліада“ і „Одысея“ з'яўляюцца плодам мастацкай творчасці. Крыху глыбейшы аналіз паказвае, што гэту творчасць нельга прыпісаць адной асобе. Так, напрыклад, ясна, што „Одысея“ адносіцца да шмат пазнейшага часу, як Іліада. Але і сама Іліада не з'яўляецца прадуктам творчасці выключна аднаго чалавека: гэта аб'яднанне цэлага цыкла самастойных твораў высока-кваліфікаваных у паэтычным мастацтве песняроў-аэдаў. Можна дапусціць, што найвыдатнейшым з іх і найболей слаўным і быў Гомер.

Аднак-жа „Іліаду“ і „Одысею“ можна лічыць у некаторым значанні і народнай творчасцю і не толькі таму, што на працягу доўгага часу яны складаліся ў вялікай грамадзе, карпарацыі іонійскіх песняроў, але і таму, што паэтычным матэрыялам для іх паслужыла грэцкая міфалогія, у якой народная фантазія дала прыродзе і грамадскім формам свядомую мастацкую апрацоўку.

Гомераўскі эпас дае нам карціну яшчэ даволі слаба расслоенага грамадства, калі паасобныя плямёны злучаліся ўжо ў невялікія народы, у якіх аднак род, братрыя і племя захоўвалі яшчэ сваю самастойнасць.

На гэтай ступені мы бачым у грэкаў гарады, абнесеныя мураванымі сценамі, бачым даволі развітае рамяство, але бачым і нявольніцтва. Гэтыя маленькія народы вялі паміж сабою безупыннымі войны за лепшыя землі і пасбішчы, за дабычу, у тым ліку за нявольнікаў.

Адна з такіх войнаў—вайна ахейцаў (грэкаў) проці Троі—з'яўляецца прадметам Іліады. Праўда, Іліада абымае не ўсю траянскую вайну,

а толькі паасобныя з яе эпізоды, якія здарыліся ў працягу 51 дня на дзесятым годзе вайны.

Паміж сучаснасцю і гэтым даволі прымітыўным грамадствам—тры тысячы гадоў гістарычнага развіцця. Сучасная тэхніка, смела можна сказаць, закасавала фантазію гомераўскай міфалогіі. Нашыя самалёты лятаюць хутчэй за звыстуноў грэцкіх багоў, сучасныя „робаты“ спраўляюцца спрытней за цудоўныя аўтаматы самога Гефеста, бога будаўнічага і мастака-рамесніка.

Паміж намі настолькі вялікая гістарычная дыстанцыя, што сам эпас у яго класічнай форме не можа быць створан цяпер, калі ў нас выключана ўсякая міфалагізацыя прыроды і грамадства. У часы самалётаў і танкаў, кулямётаў і ядавітых газаў немагчымы Ахіллесы і Гектары.

„Але,—кажа Маркс („Да крытыкі палітычнай эканоміі“) — труднасць заключаецца не ў тым, каб зразумець, што грэцкае мастацтва і эпас звязаны з вядомымі грамадскімі формамі развіцця. Труднасць заключаецца ў разуменні таго, што яны яшчэ прадаўжаюць дастаўляць нам мастацкае здаваленне і ў пэўным сэнсе захоўваюць значэнне нормы і недасягаемага ўзору.

Мужчына не можа зрабіцца зноў дзіцем, не становячыся смешным. Але хіба яго не радуе наўнасць дзіцяці і хіба сам ён не павінен імкнуцца да таго, каб на вышэйшай ступені ўзнаўляць сваю ісцінную сутнасць, і хіба ў дзіцячай натуре ў кожную эпоху не ажывае яе ўласны характар у яго простае („безіскусствены“ праўдзе? І чаму дзяцінства людскога грамадства там, дзе яно развілося найпрыгажэй, не павінна мець для нас вечнага характа, як ніколі не паўтараючыся ступень? Бываюць невыхаваныя дзеці і па-старыкоўску разумныя дзеці. Многія са старадаўніх народаў належалі да гэтай катэгорыі. Грэкі былі нармальнымі дзецьмі. Чароўнасць, якую мае для нас іх мастацтва, не стаіць у супярэчнасці з тым неразвітым грамадскім асяроддзем, з якога яно вырасла. Наадварот, яно з'яўляецца яго рэзультатам і неразрыўна звязана з тым, што недаспелыя грамадскія адносіны, сярод якіх яно ўзнікла і толькі і магло ўзнікнуць, ніколі не могуць паўтарацца зноў“.

І сапраўды, што ў дарослага можа з'яўляцца банальным і нават дурным, у дзіцяці можа быць выяўленнем геніяльнага прабліска мыслі. Таму гомераўскія эпітэты і поўнаю жменню параскіданыя параўнанні так асабліва чаруюць нас сваёй свежасцю, дзіцячай прастатой і непасрэднасцю. Нам заўсёды здаецца, што так было сказана першы раз у жыцці чалавецтва. Ствараецца ўражанне, што мы знаходзімся пры нараджэнні паэзіі і вобразнага слова. Сама перспектыва такой гістарычнай далечыні не можа не прыцягваць нас.

Але, не глядзячы на ўсю сваю далечыню і сваю варварскую прымітыўнасць гомераўскі эпас, асабліва Іліада, знаходзіць жывы рэзананс і ў сучаснага чытача. Не раз захапляліся Маркс і Энгельс „жыццярэдаснымі, моцнымі, цэльнымі вобразамі Гомера“, вобразамі герояў і многашумлівага мора, захапляліся ягонай моваю. Трэба адзначыць, што і Маркс і Энгельс былі вялікімі знатакамі класічнай літаратуры. Не такім яе знатаком быў Лев Талстой, але ў росквіт сваіх творчых сіл, узвзвешы раз за Іліаду, не можа ад яе адарвацца. Дзеля Гомера Талстой вывучае грэцкую мову.

Гомер, падобна Шэкспіру,—паэт барацьбы вялізных страсцей. Людскія афекты і страсці, хоць і не з'яўляюцца вечнымі, а змяняюцца ў залежнасці ад сацыяльных абставін, маюць здольнасць будзіць эмацыянальнае пачуццё нават з далечыні трох тысяч гадоў. Гомераўскія багі даўно зрабіліся камічнымі фігурамі. Хоць Гомеру і не думалася зрабіць іх смешнымі, але гнеў Ахілеса, ягоны адчай і палкае жаданне

помсты за забітага друга Патрокла, але гора Прыяма, Гекубы і Андрамахі па забітым Гектары не перастаюць гаварыць да нашага пачуцця, хоць мы свае гора пераносім іначай і праяўляем яго ў іншых формах.

Звязваючай ніццю, на якую нанізаны 24 песні Іліады, з'яўляецца тэма аб гневе Ахіла, аб чым і гаворыцца ў першых радках першай песні пры звароце песняра да музы:

„Муза, спявай мне пра гнеў Ахіллеса, Пелеева сына, гібельны гнеў, прычыніўшы ахейцам бязмернае гора, многа бо душаў адважных герояў паслаў да Аіда, самых жа іх пакідаў на здабычу сабакам і птушкам розным дзярлівым — а ўсенька па божжай Зявесавай волі — з часу таго, як з сабой разышліся ў злосці заўзятай боскі Ахіл і дружын валадар Агамемнон Атрэіч“.

Злосць між імі ўзнялася з таго, што Агамемнон, галоўны начальнік ахейскага (грэцкага) войска, адабраў ад Ахіла яго палоніцу, прыгожую Брызэіду. Быстраногі Ахіл (Ахіллес), сын грэцкага князька Пелея і марской багіні Фетыды, галоўны ваяка ў ахейскім ваенным стане пад Трояй, у страшэннай злосці і гневе на начальнага князя адказаўся біцца з траянцамі і разам з другам Патроклам і ўсёю сваёй баёвай дружнай бясчынна праводзіць час пры беразе многашумлівага мора. Карыстаючы з гэтага, траянцы пад камандай свайго героя Гектора, сына Прыяма, б'юць і адганяюць ахейцаў да самага мора, да іхніх выцягнутых на бераг караблёў (лайбаў). Пала цэлая маса адважных герояў. Грэкам пагражае аканчальная катастрофа. Ужо загарэліся караблі. Агнеўны Ахіл не паддаецца просьбам, ні за якія дары, перапросіны ці абяцанкі не згаджаецца ісці ў бой, і толькі ў апошні крытычны момант пасылае ў сваёй зброі — „мілага друга“ Патрокла на помач ахейцам.

Ап'янелы баявой удачай Гектар забівае Ахілава друга і здзірае Ахіллесаву зброю: ледзь удаецца ахейцам адабраць яго цела. Тады Ахіл, страціўшы друга і зброю, кідаецца ў страшэнным дзікім ляманце між жалем, адчаем і палкім жаданнем безжаласнай помсты. Па просьбе Фетыды Гефест яму выкаваў новую зброю цудоўнай работы (апісанне шчыта Ахіллеса ў XVIII песні — гэта цэлая паэма!)

Пачынаецца страшэнная бойка, у якой прымаюць удзел і багі, падзяліўшыся на два варожыя лагеры. Ахіл, як бура, сее кругом страшэннае спусташэнне. Траянцы змушаны ўцякаць і хаваюцца ўсе за гарадскія сцены (канец XXI песні). Толькі Гектар, застаўшыся перад брамаю, стаў і стаяў „зблутаны доляю — мойрай“ жадаючы біцца з Ахілам. Але Ахіл не адразу ўгледзіў Гектара і дарма ганяўся за Феб-Апалонам, богам сонца, прыняўшым від траянскага героя Агенора. Калі Агенор паспеў уцячы ўжо ў горад, Апалон адкрывае сваё боскае аблічча, жартуючы з Ахіллесам. Далей ідзе паядынак Ахіллеса з Гектарам, смерць апошняга і галашэнне Прыяма, Гекубы і Андрамахі (XXII песня).

XXII ПЕСНЯ

СМЕРЦЬ ГЕКТАРА

- Так прыляцеўшы у горад, як, тыя алені са страху,
і прысланіўшыся к сценам харошым, ваду папівалі,
смагу аганялі й сушыліся з поту. Тымчасам ахейцы
проста пад сцены ішлі ўжо шчыты да пляча прысланіўшы.
5. Гектара-ж тамака зблутала доля нягодная мойра,
што перад скайскаю брамаю стаў і стаяў, як скаваны.
Тут да Ахіла прамовіў вось так Апалон далястрэльны:
„Што ты, Пелеевіч, гонішся гэтак заўзята за мною,
сам ты смяротны—за мной несмяротным; хіба“ не пазнаў ты
„хто я такі, і за богам пусціўся няспынна ў здагонку.
10. „Ты і забыўся цяперака ўжо аб траянцах прагнанных,
што пахаваліся ў горад, а толькі за мною лятаеш;
але-ж мяне не заб'еш ты, таму што я бог несмяротны.
І адказаў яму, цяжка ўздыхнуўшы, Ахіл быстраногі:
15. „Ну, й ашукаў ты мяне, далястрэльны, з багоў найшкаднейшы:
„вывеў аж во-дзе у поле ад сцен, бо каб не, то йшчэ шмат хто
„грыз бы зубамі зямельку хутчэй, чымся ў горад уцёк-бы!
„Славу вялікую ты ад мяне адабраў, а траянцаў
„уратаваў, без ніякай баяні пасля распаціцца.
20. „Ну, і задаў бы за гэта табе, каб мне сілы хапіла!
Гэтак казаў ён і горда панёсся пад гораду сцены,
бодры казаў-бы наўзавадны*) конь, што ў гонных калёсах
лёгка да мэты ляціць, расцягнуўшыся ў лёдзе струною:
так і Ахіл паварачываў жвава каленкі і ногі.
25. Першы Прыям яго згледзіў сваімі вачмі, хоць старымі,
як ён на полі ляцеў, весь бліскучы, усё-роўна як зорка
тая, што у восені ўсходзіць і ярыцца блескам вялізным
высака з неба між зоркамі многімі ў цёмную ночку—
Псом Орыона яе называюць з прадвечнага веку, і
30. а хоць яна найярчэйшая, знакам нядобрым бывае,
многа варожыць няшчасця бо марнаму роду людскому—
так у Ахіла ляцеўшага медзь на грудзях зіхацела.
Ўскрыкнуў старэнькі Прыям, ухапіўся рукамі за голаў,
35. к небу далові падняў і галосычы дай-жа прасіці
Гектара, мілага сына. А той, перад брамаю стаўшы,
з месца не рухаўся: так зажадалася біцца з Ахілам.
Выцягнуў рукі стары і прамовіў такімі славамі:
„Мілы мой родны мой Гектар, пакінь, не чакай ты Ахіла
„ў полі адзін без другіх, каб цябе не спаткала пагібель

*) наўзавадны—запасны конь.

40. „з рук Ахілеса, бо ён за цябе шмат сільнейшы, страшэнны.
 „Ах каб багом неўмірушчым, як мне вось, ён гэтак і быў-бы
 „мілы, то скоро яго груганы і сабакі бы зьелі і
 „спала-б мне з сэрца цяжкая бяда і згрызота:
 „колькі сыноў маладых і магутных ён мне абязвечыў,
45. „пазабіваўшы ці на астравы запрадаўшы далёка.
 „Вось і цяпер Лікаона няма, ды няма й Полідора,
 „іх я не бачу вярнуўшыхся паміж траянцамі ўсімі,
 „мілых сыноў, што радзіла жанчына з жанчын Лаофея.
 „Але, калі яны ў стане жывыя, то выкупіць зможам,
50. „даўшы і медзі і золата, многа бо гэтага маем,
 „многа пасагу мне даў за дачкой стары Альт знамяніты;
 „Ну, а калі ўжо памёршы й абое пашлі да Аіда,
 „гора і матцы і мне, што радзілі на смерць іх бяздольных.
 „Але народу траянскаму меншае гора—было-б,
55. „толькі каб ты не загінуў бы здужаны сілай Ахіла.
 „Ну, дык сыночку ты мой, увайдзі за муры ўжо, бо мусіш
 „быць абаронцам траян і траянак, каб славы не даці
 „сыну Пелея ды мілай душы і жыцця не згубіці.
 „Урэшце падумай і злітуйся хоць нада мной над няшчасным
60. „бацькам, якога змушае Зявес на парозе магілы
 „вынесці столькі згрызот і пабачыці гэтулькі гора:
 „як забіваюць сыноў і як цягнуць дачок у няволю,
 „апусташаюць каморы і дзетак маленькіх нявінных
 „вобзем кідаюць і б'юць, азвярэўшай у лютым змаганні,
65. „бачыць, як цягнуць сыноў маіх дзікія воі ахеян.
 „Сам я апошні паду, і мяне на парозе сабакі
 „жадныя там разарвуць, калі нехта вастрэннаю меддзю
 „тне ці прапора мяне, з суставаў мне выжанае духа;
 „тыя сабакі прыдзверныя, што пры бясёдах карміў іх.
70. „піць маю кроў яны будуць, а после, напіўшыся, лягуць
 „з сумнай душою у сеньях. Прыгожа ляжаць маладому
 „нават забітаму востраю меддзю ў баі-ваяванні:
 „хораша ўсё у яго, на што толькі вачмі не паглянеш;
 „але сівую калі галаву, бараду й срамаценне
75. „ў мужа забітага злыя сабакі, крамсаюць і бэсцяць,
 „то ўжо за гэтае гора і ў марных людзей не бывае“.
 Гэтак стары гаварыў і, схапіўшы рукамі за голаў,
 і рваў валасы, але просьбамі Гектара не перайначыў.
80. Маці і тая таксама давай галасіць—прымаўляці,
 грудзі яна расхіснула, рукою і ўзяўшы адну з іх,
 плачучы слёзна казала такія крылатыя словы:
 „Гектар, дзіцятка маё! ушануй ты хоць гэта, мей літасць
 „хоць нада мной, што грудзмі ціхамірыла плач твой дзіцячы;
 „мілы сыночку, успомні ты гэта й гані Ахілеса
85. „Згэтуль, схаваўшыся ў горад, не йдзі на яго адзінокі,
 „бо як заб'е ён шалёны цябе, то не ўдасца й аплакаць
 „мілую родную краску на марах ні мне ані жонцы
 „дужа пасажнай: ад нас ад абодвух няшчасных далёка
 „пры караблях пры ахейскіх з'ядуць цябе злыя сабакі.
90. Гэтак абое яны прамаўлялі да мілага сына
 й вельмі прасілі, а не перайначылі Гектара духа:
 стойка стаяў і чакаў ён на бой Ахілеса страшнаго.
 Так як дракон, што ў горнай нары чалавека чакае,
 зеляя благога нажоршыся, з ярасцю й злосцю страшною,

95. ўецца ў логаве толькі й страшэнна ў бакі паглядае,—
гэтак і Гектар у злосці нястрымнай трымаўся на месцы;
шчыт абалёршы бліскучы аб выступ высокае вежы,
і ўздыхнуўшы прамовіў сабе да душы да адважнай:
„Гора-ж маё! каб схавалца цяпер мне за браму, за сцены,
100. Першы тады Пулідам мяне лаяць і ганіць пачаў-бы,
„бо і казаў-жа ён мне, каб траянцаў у горад увесці
„ў тую праклятую ноч, як Ахіл ваяваці ўзняўся;
„я не паслухаў тады, а было бы усім куды лепей.
„Ну, а цяпер я шаленствам дурным загубіў увесь горад,
105. „Сорамна мне ад траянцаў і доўгападолых траянак,
„каб не сказаў аба мне і найгоршы які грамадзянін:
„Гектар народ загубіў, на сваю спадзяваўшыся сілу!“
„Гэтак і скажуць. Дык мне куды лепей паспрабаваць будзе
„процістаяць і, Ахіла забіўшы, дахаты вярнуцца,
110. „а калі не, то самому хоць слаўна памерці за горад.—
„А калі-б я, адлажыўшы свой шчыт з выпуклястаю бляхай
„у бок і цяжкі свой шалом, да сцяны прысланіўшы і піку,
„сам падышоў да Ахіла Пелеіча, боскага воя,
„і абяцаў бы яму і Алену і ўсе тыя скарбы,
115. „дужа вялікія, што Аляксандра у лайбах глыбокіх
„разам у Трою прывёз (вось праклятае звады пачатак!),
„выдаць усё для Атрыдаў, а пасле для ўсіх для ахейцаў
„тое ўсё выдаць багацце, што знойдзецца толькі у Троі?
„Перад усім-жа я ўзяў-бы прысягу ад нашых старшыняў,
120. „каб не хавалі нічога і ўсё аддалі для падзелу,
„усе тыя скарбы, што горад багаты ў сабе заключае.
„Ну, але што гэта выдумаў я ў душы сваёй мілай?
„Не, не пайду да Ахіла, бо літасці мець ён не будзе
„і не ўшануе мяне, а заб'е яшчэ голым, без зброі,
125. „проста як нейкую бабў, калі сваю зброю пакіну.
„Не да таго мне цяпер, каб пад дубам ці нейкай скалою
„весці з ім гутаркі, так, як дзяўчына з хлапцом прыудалым
„гутаркі весела, міла і ціха вядуць між сабою.
„Лепей мы зойдземся тутакі ў бой і адразу пабачым,
130. „славу каму з нас дваіх Олімпіец-Зявес падаруе.
Стоячы так разважаў, а Ахіл падлятаў ужо блізка,
грозны як сам Эніялій з шаломам бліскучым у бітвах;
бацькаўскі ясень на правым плячы патрасаў ён страшэнна,
й медзь зіхацела наўкола, як яркая-яркая яснасць,
135. ці ад палкога агню, ці як быццам ад сонца усходу.
Гектара страх ахапіў, як убачыў: не ўстояў на месцы,
але давай уцякаць, за сабою пакінуўшы браму.
А Ахілес паляцеў уздагонку, з надзеяй на жавыя ногі.
Там як у горах сакол, найшпарчэйшая з пёрыстых птушак
140. лёгка і жвава пускаецца за галубком палахлівым,—
той уцякае у страсе, а гэты ўжо блізка над ім налятае,
з крыкам прарэзлівым часта кідаецца, хоча забіці,—
Так і Ахіл уганяўся за Гектарам шпарка, а гэны
каля траянскіх муроў уцякаў з усіх ног, што меў сілы.
145. Міма таго кургана і смакоўніцы, ў ветры шумлівай,
воддаль усё ад муроў, па дарозе яджонай ляцелі
аж да крыніц да прыгожа бруістых, адкуль ручаічкі
дзве выцякаюць і йдуць у Скамандар глыбока вірысты.
Цёплай вадою бруіцца адна, і кругом безупынна

150. пара ідзе ад яе, быццам з вогнішча дым узнікае;
ну, а другая і летам студзёна, як град той зярністы,
ці ўсё-роўна як снег, ці крысталы вады ільдзяныя.
Тамака сажалкі дзве бліз крыніцаў абедзве з камення,
дужа харошыя, хусце куды паласкаць прынасілі
155. жонкі і дочки траянцаў, прыгожыя вельмі,—
тут паласкалі яны да вайны, да прыхода ахейцаў.
Вось-жа сюдой праляцелі: адзін наўцёкі, другі ўздагонку.
Сільны і жвавы ўцякаў, эдаганяў-жа яго йшчэ сільнейшы
ды з усіх сіл. А заспорылі не за валоў на жаротву,
160. і не за скуру, звычайную плату людзям-шпаркалётам,
але ляцелі за Гектара воя душу, за любую.
Як на ігрышчах капытныя коні лятуць каля мёты
шпарка страшэнна, ляжыць бо вялікая дужа награда—
дзеўчына альбо трыножнік (ігрышча-ж у гонар памершым)—
165. тройчы вось так і яны абляцелі Прыямавы горад
ды з усіх сіл сваіх ног. На герояў багі ўсе глядзелі.
Бацька багоў і людзей тады першы ўзяў слова і кажа:
„Ну далібогі гэта-ж бачу ўцякаючы мілага воя
„каля траянскіх муроў. А шкада мне ў сэрцы героя
170. Гектара, шмат бо паліў мне ён тучных быкоў і лапатак,
„ці на ўзвышшы ўзгорыстай Іды ці часта таксама
„у горадзе дужа высокім. Цяпер-жа Ахіл быстраногі
„гоніць яго, як мага каля места старога Прыяма.
„Ну, памазгуйце вы добра, багі, й справядліва наважце,
175. „ці ратаваці ад смерці нам Гектара, ці ўжо можа
„сыну Пелея, Ахілу, пазволім уходаць героя.
І адказала яму светлавока багіня Афінa:
„Што гэта кажаш, пярэністы бацька, Зявес Хмарагонны!
„Ты чалавека смяротнага, што ўжо прысуджаны к смерці,
180. „выбавіць хочаш ад смерці няшчаснай, людзям-жа звычайнай?
„Хочаш—рабі, але іншыя ўсе мы згадзіцца не можам!“
Ёй адказаў тады гэтак Зявес Хмарагонны:
„Ну, супакойся, дачушка мая, Трыгогенія! У думках
„злосці не маю й хачу табе быць і ласкавым і мілым:
185. „што табе розум дыктуе, рабі, калі хочаш адразу“.
Гэтак ахвоты паддаў без таго ўжо ахвотнай Афінe,
й мігам яна паляцела з Олімпа высокага гораў.
Гектара-ж гнаў, што мага, Ахілес быстраногі.
Як маладога аленя па горах высокіх сабака
190. гоніць, падняўшы з лагва цераз яры-яругі й даліны;
хоць і скаваецца бедны ў кустах ашпалелы са страху,
чутка сабака сачыць і ляціць, аж пакуль не дагоніць,—
гэтак і Гектар скавацца не мог ад Пелеева сына.
Колькі разоў ён не пробаваў скачыць да брамаў дадданскіх,
195. скачыць пад вежы муроў, будаваныя хораша й моцна,
пошыбам каб баранілі яго грамадзяне са сценаў.
колькі разоў Ахілес, папярэдзіўшы, зноў заварочваў
бегчы ў поле, а сам безупынна трымаўся ад сценаў.
Так як у сне чалавек чалавека не можа здагнаці—
200. той надармо ўцячы, а другі надагнаць налягае—
гэтак і тут: ані той не ўцячэ, ані той не дагоніць.
Ведама, Гектар ад смерці зусім уцякаці не мог бы,
каб не памогшы, апошні ўжо раз, Апалон далястрэльны,
зблізку яму паддаваўшы і сілы і жвавасці ў ногі.

205. Боскі Ахіл да народу свайго паматаў галавою,
не дазваляючы ў Гектара горкія стрэлы пускаці:
славы каб хто не забраўшы, а ён каб другім не явіўся.
Але ў чацвёрты ўжо раз, як да гэтых крыніц прыляцелі,
бацька Зявес рыхтаваў тады, узяўшы, вагу залатую:
210. перш узлажыў ён два лёсы пагібельнай смертухны-керы
лёс Ахілеса героя і Гектара, слаўнага воя,
после падняў пасярэдзіне: Гектара лёс апусціўся,
уніз да Аіда панікнуў, тады й Апалон яго кінуў.
Да Ахілеса-ж затым падыйшла светлавока Афінa,
215. блізенька стала й казала такія крылатыя словы:
„Ну, спадзяюся, цяперака, боскі бліскучы Ахіле,
„славу вялікую мы прынясём да ахейскіх, да лайбаў:
„здужаем Гектара, што ў бітве быў такі ненасытны.
„Але цяпер не ўцячэ, пападзецца ў нашыя рукі,
220. „хоць найшчырэй сабе будзе прасіць Апалон далястрэльны
„і расцягнуўшыся перад Зявесам эгідадзяржаўным. :
„Ты затрымайся крыху адпачні, а я Гектара воя
„пераканаю тым часам, каб спробаваў біцца з табою.
Гэтак сказала; а ён яе слухаў, і радасны вельмі
225. Стаў, абапёрся на ясень свой меднаканечны ✓
Так і пакінула і паляцела да Гектара жыва,
у постаці й з голасам мілага брата яго Дзіфоба;
блізенька стала ды й кажа такія крылатыя словы:
„Міленькі, страшна прыстаў да цябе Ахілес быстраногі,
230. „гонячы так без канца каля слаўнага места Прыяма.
„Але давай затрымаем й разам яму процістанем.
Ёй адказаў тады Гектар вялізны, з хвастатым шаломам:
„Ты мне і перш, Дзіфобе, мілейшы быў шмат за ўсіх іншых
„родных братоў, што радзілі наш бацька Прыяма і Гекуба,
235. „але цяпер яшчэ больш паважаць і любіць цябе буду,
„што ты адважыўся дзеля мяне, як бяду толькі ўгледзіў,
„выйсці з-за сцен ды тады, калі ўсе паспяшылі схавання.
І адказала яму светлавока багіня Афінa:
„Міленькі, бацька старэнькі і маці шаноўная наша
240. „ногі абняўшы, прасілі застацца. Таксама й дружныя
„нашая ўся, бо ў страсе страшэнным усе там у месце,
„але я грызся ў сэрцы сваім па табе немагчыма.
„Ну, дык цяперака кінемся разам у бой мы, як бура,
„і шкадаваць сваіх пікаў не будзем: урэшце пабачым
245. „ці Ахілес нас заб'е і, крывавую зброю садраўшы,
„да караблёў занясе, ці яго твая здужае піка.
Гэтак лісліва казала Афінa й вяла да Ахіла.
А калі блізка былі ўжо адзін да другога героі,
першы прамовіў з іх Гектар вялізны, з хвастатым шаломам:
250. „Ну, Ахілесе, уцякаці больш ад цябе я не буду,
„хоць тры разы абляцеў я наўкола Прыямава места
„й процістаяць не паспеў. А цяпер наказала мне сэрца
„стаць і схпіцца з табой: вазьму верх або сам ужо згіну.
„Умовімся й возьмем багоў мы ў сведкі—багі бо шчасліўцы
255. „сведкі на ўсё найляпейшыя й добра прысягу пільнуюць:
„цела твайго я не буду бяшчэсціць, як дасць мне
„Зеўс перамогу й дазволіць душу табе мілую вырваць;
„толькі злуплю я з цябе, Ахілесе, харошую зброю.
„труп жа ахейцам аддам; гэтаксама і ты—паклянися!

260. Грозна зірнуў на яго Ахілес спадылба ды і кажа:
 „Не гарадзі ты мне, Гектар пракляты, аб нейкіх умовах!
 „Як між людзьмі і ільвамі клятвы не бывае ніколі,
 „як між ваўкамі й ягнятамі згоды ніколі не будзе,
 „бо заўсягды яны ліха жадаюць адзін для другога,
265. „так паміж мной і табой ні любові, ні ўмоваў не будзе,
 „перш, чым адзін з нас павалены чорнай крывёй не напоіць
 „непераможнага й жаднага бога-ваяку Арэя.
 „Выклікай храбрасць сваю, бо цяпер табе вельмі прыдасца
 „быць пікамётам удалым і дужа адважным ваякай.
270. „Годзе, папаўся і не ўцячэш, бо Палада-Афіна
 „пікай паложыць маёй, і цяпер ты, нягоднік, заплаціш
 „мне за ўсе крыўды таварышаў, што перабіў іх немала“.
 Кажучы так, замахнуўся і кінуў даўжэзную піку.
 Гектар, пабачыўшы загадзя, здолеў з-пад пікі ўхіліцца:
275. уперад падаўся, прысеўшы, дык піка над ім праляцела
 й стылу улезла ў аямлю. Але вырвала зразу Афіна,
 й зноў падала Ахілесу так тайна, што Гектар не бачыў.
 Гектар і кажа тады да Ахіла да слаўнага воя:
 „Хібіў! дарма, Ахілесе, хоць роўна з багамі хваліўся,
280. „што ад Зевеса ты ведаеш долю маю нешчасліву.
 „Але-ж ты так сабе толькі наплёў, не шкадуючы словаў,
 „Каб запалохаць мяне, каб ад страху я страціў адвагу.
 „Не палячу я наўцёкі, не ўдарыш мне пікай у плечы,
 „хіба што проста мне грудзі прапораеш, калі перамогу
285. „бог дасць табе. Толькі й гэтаў во пікі цяпер сцеражыся,
 „што пасылаю табе, каб у белае цела ўпілася
 „Шмат-жа лягчэйшай была-бы вайна для траян-абаронцаў,
 „толькі цябе каб не стала, з цябе-ж найвялікшая гібель“.
 Гэтак сказаў, замахнуўся сваёй даўтаценнаю пікай
290. у шчыту Ахілесу папаў, у сярэдзіну—не прамахнуўся.
 Піку далёка адбіла шчытом. Замаркоціўся Гектар,
 што надармо з сваіх рук толькі выпусціў медную піку,
 стаў і стаіць, галаву апусціўшы, другой бо не меў ён.
 Хоча паклікаць свайго белашчытнага брата Дэйфоба
295. вострую піку падаць, а таго анідзе не відаць-бо.
 Тутак Гектар адразу усё зразумеў і прамовіў:
 „Гора-ж мне беднаму! клічуць мяне ўжо багі паміраці!
 „Думаў жа-ж я, што пры мне Дэйфоб паявіўся адважны,
 „не—у мурах ён сядзіць, а мяне ашукала Афіна.
300. Блізка цяперака смерць ад мяне і ніяк не ўцяку я,
 „не ўратуюся. Мілы калісьці быў я і Зявесу
 „і далястрэльнаму сыну Зявеса, мяне ратавалі
 „часта ад бедаў яны, а цяпер надыйшла злая доля.
 „Толькі-ж, калі прападаць, то не згіну нягодна, бясслаўна,
305. „а дакажу я такое, што помніці будуць патомкі.
 Гэтак гаворачы, выхапіў меч развастрэнны свой медны,
 з левага боку вісеўшы, страшэнна вялізны, магутны,
 і з усіх сіл ірвануўся, казаў-бы арол паднябесны,
 што цераз цёмныя хмары спадае ўдол на раўніны,
310. каб ці слабое ягнё ці пужлівага зайца задзерці,—
 гэтак во рынуўся й Гектар, махаючы вострым булатам.
 Кінуўся і Ахілес, і напоўніўся дух яго гневам,
 гневам дзікім, засланіў свае грудзі шчытом размайстроўным,
 дужа харошым, шалом-жа чатыраграбенны ківаўся

315. на галаве і блішчэў, развяваліся з золата гривы,
што насадзіў іх Гефест пры чубе і прыгожа і густа;
вось, як вячэрняя зорка, што ярыцца й свеціць у змроку
найхарашэй, найярчэй за ўсе іншыя зорачкі ў небе,
гэтак блішчала і гэная вострая піка, якою
320. у правай руцэ патрасаў Ахілес, замышляючы блага
Гектару й меціўся трапіць у самае кволае месца.
Цела героява ўсё закрывала харошая зброя,—
Зброя, якую злупіў ён, забіўшы ў поле Патрокла,—
тамака толькі, дзе шыю ключыцы з плячмі спалучаюць,
325. горла відаць было, там—для душы найхутчэйшая гібель.
Тутака пікай і трапіў якраз Ахілес наляцеўшы,
й проста скрозь белую шыю прайшло смерцяноснае жала.
А гарляка гастрыве тое меднае йшчэ не прабіла,
каб паміраючы мог бы сказаць колькі словаў апошніх.
330. Грымнуўся вобзем герой, і ўсклікнуў Ахіл быстраногі:
„Як-жа ты, Гектар, забіўшы Патрокла, йшчэ мог спадзявацца
цэлым застацца й мяне не баяўся, хоць быў я далёка?
Эх, ты, дурны! А вось я за цябе куды лепшы, імціцель
друга свайго, заставаўся і доўга пры лайбах глыбокіх,
335. а падкасіў табе ногі. Цяпер груганы і сабакі
будуць цябе валачы, а яго ушануюць ахейцы.
Гектар-жа ледзь толькі дыхаў і так адказаў Ахілесу:
„Ах, на душу і бацькоў тваіх родных цябе заклінаю,
„не аддавай ты сабакам мяне пры ахейскіх, пры лайбах!
340. „Медзі і шчырага золата трэбуй, ну—колькі захочаш,
„бацька і мілая маці дароў нададуць няэлічоных,
„толькі аддай маё цела назад, каб траянцы й траянкі
„чэсць аддалі мне апошнюю і на агонь узлажылі.
Грозна Ахіл узглянуў на яго спадылба ды і кажа:
345. „Не абымай маіх ног ты, сабака, й не клянчы бацькамі!
„Каб не было мне праціўна, то сам я цябе парубаўшы,
„еў бы жыўцом тваё мяса, за тое што мне натварыў ты!
„Абараніці тваю галаву ад сабак не удасца,
„Не—анікому! Няхай сабе хто хоць і дзесяць і дваццаць
350. раз мне дароў прынясе, няхай столькі яшчэ абяцае,
„золата хоцьбы даваў мне Прыям, колькі сам ты заважыш,
„то і тады не згаджуся. І так твая родная маці
„плакаць не будзе па сыне на марах хаўтурных ляжачым,
„параздзіраюць цябе без астатка сабакі і птушкі!
355. І адказаў паміраючы Гектар з хвастатым шаломам:
„Знаючы добра цябе, то не трэба было і прасіцца,
„бо у грудзях сваіх маеш жалезнае сэрца, Ахіле.
„Але глядзі, каб табе я не стаўся прычынаю гнева
„бога якога, як прыдзе той дзень, калі Феб Аполон і з Парысам,
360. „хоць ты і дужы, загубяць цябе каля скайскае брамы.
Так гаварыўшага Гектара смерць абымала.
Хутка паківула цела душа і вышла да Аіда,
свой праклінаючы лёс, пакідала бо сілу й юнацтва.
А да яго паміраўшага так Ахілес прамаўляе:
365. „Сам ты здыхай! А мяне то тады толькі смерць напаткае,
„як зажадае Зявес і ўсе іншы багі неўмірушчы“.
Кажучы гэтак, рвануў сваю медную піку ён з цела
й кінуў далёка, а з плеч акрываўлену зброю
хутка сцягнуў. Падляцелі іншыя воі ахейцы

370. І дзіваваліся, гледзячы на хараство і на веліч Гектара. І не пакінулі цэлага месца на целе, пераглядаліся паміж сабою і так гаварылі:
 „Ну вось цяпер, як пашчупаеш Гектара, шмат ён мякчэйшы чым быў тады, як агнём пазапаліваў нашыя лайбы“.
375. Так прымаўляючы, ранілі пікамі Гектара цела. А калі зброю сцягнуў з яго боскі Ахіл быстраногі, стаў між ахейцамі й кажа такія крылатыя словы:
 „Мілыя другі, аргейскія раднікі і ваяводы!
 „Што-ж, як багі нам далі супакоіці воя такога,
380. „Зла прычыніўшага больш, як усе астальныя,
 „то ці не спробаваць зброяна пайсці нам цяпер во на горад,
 „каб такім чынам спазнаць, адгадаці траянскія планы:
 „ці пасля Гектара смерці ўжо замк высокі пакінуць,
 „ці і без Гектара думаюць там удзяржацца і біцца.
385. Але на што мне падобныя думкі падказвае сэрца:
 „непахаваны-ж ляжыць, неаплаканы прад караблямі
 „мілы Патрокл, а яго-ж не пакіну ніколі, пакуль я
 „паміж жывымі хаджу, аж пакуль мяне носяць калені.
 „Хоць аб памершых не помняць, зышоўшы ў бяздонне Аіда,
390. „я буду помніць і там наймілейшага друга.
 „Песню цяпер перамогі спявайце, ахейскія хлопцы!
 „Пойдзем да лайбаў глыбокіх, яго-ж за сабою пацягнем.
 „Славу влізную маем мы, боскага Гектара ўбіўшы,
 „воя, каторым траянцы хваліліся, проста як богам.
395. Кажучы гэтак, на Гектара выдумаў справу благую:
 жылы узяў пракалоў на абедзвюх нагах яго стылу
 з пят аж да костачкі, і рамяні пранізаўшы бычыны,
 цела к вазу прывязаў, галаву-ж валачыся пакінуў.
 На калясніцу ўсаскочыў і, слаўную зброю падняўшы,
400. коней бічом сцэбануў, а яны паляцелі ахвотна.
 Хмараю пыл палымаўся над цягнутым целам.
 І галава, так прыгожая перш, цяпер білася ў пыле,
 чорнымі кудрамі след замятаючы, бацька Зявес бо
 ворагам выдаў яе на наругу у роднай зямельцы.
405. Так галава зневажалася ў пыле. Пабачыла маці,
 дай сабе рваць валасы і, багатую кінуўшы хустку
 проч ад сабе, галасіла і плакала страшна па сыне.
 Загаласіў мілы бацька Прыям, галасіла й дружина,
 плакалі і галасілі у горадзе ўсе грамадзяне.
410. І выдавалася быццам ахоплены ўсенькі пажарам
 быў Іліён і агонь зністажаў весь узгорысты горад.
 Сілай трымаць приходзілася з гора шалеўшага бацьку:
 так вырываўся ён з гораду выйсці ў дарданскую браму.
 У пыле б'ючыся, стары упрашаў злітавацца
415. й гэтак казаў, называючы іменем кожнага мужа:
 „Хоць і шкадуеце, другі, мяне, ды ўсё-ж роўна пусціце
 „З горада выйсці, пайсці аднаму да ахейскіх, да лайбаў.
 „Гэнага жорсткага волата буду прасіць-умаляці:
 „можа гады ён мае ушануе і жаль яму будзе
420. „бацькі старога; бо то-ж і яго чалавек спарадзіўшы,
 „бацька Пелей, што яго ўздаваў на парібель для Троі
 „ўсёй,—але мне прычыніў Ахілес найвялікшае гора:
 „столькі цвітурых сыноў бо маіх ён забіў, абязвечыў.
 „А не грызуся я столькі за ўсіх, што за гэтага сына

425. „за аднаго: перажыць не змагу я так горкага гора,
„гора па Гектары. Хоць на маіх ён руках паміраў-бы!
„Мы хоць наплакалі-б, пагаласілі-б над сынам:
„маці бяздольна радзіўшая й сам я таксама няшчасны.
Гэтак гаворачы, плакаў, за ім-жа усе грамадзяне.
430. А між траянак мацней за усіх галасіла Гекуба:
„Мілы сыночку! На што-ж мне і жыцці на горкае гора
„пасле цябе! Усе дні і ўсе ночы ты быў пастаянна
„славай у горадзе мне і надзеяй вялікаю Троі,
„ўсіх—і траян і траянак, якія цябе так, як бога,
435. ўсе сустрачалі, бо ты пакрываў іх вялізнаю славай,
„будучы жыў, а цяпер са смяротнаю доляй сустраўся.
Так галасіла, а жонка яшчэ аб няшчасці не чула,
верны вястун бо яшчэ не прыбыў расказаці ёй праўду,
што за варотамі муж яе ў полі забіты застаўся.
440. Хустку у цераме самым далёкім тады яна ткала:
Хустка двайная чырвоная, ўся у пярыстыя кветкі
Йшчэ загадала прыгожавалосым прыслужкам у доме,
каб пад трыножнік вялізны агонь падлажылі-б, каб Гектар
ванну гарачую меў бы вярнуўшыся з бою-змагання.
445. Бедная, так і не ведала, як-жа далёка ад вайны
мужа змагла сінявока Афінна рукамі Ахіла.
Але пачула во крык, галашэнне і лямант на вежы.
Аж здрыганулася ўся, і чайно́к на зямлю пакаціўся.
Ўско́чыла й кажа адразу да служак прыгожавалосых:
450. „Зараз абедзве за мною! пабачым, там сталася нешта.
„Крык паважанай свякрові чуваць, а ў грудзях маіх сэрца
„б'ецца, казаў-бы, што вырвецца вон; пада мною каленкі
„Як-бы падбітыя. Блізкае гора ад дому Прыяма!
„Каб мае вушы не чулі лепш гэтакай весткі! Баюся,
455. „страшна, каб боскі Ахіл ды бесстрашнага Гектара-воя
„ад гарадскіх не адрэзаў муроў, аднаго не пагнаў-бы
„ў поле і не загубіў-бы ягонай неўстрымнай адвагі.
„Гектар ніколі бо не вастаецца ў натоўпе ваякаў,
„першы наперад ідзе і ў геройстве не ўступіць нікому.
460. Кажучы так, як шалёная, з біўшымся сэрцам з трывогі
скочыла з цераму; разам за ёй-жа ляцелі і служкі.
А як на вежу ўзышла й праляцела праз гушчу народа,
стала, кругом па мурах азірнулася й мужа пазнала,
як валаклі яго быстрыя коні бязлітасна ў полі
465. проч ад траянскіх муроў да глыбокіх, да лайбаў ахейскіх.
Ўгледзела—й цёмнаю ночкай закрыліся ясныя вочы,
ўпала яна дагары і адразу самлела.
Пала далёка з яе галавы і бліскучая павязь,
паў і вянок, і харошая сетка, сплятаныя стужкі,
470. й хустка цудоўная, дар залатой Афродыты багіні,
дар дараваў у той дзень, калі браў яе Гектар ваяка
з дому Гетыона, даўшы за жонку нязлічаны выкуп.
Каля яе, абступіўшы, стаялі залвіцы й нявесткі
і між сабою трымалі прыбітую жудасным горам.
475. А як прышла да сябе, й скалыхнуліся грудзі дыханнем,
так галасіла і плакала паміж траян Андрмаха:
„Горкае гора мне, Гектар! Для долі няшчаснай абое
мы нарадзіліся: ты у Прыямавым доме у Троі,
я-ж там у Фівах пад Плакам, лілістай гарою

480. ў доме Гетыона, што гадаваў мяне бедную змалку,
сам ён смяротны, бяздольную. Лепей было-б не радзіцца!
Ты ўжо адходзіш цяпер ад мяне у бяздонне к Аіду
і пакідаеш мяне у страшэнным у жалі, у горы
тут удавою ў пакоях. Яшчэ і сыноч наш маленькі,
485. мы і яго нарадзілі на гора. Ні ты абаронай
сыну не будзеш, забіты, ні ён-жа тваёю надзеяй.
Каб і вастаўся жывы ад вайны многаслёзнай, ахейскай,
то заўсягды яго гора і праца, і клопат чакаюць.
Межы суседзі яму зааруць, яго нівы захопяць.
490. Ў дзень бо сіроцтва свайго і прыцяляў траціць сірота.
Ходзіць в апущанай ён галавой, абціраючы слёзы.
А як падойдзе ў патрэбе к якому з дружнынікаў бацькі
і дакранецца плашча або нечыяй тунікі з просьбай,
сжаліцца іншы і крышачку чару прыхіліць малому,
495. так што ён губы намочыць, а смагі зусім не прагоніць;
іншы багаты, шчаслівы яго ад бяды й прагоніць,
ўдарыць рукою ды йшчэ наругацца словамі будзе:
„Вон убірайся! Не твой гэта бацька бядуе з намі!
„Плачучы пойдзе да маці няшчаснай гаротны хлапчына
500. „Астыанакс, што калісь на каленях у мілага бацькі
„ёў толькі шпik і салодкае тучнае мяса авечак;
„а калі спаць захацеў, замарыўшыся ў гульнях дзіцячых,
„то засыпаў у абдымках карміцелькі мілай салодка
„ў мяккай пасцельцы, а сэрцам шчаслівы, цвітучы, як кветка.
505. „Ну, а цяпер-жа нацярпіцца гора, не маючы бацькі,
„Астыанакс — Градаброн: так хлапца празывалі траянцы,
„бо ты адзін бараніў у іх горад, муры і вароты.
„Бедны! Цяпер ад радзімых далёка пры лайбах варожых
„сточаць цябе чарвякі, як сабакі насыцяцца цэлам;
510. „голага сточаць, калі у пакоях ляжыць ды не мала
„тонкай харошай адзежы, рукамі жанчын панатканай.
„Але-ж цяпер загадаю я кінуць то ўсё ў вагонь у гаручы,
„бо не патрэбна табе і ляжаці ў ёй ты не будзеш,
„хай-жа згарыць тут на славу тваю між траян і траянак!
515. Кажучы так, галасіла, а з ёй галасілі жанчыны.

Пераклаў з грэцкае мовы
Браніслаў Тарашкевіч

ТАРАС НАРУМ

(Навэла)

Улетку каля варот адноўленай гуты можна часта напаткаць сівога дзеда. Ён прыходзіць сюды і падоўгу сядзіць часам адзін, а часам разважаючы з кім-небудзь.

А навокал стары абымшэлы лес. І шуміць ён, як тады, у тую дваццатую вясну. Толькі цяпер гэты шум здаецца больш ветлівым і спакойным. Ранейшага спуду і перапалоху няма. Цяпер кожны ліст ветлівасцю агорнуты і здалёк вітае цябе вясёлым шэптам. А тады—да кожнага шэпта прыслухайся, да кожнага дрэва і куста прыгледзься. Мала што бывае, здараецца. У ворага вока відучае, востры штык, куля ў патронніку і граната нагатове...

А атрад амаль з голымі рукамі. Колькі тых людзей. А трэба ворага скасіць, перамагчы. Вось і сочаць хлапцы лесам і ўзлескамі. Цікуюць панскіх абаронцаў. Але лес цёмны і вялікі і жаўнеры шырокім гасцінцам цэлымі раздзеламі ідуць. Толькі атраду пашанцавала. Заўсёдашні вяртаўнік Тарас Нарум здалёк яшчэ заўважыў слаба ўзброены белапанскі абоз. Тры бесклапотных жаўнеры, седзячы на апошнім возе, з задаваленнем практыкаваліся на дудзе. На перэднім возе чацверты папалечнік, стомлены доўгай дарогай, соладка спаў. Яшчэ здалёк Тарас узважыў усё спрактыкаваным вокам і хутка паведаміў начальніку атрада. Шэсць вінтовак прытуліліся за дрэвамі. І яшчэ пяцёра без стрэльбаў, са старымі нямецкімі кінжаламі ў руках, схаваліся воддаль.

Напад быў удалым. Абеззброеныя і агорнутыя жахам жаўнеры вельмі прасіліся пакінуць іх жывымі. Начальнік атрада—стары гутняк Сенька Гарбак загадаў павязаць жаўнераў і, пасадзіўшы іх на вызвалены ад паклажы воз, звярнуўся да падводчыка:

— Ты не хочаш да нас у атрад, ну дык вязі іх да чортавай матары, аж у самую Варшаву.

І той павёз.

Рэшта падводчыкаў павярнула ў гушчар.

Партызаны ішлі следам і вельмі радаваліся і новай зброяй і багатаму харчу, і новаму папаўненню. І яшчэ радаваліся яны старой і пацёртай дудзе. Яе нёс, трымаючы левай рукой пішчык, Тарас Нарум.

Калі атрад прыйшоў да вызначанага месца—добра павярнула з поўдня. Распраглі коняў і пачалі палуднаваць. А Тарас усё не выпускаў з рук дуды.

— Што ты, бацька, цацкаеш яе. Ты лепш заграй.

— Пачакай, сынку, уцямлю строй, тады і заграю.

Папалуднаваўшы Гарбак прылёг пад яліною і ціха зацягнуў „Калініцу“. Ён заўсёды спяваў гэтую песню і ў атрадзе яна вельмі спада-

балася ўсім. Вось і цяпер ён спявае, а іншыя незаўважна слухаюць, каб потым самім спяваць. Толькі Тарас Нарум узяў пад паху дуду і, надзьмуўшы пацёрты мех, пачаў выводзіць гукі песні. У пачатку атраднікі жартавалі, кпілі над старым, нехта празваў яго нават „палкавым музыкантам“, але праз колькі часу, калі ў старога Нарума пачало нешта выходзіць, усе змоўклі і ўважна прыслухаліся...

Прайшло некалькі дзён і раптам вельмі занедужаў падстрэлены ў часе нападу Саўчанка—качагар гуты. Пад вечар ён страціў прытомнасць, а ўначы памёр. На другі дзень яго хавалі а поўдні. Цёплы і ціхі быў тады дзень. Здавалася хвой не гаманілі і прыціхлі шэпты лістоў. Яго неслі ў сплеченай з лазы труне і прыкрылі зверху кляновым лістам. Яго неслі ціха і стары сівы Тарас Нарум на дудзе з пацёртым мехам граў „Інтэрнацыянал“. Было ціха і цёпла, яснае сонца залівала зямлю і баравую коўдру святлом.

А пад вечар захмарыла і вартавыя данеслі, што па гасцінцу вельмі густа пачынае ісці войска.

— Няўжо адступаюць? — зірнуўшы навокал ні то проста сказаў, ні то запытаўся Гарбак.

— Трэба даведацца, — памаўчаўшы дадаў ён.

— І, ды яшчэ як, — сказаў Нарумаў сын, выдувальшчык.

Гарбак абвёў поглядам навакол. І яму ясна стала, што ўсе чакалі яго загаду і каму ён — Сенька Гарбак скажа, той і пойдзе. Пойдзе без ніякай затрымкі без лішняга слова. Тады ён яшчэ раз абвёў усіх позіркам, як-бы выбіраючы каго. Але раптам зачапіўся вачыма за дуду і сказаў:

— Бацька Тарас, давядзецца вам пайсці ў выведку.

... Стары нічога не адказаў. Ён крэкнуў, паправіў на галаве шапку, і, закінуўшы за плечы торбу з дудой, пайшоў нацяненькі да горада. Сын зірнуў на шырокія бацькаўскія плечы і падаўся пад елку. Яму трэба было ісці ў начную варту, а таму цэлу неабходны быў спачын.

Ноч набліжалася мерна і цемь густою хусткаю акінала стары лес. Задуменны Гарбак сядзеў на пні і цярушыў недакурак, цмяныя і дробныя іскры адна за адной падалі на мох. Цемь гусцела і неба хмарылася. Дзе-ні-дзе палахліва зашасталі асіны і пачынаў шумець абымшэлы бор. Потым пала на зямлю некалькі дажджавых кропель. Гарбак разбудзіў маладога Нарума...

... Днелася. Лес прыціх і хмары расплыліся ў розныя бакі. Лес паціху цягнуў заўсягдашняю глыбокую і дзіўную песню. Атрад спаў, захаваны ляснымі нетрамі і разложыстым логавам. Пераліваўся дзіўны шчэбет ляснога птаства і віднелася над зямлёй.

— Гарбак, — таргануў, прыбегшы, вартавы начальнік за нагу.

— Што?!

— Подем да лесу ідуць трое.

— Далёка яны?

— Не асабліва.

Адзін за адным начальнік і вартавы праз гушчар кінуліся на ўскрай лесу. Дзяжурны па атраду на старожана прыслухаўся. Праз лес яму было відаць, як займаецца золак, ад таго чырванее ўсход. Прайшло колькі хвілін і Гарбак звярнуўся. Відаць было, што ён бег. Спацелы і змораны ён паднімаў атрад. І вось атрад на нагах. Кароткае тлумачэнне і два невялікія ланцужкі, на момант раз'яднаўшыся, зніклі ў гушчары.

А подем, кустамі і латокамі пад штыкамі двух жаўнераў, не спяшаючы, ішоў Тарас Нарум.

А поўначы, калі ён мінаў загуменне нейкага хутара, з-за тока выткнуліся два жаўнеры. Яны запыталіся дзеда, хто ён і адкуль. Паказ-

ваючы на мяшок за плячыма, Тарас сказаў, што ён вандроўнік дудар і, каб упэўніць жаўнераў, пачаў даставаць дуду. Але яны перапынілі яго.

— Ты дарогу да горада ведаеш, стары?—запытаўся адзін.

— Ведаю, чаму не ведаць,—адказаў Тарас і прыгледзеўся.

— Адкуль ідзеш?

— Адтуль...з пад Жодзіна. Калі-б было відней, Тарас напэўне заўважыў-бы, што жаўнеры з радасцю пераглянуліся між сабой.

— Ты павядзеш нас, стары ў Жодзіна,—сказаў адзін.

— Я стары і замарыўся,—азначыў Тарас.

— Ты павядзеш нас, стары, у Жодзіна,—пацвердзіў другі.—І памятай, нашы штыкі вострыя і карабіны набіты.

Тарас павярнуўся і пад штыкамі пашоў паперадзе. Ён мерна ішоў і моўчкі абмяркоўваў план свайго вымушанага зваротку. Спачатку яму здалося, што следам за гэтымі двума жаўнерамі сунецца багата войска. Але калі ён асвойгаўся і завідна агледзеўся навакол, то зразумеў, здагадаўся, што гэтыя двое проста адбіліся ад сваёй часткі і зараз імкнуліся як найхутчэй дагнаць яе.

„А што,—меркаваў стары,—каб гэтых жаўнераў ды ў атрад? Хвастанулі б іх там, а дзве вінтоўкі вельмі спатрэбіліся-б. Ды ад іх можа і пра адступленне толкам даведаліся-б“.

Стары павольна ішоў, перабіраючы адну за адной свае думкі. Занімалася зара і жаўнеры прапанавалі перакусіць. Нарум падумаў і зірнуў на лес.

— Можа лепш у лесе перакусілі-б, там небяспечней,—з клапаціласцю ў голасе азначае Нарум.

А пра сябе думае: „Мы прысязем на ўскраі лесу так, каб вартавы бачыў. І калі Гарбак на месцы, ён напэўне падашле хлапцоў, а не наскочыць ніхто на седзячых, значыць, атрада няма, значыць давядзецца весці паноў ажно да самага Жодзіна.“

— Так, стары мае рацыю, мы будзем снедаць у лесе,—згаджаецца жаўнер.

Малодшы ідзе попач і, трымаючы на плячы вінтоўку, глядзіць на зару, на ўскрай хмурнага неба, ён, здаецца, прыслухоўваецца да ляснога шуму і звонкай песні жаўранкаў і думае аб нечым.

Сталейшы жаўнер глядзеў сабе пад ногі, але часта кідаў погляд то на неабсяжны і шумлівы лес, то на старога Нарума. Спрактыкаваны ў жыцці ён недаверліва ставіўся да лясных нетраў і з такой самай недаверлівасцю пазіраў на старога і невыведанага, як і тыя нетры, Нарума.

Ён верыў і не верыў гэтаму вандроўніку-дудару, а таму, не апускаючы рукі, трымаўся за рамень карабіна. Ён прыйшоў у армію не таму, што сам гэтага хацеў, яму загадалі ісці, а, стаўшы пад карабін, без загаду нельга было і кроку зрабіць. Толькі адно дазвалялася без загаду рабіць: абразаць старым яўрэям тупымі кінжаламі барады і пэйсы, гвалтаваць дзяўчат і маладзіц і забіраць у беднага жыхара вёскі ці горада апошняе з хаты. Але і гэты беззагадны дазвол быў сваеадменным загадам. Нездарма-ж пры кожнай паверцы сержант хваліў таго ці іншага салдата, які адцяпаў некалькі сівых барод. Ён слухаў гэта і, крывячы ўхмылку, часам казаў больш надзейным таварышам.

— З нашага сержанта быў-бы добры ксёндз. Ён вельмі шануе веру і Польшчу, але яшчэ лепш пекных паненак.

Таварышы рагаталі і разыходзіліся. Адзін раз за гэтую кліну ён папаўся на зуб да самога сержанта. Але небяспека была невялікай: давялося два разы пачысціць ножнік. А ўчора паслалі іх двух у флангавы

нагляд, а яны, прыпыніўшыся на хутары, адсталі ад часткі і цяпер нацянькі вымушаны даганяць...

Стары Нарум глядзіць на жаўнераў і левай рукой папраўляе за плячыма дуду. Лес зусім ужо блізка і маладзейшы жаўнер мацае рукою ў кішэні кавалак сала. Вось яны мінулі пры мяжы алешыну і схаваліся ў кустах. Спужалася птушка ды залопала між кустоў. Нарум наастрыву вуха: „Няўжо няма атрада?“—падумаў ён і паказаў на карчаватую хвою.

— Можэ тут і адпачнем.

Прыселі. Старэйшы жаўнер зняў баклажку і дастаў хлеб. Ён адламаў кавалак таварышу і другі меншы падаў старому. Нарум дастаў з торбы некалькі печаных бульбін. Лес паціху шумеў і часам падалі з хвоі леташнія шышкі.

І раптам аднекуль з за кустоў і дрэў выраслі і ланцугом сцялі іх чалавечыя постаці. Гэта было так раптоўна і так нечакана, што маладшы жаўнер ажно здрыгануўся і павольна падняў угору рукі, трымаючы ў адной кавалак хлеба, а ў другой сала. Нарум тым часам зірнуў на другога. Той з перацятым тварам і набітым ротам глядзеў перад сабой; каля боку ляжаў карабін, а з баклажкі, што пала на мох, булькала пра кісшае малако. На небасхіле выплывала вялікае чырвонае сонца і таёмніча шумеў стары бор.

— Ну вось і прышлі,—з ухмылкай сказаў Тарас Нарум.

Алесь Звонак

З ЦЫКЛУ „ПЕСНІ БАЛТЫКІ“

БАЛТЫЙСКАЕ МОРА

Шумяць і бушуюць
Сівыя прасторы
І ветры з бакоў
То адзін, то другі,
Балтыйскае мора,
Балтыйскае мора!
Вялікай радзімы
Маёй берагі!..

Спускаецца вечар
На мачты,
На рэі,
Губляецца ў далях
Істужка зямлі...
Па морскіх прасторах
У дальнія рэйсы
Пад сцягам чырвоным
Плывуць караблі...

Ці сонца іскрыць
Вадзяныя прасторы,
Ці зор мірыяды
Глядзяцца ў глыб,
Балтыйскае мора,
Балтыйскае мора
Шуміць на ўзбярэжжах
Савецкай зямлі!..

Закутыя ў броню
Плывуць на паходзе
І штормы і буры
За імі ўстаюць...
Спакойнасць выходзіць
І мужнасць выходзіць
На верхнюю палубу
З ніжніх кают.

Над роднаю гаванню
Падаюць зоры,
Сівыя туманы
Устаюць на баках...

Балтыйскае мора,
Балтыйскае мора
Вартуе краіны
Вялікі спакой!..

Мо' сёння,
Мо' заўтра
Чыгунныя жорлы
Ізноў заварушаць
Спакой берагоў,
Па морскіх прасторах
Пракоціцца сполах
На сто кілометраў,
На трыста вузлоў...

Не спыняць упэўненасць
Цяжкасць і змора,—
Спакойна і грозна
Плывуць караблі...
Балтыйскае мора,
Балтыйскае мора
Шуміць на ўзбярэжжах
Савецкай зямлі!..

МЁРТВЫ КАРАБЛЬ

(БАЛАДА АБ ЭПРОНЕ)

Ля крутых берагоў дарагое айчыны,
Дзе жывыя у гавані сталі у рад,
Назаўсёды пахованы ў морскай пучыне
Нярухомаю глыбаю мёртвы карабль.

Паўз яго прапаўзаюць маўклівыя крабы
І марская трава ля яго, не шуршыць,
З паламанымі мачтамі мёртвы карабль,
У зялёных глыбінях спакойна ляжыць...

Над яго галавою праходзяць падзеі,
І шумяць над яго галавою гады,
Ды высока над ім чайкі белыя рэюць,
Закранаючы крыллем паверхню вады...

І штодня праплываюць над ім параходы
І апоўнач спяваюць сірэны над ім...
У лазоравы поўдзень і ў час непагоды
Яму сцягца таемныя сны аб адным:

... Падымаецца ноч і над ім і над светам,
За кармой фасфарыстыя хвалі шуршаць;
Падымаецца ноч... І над ёю ракета
Сыпле пырскі святла з залатога каўша.

І тады над спакоем марскога прыбою
Ноч ірве напалам батарэйны агонь,
Над яго галавою ірвуцца набоі
І сівое прадонне глытае яго...

І магутнага цела жалезная глыба
 Асядае на дно у халодны пясок...
 І сачыцца вада нявымернае глыбі
 У прабіты набоем сталёвы вісок...

Час праходзіць пакрыты вялікаю славай
 Па гарах, па далінах, па мору й вямлі.
 Над савецкаю Балтыкай штормы гуляюць,
 На ўсход і на захад плывуць караблі...

І тады надыходзіць такая гадзіна:
 Ён збірае адважных, таварыш Крылоў,
 Бо яшчэ і яшчэ патрабуе радзіма
 Для вялікіх паходаў жывых караблёў.

І тады сярод цемры ў любую пагоду
 Разрываюць пражэктары ноч напалам...
 Па марскому прастору плывуць параходы
 На магілу затопленага карабля...

У вачастых скафандрах з'яўляюцца людзі,
 Якар лапай жалезнай хапае нясок.
 Ён са дна падымае магутныя грудзі
 І вада не сачыцца ў прабіты вісок...

І аб гэтым на бераг даносіцца радасць
 Па бяскрайніх абшарах марской сінявы:
 На паверхню ўздываецца мёртвы карабль
 І становіцца радасна ў шэраг жывых...

СТАТНАРНЕ

(ПЕСНЯ)

На праспекце на Ліцейным
 Каля самага маста
 Уперагонкі беглі цені...
 Мой міленькі йшоў ды стаў.

Каля самага маста
 Супыніўся мой міленькі...
 Цераз мост лягла вярста,
 Людзі ходзяць памаленьку...

* * *

Я ішла ад малай Охты
 Праз Ліцейны ў Летні сад...
 Як-жа так, няўжо не мог ты
 Абярнуцца раз назад?..

Абярніся раз назад,
 Ды махні сваёй рукою,
 Пагуляем пойдзем ў сад
 Над Фантанкаю ракою!..

Ля маста яго матроска,
Пад мастом чаўны плывуць...
Любы курыць папяроску
І кідае у Няву.

Паглядае на Няву,
Па Няве бягуць маторкі...
Абыякава яму,
Што мне солана і горка.

* * *

Пачакай-жа, мой нягодны,—
У другі раз вечарком
Я надзену джэмпер модны
Ды з блакітным каўнярком...

Так, з блакітным каўнярком,
З глянцаваным паяском...
Пагуляй тады з другою
Над Фантанкаю ракою!..

* * *

Я ішла ад Малай Охты,
Не дайшла у Летні сад.
Мне было не так і лёгка
Павярнуць хаду назад...

Павярнула—ну дык што-ж?
Дзе-ж такога адшукаць:
Мой матросік—чорны клёш—
Ад поўдня мяне чакаў!..

ДНЯМІ АСЕННІМІ

(Апавяданне)

Густая цемель асенняй начы недалужна плешча па маленькіх вакенцах ханцовае хацінкі і шкло ваконнае ад тых капель дажджавых нагадвае тварык зарумзанага дзіцяці. Спакваля паўзуць уніз восенскія слёзы брудныя такія, няпрыветна-сцюдзёныя. Скугатыя ноч утаропіла зрэшкі чорных падслепаватых вачэй у асветленую смалякамі хацінку.

За сталом сядзяць на картках малыя дзеці ў даўгіх—аж па самыя ляты—зрэбных кашулях, а насупроць іх, на ўслоне маці трымае на руках самага меншага.

Дзеці хапаюць з міскі гарачую бульбу і, апякаючыся, пхаюць яе ў рот. А вочкі—маленькія рухлявыя зайчаняткі—гараць галодным анім...

— Мамка... хлебка каб крышку...—кывіцца адно малое і пачынае хліпаць.

— Малацка хачу...—безнадзейна падае голас другое...

Жанчына перакідае ў руках неаблупленую яшчэ бульбіну, каб крыху астудзіць яе, і, стрымліваючы слёзы, суцяшае малых.

— Чаго вы, саколікі мае? Супакойцеся. Хай от кароўку купім.. А сама-ж добра знае: доўга—што ведае колькі?—трэба чакаць кароўкі тае...

— А нашу „Вішню“ ваўкі з'елі?—з трывогай пытае старэйшы хлопчык Васілёк і дапытліва глядзіць на матулю.

— Не ваўкі, дзіцятка, а паны...

— Мама... а паны—ваўкі?..

— Горшыя яшчэ... Яны і татку вашага без пары ў магіду загналі... Васілёк трэ вочы кулачком. Гэта не слёзы ў яго, гэта там, на коміну, карчы мусіць ярчэй разгарэліся і бліскае святло закалола неяк... Ці парушынка якая ўляцела... Але дзе бачылі, плакаць каб... Ад дробязі ўсякай... А татка... Добры ён быў такі... На рукі возьме, аж пад самую столь падкіне, рукой шурпатай пагладзіць. Па галоўцы.

— Раскажы пра татку...

— Пасля хіба...

— Не, ты цяпер, мамка... Ты забываеш, калі пасля...

Ды от перабіў якраз іцка. Ускочыў узнерваваны і такі радасны. Усмешка іскрыцца на вуснах хланцоўскіх. Добрая ўсмешка, светлая. Такое няма у бацькі яго, у Абрама старога, сівым мохам паросшага; той сядзіць на табурэціку скурзяным ды пастукае малатком: толькі раз махне і сядзіць у падэшве бярозавы тонкі цвічок. І падэшва прыліпае да скуратоў канём не адарвеш. Скураты пусцяць, а цвікі каб—ніколі.

Спецыяльнасць... Так казаў — Васілёк чуў — сам стараста, выхваляючыся некаму сваімі ботамі.

— Сілкуецца?

— Да от-жа... як табе сказаць... Хоць з большага перакусіць. Пазычыла пазаўчора ў Антося бульбы кошык. На адработак... То от і з'елі...

— У многіх так... Пухнуць людзі з голаду...

— Не кажы, ведаю. Хто яго ведае, як быць... На далей як... Далёка-ж яшчэ лецейка тое. Зіма ўперадзе. Галодная, халодная. Аж думаць страшна...

Абмяняўшыся некалькімі скупымі славамі, Іцка сказаў шэптам Вольцы, каб „лайдакі“ малыя не падслухалі часам:

— Сходку збіраем... у лазні. Прыходзь. З гораду адзін там... Ад партыі.

Ускорасці пасля адыходу Іцкі, Волька ўсцягнула даўгі парыжэлы ад старасці халат і, асцярожна скрыпнуўшы дзвярыма сянец, неахвотна ступіла ў хлюпатлівую вераснёўскую ноч. Зверху сыпалася драбнюткая сцюдзёная імжака, запаўняючы пустэльную вуліцу вострым смуткам восені...

Дашоўшы да куста калючага ядлоўца, жанчына на хвілінку спынілася, прыслухалася. Штосці нібы плюхнула... Там—ззаду... За чорнай плямай кустоў...

І ўжо мучыла, спакою не давала глухое падаэрэнне:

— Мо' асаднік Бжэзоўскі? Мо' кулак Антось крадзецца па гарачых слядах?

... Цішыня... Толькі сваволіць вецер-назола, у кустах забаўляецца нечага... Вольку працінаюць халодныя дрыжкі. Яна апошні раз азіраецца на патухаючыя квадраты акон і з глеістае дарогі накіроўваецца ў бок, да гарбатае бабулькі-лазні.

Пераступіўшы нізкі трухлявы парог, жанчына акунаецца ў цёплую прытульнасць. Мяккую лагодную. І як добра тут, у будынку, калі за сцяною выхурыць сцюжа!

У густых воблаках сінявага самасейкавага дыму калышыцца ціхая гудлівая гутарка. Сяляне парасядаліся на круглых знарок паўцяганных бярэнях. Разважаюць... Абмяркоўваюць. Спакойна, дзелавіта. Больш маўчаць. Зацягваюцца ёлкім гаркавым дымам.

— ... і якое толькі трасцы не выдумаюць на галаву нашу на мужыцкую?.. — абураўся кіраўнік падпольнай арганізацыі Мікалай Кузміч, нібы хочучы выкласці рабочаму, таварышу Івану Гарадоцкаму, усё набалеўшае, накіпеўшае на сэрцы. — Камасацыя, шарваркі, падаткі... А для каго яно ўсё?..

— Усселі пан з кулаком і дыхнуць вольна не даюць...

— Ат... што казаць... Паперці-б гадаўё тое, каб і духу не засталася... Ад іх, паганых...

Узапёршыся на нізкую пячурку, у цёмным прадонні якой квола дыміўся чыйсці недакурак, Іван Гарадоцкі пачаў спешна кідаць словы ў раптоўна нахлынуўшую цішу.

Гаварыў... Проста. Зразумела. Шчыра. Хіба нельга пазнаць шчырых слоў?

Волька ўважліва слухала. У галаве гучна эвінелі абрыўкі ягонаў гаворкі:

— Надыйдзе час... выступаць... Сумесна... Пад кіраўніцтвам...

Гарадоцкі сеяў у сэрцы гэтай жанчыны плённыя зерні пазнання жыццёвае праўды, развейваючы цёмныя эдані непаразуменняў, што ахутвалі яе свядомасць. Выныралі напавярх калісці нясмела зароджаныя імкненні. Волька асэнсоўвала невядомы дагэтуль складаны механізм

барацьбы класаў і ў яе ўяўленні велічна паўставала ясназорнае нешта... заклікаючае...

— Нельга сядзець склаўшы рукі... Сама сабою перамога не прыйдзе.. Яе трэба здабываць нам самім... У змаганні... У агні... У крыві...

Унутры жанчыны нібы полымя шугала. Яе твар засцілаўся гарачай маладою чырванню, а трапяткое сэрца ледзь грудзей не разносіла.. Паланіла яе ўзнёслая радасць. І як скончыў Гарадоцкі, яна напрасіла слова. Неяк дзіўна і незвычайна палыхалі іскрыстыя вочы чорным пякучым праменнем.

— Правільна сказаў таварыш... У нас заб'раюць апошніяе... Нас рабуюць сярод белага дня, а мы...

Ей цяжка было гаварыць. Яна хвалявалася, бо першы раз выступала перад такою масаю, але ў яе было многа агню, запалу, шчырасці. І сілы. Новай... народжанай...

— У нашага брата хіба толькі прарвецца слова праклёну... Няма таго, каб разам от, гуртам... А трэба-ж гэтак.

Усім сходам вынеслі тады пастанову згрупаваць сялян ваколічных вёсак для масавай няздачы падаткаў. І ўсе працяліся гэтым цвёрдым рашэннем.

Дамой вярталася Волька з прыўзнятым настроем.

— Пакажам мы ім,—казаў Іцка, ідучы побач з Волькай—абсякуцца і рады..

Апавяшчалі поўнач пеўні рыплівымі гарластымі крыкамі ды глухім лапаценнем крыл.

З нябачнага неба цярусілася тая-ж асенняя імжака..

* * *

Неласкавае і халоднае ранішняе сонца хуталася ў калматыя аўчыны хмар, што стадамі цяжка сунуліся па смутнай сіняве, спяшаючыся адплыць у шэрую невядомасць...

Збіраліся ехаць на поле сяляне. Ладзілі калёсы, выцягвалі пастромкі і каромыслы на прыгуменне. Аглядалі старыя ламакі-плугі заржавелыя, каб пайсці рыхліць чорствыя грудзі зямлі. Балазе абсохла яна, атужэла.

Ужо рэдка з якога коміна віліся брудныя скруткі дыму, як нечакана-трывожная вестка спалоханай ластаўкай абляцела ўсю вёску:

— Прыехаў валасны секвестратар!

І тыя, што рыхтаваліся ў поле, кінулі мазаць калёсы, паклалі зброю на месца і пайшлі з нервовай дрыготкай ўнутры... На вуліцу. Ішлі, цяжка соўваючы ў пякуча-халодную гразь ногі—каравыя, чорныя, шарбухаватыя.

— Хай будзе, што будзе, але—не даць!

Набліжаўся крытычны момант...

... На ўскраі вёскі нізка прыхілілася да зямлі гарбатае тулава Вольчынай хацінкі, паўз якую бегла дарога ў далёкую воласць—праз палеткі, лясы і балоты.

Прадбачылася, што секвестратар першым чынам наведзе Вольку, а таму от і „кашу заварваць“, як жартаваў тады на сходзе Мікалай Кузміч, павінна была яна—вясковая ўдава.

— Ды глядзі, не зблытала каб... Не прамазала...

— Дзе бачыў! Сказана—зроблена.

Сказала так і задумалася. Спахмурнела чагосці... Гэтак вось хмурыцца блакіт неба... Перад дажджом-навальніцай. Як павісне спакой трывожны, старошкі...

Усплылі дні, поўныя балючай роспачы.. Волька іх добра памятае... Нібы ўчора тое было...

Прышоў быў Васіль з Луцкае турмы. Узрадвалася. Дзіва-ж то: тры гады не бачыліся. Гаворкі аднае колькі было...

Ды занямог нешта Васіль. У пасцель залёг. Вянуць пачаў, сохнуць. І што дзень міне, то горш. Не да папраўкі ішло, не да лепшага...

Пачынала расцвітаць маладзіца-вясна і цёплым дыханнем сваім будзіла надзеі вялікія ў людзях. Але хіба знаходзіць свой адбітак пышнасць прыроды ў душы чалавека, калі ў таго поўна смутку, чорнае пустэчы...

За вакном бязрупатна чылікалі вераб'і, а ў паўзмрочным чатырохкутніку, на ложку ляжаў Васіль. Пры смерці ўжо... Упаўшыя ссохлыя грудзі ўздымаліся то часта, парывіста, то павольна, ледзь прыметна...

— Жыві, — цяжка дыхаючы, казаў Вольцы. — Дзяцей глядзі.. і сябе...

Глыбокі сухі кашаль з гнойным харкавіннем рваў на кавалкі словы, прымушаючы хворага змаўкаць, але той збіраў апошнія сілы і гаварыў далей:

— Ах, Воля, Воля... Грудзі гараць... Разрываюцца... Чаго ты плачаш?.. Дзяцей не палохай... Ты заменіш мяне...

Глыбока расчуленая паклялася тады Волька жыццё аддаць на барацьбу з душагубамі...

І ці адных яе, Вольчыных?.. Колькі бяздомных сірат з жабрачымі торбамі блукае па краіне?..

... Галушкаю ўкаціўся эlegantны секвестратар. Для прыліку кінуў сухое прывітанне, і не марудзячы, прыступіў да справы:

— Вам належыць...

— Пачакайце, пане... — перабіла Волька рухавага чыноўніка. — А скультах грошай, скажыце, вызычыць? Выкалунаць адкуль? У мяне нават бульбіны беднай няма, не то што грошай...

— Дзяржава павінна спагнаць законна належачае...

— З нас, з гаротнікаў? А Антосю ўнё яшчэ з казіны даюць... У яго і сваіх па горла. Дзяржава!..

Аднак чыноўніку некалі было размаўляць. Яго чакаў край непачатай работы грабежніка і, спасылаючыся на жалезныя законы, ён склаў пратакол, і піхнуў Вольцы, каб падпісала.

— Я сама горш за жабрачку якую... Рабіце што хочаце, але нічога не дам!

Секвестратар спянталычыўся. Вочы—вялікія, чырвоныя, як ракі вараныя—ледзь на лоб не вылазілі. Чорнае шчацінне брывей на пераноссе ссунулася, настырбучылася... Як у вяпруска таго раззлаванага.

— Хамы! Вы вечна агрызаецеся, бурчыце! Вас трэба вучыць, як павяжаць Жэч Паспаліту! — прашыпеў праз зубы і ўладарна памкнуўся забіраць падушкі.

— Вон з хаты!.. Каб і нага твая не смярдзела тут! — узгарэлася Волька і вырвала падушку. — Вон, кажу!..

— Цо?.. Цо таке?.. Бунтаваць?! — наліўся крывёю дэфензіўшчык. Дзе дзявалася фальшывая лагоднасць.

Моцным ударам нагана адкінуў Вольку, загроб на бярэмя падушкі і пацягнуў іх на падводу, што стаяла на вуліцы. За ім услед выскачыла жанчына, расхрыстаная, узнерваваная...

— Ратуйце!..

На вуліцы стаяў анямеўшы ў напружаным чаканні натоўп. Маўклівы, грозны.

І калі пачуўся голасны крык, тады лопнула спружына цягнення...

— Бі, гада!

— Гані яго — сабаку аблупленага!..

— ... зладзюгу паганага!

— Даволі! Нацярпеліся!

Наперад неўзаметку праціснуўся збялелы стараста Антось. Замахаў рукамі, нібы вятрак той крыллямі. Засіпеў гадзюкай падкалоднай:

— Мужчыні!.. Браточкі!.. Проді ўласці!..

— Ідзі да д'ябла з уласцю сваёй!

— Запеў!.. Як поп на клірасе...

— Бі сволач!!!

Градам ляцелі з натоўпа цяжкія вострыя каменні, камякі гразі — халоднай, ліпкай. Хтосці пляснуў у самы твар секвестратару рэдкай гразёю і той, недалужна растапырыўшы рукі, пад узнёсла-трыумфальны рогат, паціснуўся да падводы.

— Браточкі!.. — праляптаў пан „староста“. У яго голасе ўжо выразна загучэлі ноткі фальшывай ліслівасці.

— Даўно „браточкамі“ сталі? — востра ўкалоў нехта з грамады. — Яшчэ ўчора вывеў з хлява апошнюю кароўчыну, а сёння зяпу разяўляеш: брато-о-очки!.. Падлізнік панскі!

— ... Небось насмакталіся крыві нашае!

Над натоўпам пагрозна ўздымаліся спрацаваныя мускулістыя рукі, сціснутыя кулакі...

Падстрэленым сабакам ускочыў на воз секвестратар, злосна сцёбнуў порсткага каня і, не азіраючыся, паляцеў да воласці.

— Дарэмна такі не ўзяў паліцыянтаў... Забіць маглі... Добра, што жывым вылузаўся.

... Праз гадзіну абветраныя тэлеграфныя драты разносілі трывогу: крыклівую, не спадзяваную...

* * *

Дзесці над зямлёй цвітуць зоры ў сінім небе. Сіратлівы месяц брыдзе по начы ў вышыні. І марудліва ўзіраецца на зямлю, на ўзбунтаваныя вёскі.. На чырвоныя заравы пажараў, што ўсё часцей і часцей рвуць на шмаццё чорную навалу жыццёвай цемры...

А тут...

Скупа асветленае закапцелае лямпай сутарэнне. Душнае паветра з рэзкім пахам гнілля атручвае лёгкія. Нібы ў нейкім вычварным танцы кружыцца галава... Баліць. На двор толькі выйдзеш — і ўваччу мярэжыстасць.

Засумавалі некаторыя бунтары. Зжахнуліся, глянуўшы ў твар здэкам тым крывавым.

Прынеслі ўчора Андрэя Селівончыка ў крывяных ацёках.

Цела, размалёванае цёмна-сінімі рубцамі-пісягамі, распухла, загнаіла-я.

— А браточкі мае!.. Вот счарнілі чалавека... Майстры... — і ў голасе чуўся боль чалавечы, адчай і туга. І яшчэ — нянавісць вострая, як нож.

Андрэя цяжка было пазнаць. Жоўтая як воск, скура абвісла на твары. Глыбака запалі бясколерныя вочы і пад імі з'явіліся чорныя пухліны.

Андрэй не стагнаў. Увесь боль яго знікаў недзе за мяжою свядомасці. Толькі часам, схамянуўшыся, ён бедаваў па жонцы, па дзецях, што засталася ў вёсцы.

— Адны там... Хто пасее?.. — га?.. З голаду паўміраюць... Эх, ты доля наша!.. Мужычая.

— Нічога, Андрэйка!.. судзяшае Волька старога. Асталіся-ж у вёсцы каторыя.. Ну, нашыя. Кінь ты так аб сваіх. Перакідаюцца неяк...

А потым шматзначна:

— Будзе радасць, свабода будзе!

— Не прычакацца мусіць таго...

Прычакаеш, дзядзька,—умешваецца ў гаворку малады хлапец.—
Толькі ў муках нараджаецца шчасце.

— Не магу я.. Скрабе за сэрца... А скуль-жа ты будзеш, хлопча? —
зацікавіўся Андрэй.

— З Лодзі, з фабрыкі.

— Як-жа яны цябе сюды?..

— Хіба доўга ўмеючы? У іх—мігам. І шыта-крыта. Бадзяўся я пэ-
рэсках. Працы шукаў. Дык яны от... Прызнавайся, кажуць, ты савецкі
шпik? Не адкараскаешся, як прычэпляцца чаго.

... На допыт выклікаюць па некалькі разоў на дзень.

— Уласовіч Волька!

Трэба было ўставаць і ісці на здзекі. На нечалавечыя катаванні...

— Прэндзэй, прэндзэй!—злугуецца жандар і падганяе прыкладам.

Суровы начальнік „Пастарунку Калкоўскага“ кожны разробіць мета-
дычны ўступ з даволі значнаю дозаю далікатнасці.

І, зусім не выбіраючы зручнага моманта, накідаецца раптам:

— Хто кіраўнік?

Прыплюшчаныя хітрыя вочы ўпіваюцца ў Вольчыну постаць, бес-
саромна абмацваюць з ног да галавы. Працінаюць наскрозь вострым
холадам.

Жанчыне хочацца сказаць нешта грубае, абразлівае, каб сцерці
з тлустага твару заслону фальшы.

Але замест гэтага зрываецца лаканічнае:

— Не ведаю.

Начальнік ляніва выпускае з роту тонкім струменчыкам ватавы дым
папяросы...

— Гм... Вы яшчэ зусім маладая. Вы, відаць, забыліся пра сваіх дзя-
цей? Яны загінуць, калі вы аб іх не патурбуецеся.

— Пан начальнік! У вас такія прыгожыя слоўцы... але за імі хаваецца
дзікі звер... Той звер, што губіць гаротных... і дзяцей маіх... Сірат...

— Дзіўна!.. Я першы раз сустракаю такую бязглуздную жанчыну.
Але вы ўсё-ж павінны сказаць.

Глухое маўчанне... Напятае, гнятучае...

— Няўжо вас не кліча воля сонца?

— Дарэмна турбуецеся, пане!

— А-а-а... так?!. Я прымушу адказваць! — пераступіўшы мяжу роўна-
вагі, крыкнуў дыфензыўшчык. Сарваўся з месца і нервова закрочыў
па пакой.

— Псякрэв, большавічка!.. Мёртваю загаворыш...

Па яго загаду два здаравенныя жандары, груба схапіўшы безаба-
ронную жанчыну, уштурхнулі яе ў сумежны пакой і ў момант прывязалі
ніцма да кастравых дошчак.

Двадзесце!—як праз сон пачула жанчына грозны загад і ў тую-ж
хвіліну, з лёгкім посвістам расцяўшы паветра, узвіўся бізун, апаліў,
гадзюкай уеўся ў цела. Па спіне пацякло штосці вільготнае, цёплае...

Спачатку востра-пякучы боль рваў на кавалкі цела, спачатку жан-
чына, хваравіта крыўляючы твар, да крыві кусала губы... А потым
перад самым тварам закружыліся, затрымцелі лёгкае каляровыя кру-
жочки—меншыя, большыя, зыбучыя. Перад вачыма расцілаліся пухкія
малачавыя туманы веснавых паплавоў... Тонка звінелі, рассыпаліся ты-
сячы драбнюткіх аскепкаў патрушчанага шкла... Бяздонная зяпа нябыцця
паглынала апошнія проблскі свядомасці.

... Сярод ночы, калі партыя арыштаваных была пераведзена ў турму—нечакана ўскочыў з ліхтаром наглядчык і крыкнуў:

— Адаць Янскі!

Той, каго клікалі—малады лодзінскі тэкстыльшчык—павольна ўзняўся. востра глянуў на цмяны ліхтар у руцэ наглядчыка і паспешна паціснуў усім рукі...

І яшчэ ўпоўголаса прашантаў:

— Бывайце... Мяне, відаць, у расход...

Андрэй туга сціснуў вусны; на выцвілых вачах выступіла бліскучая муць. І калі забразгаў ключ у дзвярах, сказаў:

— Эх, гады!.. Такого чалавека!?! Самы цвет!

* * *

А гэтым часам у далёкай глухой вёсцы—адсюль за сотні кілометраў—руплівы Іцка праводзіў нечарговае паседжанне бюро комсамольскай ячэйкі.

А як заірдзеўся ўсход тае начы чырванню макавай, як запаліўся небакрай дзівосным агнём світаньня, там за горадам—у полі, у рэдкім змроку суха трэснуў абрывісты залп карабінаў. І жандары паспешна засыпалі вільготным пяском яшчэ глуха стогнучыя ў прадсмяротнай агоніі жывыя целы, нібы баючыся, што смяротнікі гатовы паўстаць з глухое, чорнае ямы...

* * *

Вакенца заплечена тоўстымі прэнтамі жалезных крат. Праз металічныя квадрацікі толькі часам урываецца праменьне асенняга сонца.

... Халодная цэмантовая падлога вярнула жанчыне свядомасць, развешаўшы жудасныя кашмары. Прахапіўшыся, яна ўзаперлася локцямі на брудныя шматкі пасцелі.

Падымацца не хацелася. Усё цела ныла густым болем.

Змучаны твар жанчыны раптам прасвятлеў. Яна дрыжачаю рукою асцярожна выцягнула з рызманоў пасцелі скамечаную паперку і ўжо мо' дзесяты раз перачытвала напісанае дробнымі літарамі. То быў ліст з волі.

„Волька! Не сумуй! І другім скажы, не падаюць хай духам. За вас працуем мы. Расце наш партызанскі атрад—сын бунтарскай Белавежы. Учора вызвалілі арыштаваных, зняўшы па дарозе канвой. Часта бываю ў гарадскім падпольным камітэце.

Дык не сумуйце, любыя таварышы! Мы помнім, добра помнім свае абавязкі!

Нач. партызанскага атрада Іцка“.

Які маленькі кавалачак паперы, а колькі радасці... жыцця!

І ў стукатлівым сэрцы жанчыны ярчэй распалялася прагнасць да змагання.

Турма вучыць любіць і ненавідзець... Добра сказаў нехта. Праўдзіва.

Жанчына закрыла твар рукамі і глыбока ўздыхнула:

— Хутчэй бы туды .. Да іх. І—за зброю!

Алесь Кучар

ПРА МАЛАДУЮ ЛІТАРАТУРУ І МАЛАДЫХ ПІСЬМЕННІКАЎ

Гэтая тэма адразу патрабуе азначэння, што такое маладая літаратура, малады пісьменнік і ці павінны мы вылучыць гэтых пісьменнікаў у асобную групу і ставіць самастойныя задачы па рабоце з імі. Ці не правільней будзе творчасць маладых пісьменнікаў разглядаць у агульнай плыні ўсяго літаратурнага развіцця?

Маладых пісьменнікаў і маладую літаратуру мы вылучаем у асобнае кола і самастойна вядзем работу сярод іх таму, што гэтыя пісьменнікі, якія не аформілі свайго творчага майстэрства, не набылі яшчэ так патрэбнага пісьменніку вялікага запаса культуры, ведаў і таму патрабуюць творчай дапамогі і ўвагі.

Малады пісьменнік—гэта яшчэ канчаткова не аформлены творчы арганізм. Таму іменна мы і называем яго маладым пісьменнікам, што ўся асноўная работа па набыццю высокай пісьменніцкай кваліфікацыі ў яго яшчэ наперадзе.

Сакратар ЦК ВЛКСМ тав. Косарэў у сваім бліскучым выступленні „Пра маладога пісьменніка ў савецкай літаратуры“ так азначае задачы, якія стаяць у справе выхавання моладзі ў літаратуры:

„Малады пісьменнік,—гаворыць тав. Косарэў,—гэта яшчэ не склаўшыся творчы арганізм і таму ён патрабуе да сябе падыходу іншага чым да сталага майстра. Вось чаму мы вылучаем маладога пісьменніка ў асобнае кола творчых работнікаў, спрабуем весці сярод іх асобную работу. У гэтым ёсць настойлівая патрэба. Як кветка, што расквітае, патрабуе асобнага догляду, своєчасовага палівання, праменняў сонца, так і наш малады пісьменнік патрабуе да сябе чулага, уважлівага падыходу і клопату пра яго творчы рост, патрабуе дапамогі і парады. Гэта патрэба вынікае з таго, што маладыя пісьменнікі маюць вялікае жаданне стаць моцнымі майстрамі, вялікімі мастакамі слова“.

Такім чынам азначэнне тав. Косарэва не замыкае гэтую катэгорыю пісьменнікаў у асобную касту, не звязаную, не падпарадкаваную агульным законам развіцця савецкай літаратуры. Наадварот, фронт маладой савецкай літаратуры кроўна звязан з усімі задачамі, якія стаяць перад усёй савецкай літаратурай, і неаддзялім ад іх. Адзінае адрозненне маладога пісьменніка выяўляецца не ў нейкай „рознасці светапоглядаў“, не ў „асаблівай маладзёжнай ідэалогіі“; адрозненне і спецыфічнасць яго ў тым, што гэта яшчэ не аформлены майстар літаратуры, які мае перад сабою задачу вялікай упартай творчай работы, інтэнсіўнага творчага росту.

Тое, што перад маладым пісьменнікам стаяць вялікія творчыя задачы, няўхільна дыктуе ім усямерна развіваць творчую самакрытыку ў сваіх радах, павышаць свой агульны культурна-дзейны ўзровень і ўзровень свайго майстэрства.

Тое, што гэтая катэгорыя з'яўляецца маладымі пісьменнікамі і ў літаральным сэнсе слова, ніяк аднак не можна апраўдаць слабасці творчага росту таго ці іншага маладога пісьменніка.

Наадварот, партыя і левінскі комсамол патрабуюць ад яго інтэнсіўнага падвышэння майстэрства сваёй творчасці, быць перадавым, ініцыятарам змагання за якасць творчасці на літаратурным фронце так, як моладзь і комсамол з'яўляюцца змагарамі за якасць на ўсіх франтах сацыялістычнага будаўніцтва. А праблема якасці з'яўляецца для нас праблемай, якая стаіць перад усёй краінай. З гэтага пункту гледжання зусім зразумела, што малады пісьменнік маладосцю сваёй не павінен апраўдваць дрэнную якасць сваёй творчасці.

„Ні ў якім разе,—гаворыць тав. Косарэў,—нельга апраўдваць маладосцю сваю творчую слабасць, свой марудны творчы рост. Маладосць не загана, а прыёмнае адчуванне. Прыкрываюцца маладосцю, іграць на гэтым нікому не раім. Гэта шкодна для развіцця і росту маладога пісьменніка“.

Вось чаму перад імі стаяць велізарныя задачы ўсебаковага вывучэння жыцця ў мінулым, у сучасным і нават такім, якім яно будзе ў будучыні.

„Імкненне да літаратурнай працы,—піша Алексей Максімавіч Горкі,—ёсць у аснове сваёй сапраўднае і здаровае. Імкненне чалавечай адзінак да злучэння з людскою масай, праз адлюстроўванне, выяўлення словам невычарпальнай рознастайнасці з'яў, унутранага і вонкавага жыцця людзей. Для таго, каб адлюстраваць гэтыя з'явы ясна, пуката, пераканаўча трэба ўсебаковае і глыбокае веданне жыцця ў мінулым, веданне бягучай рэчаіснасці, якая творыцца людзьмі, і веданне мовы, велізарны запас слоў, якім фармуецца нагляданне ўражанняў, пачуццяў, думак.“

Справа нашай маладой літаратуры,—заканчвае Алексей Максімавіч,—цяжкая складаная справа“.

Алексей Максімавіч Горкі прад'яўляе высокія патрабаванні маладому пісьменніку: усебаковае вывучэнне жыцця, назіранне за жыццём, тэхніка літаратурнага майстэрства, якой ён павінен дасканала аўладаць. У гэтай-жа сувязі стаяць задачы пашырэння кола тэм і праблем, што стаяць перад нашай маладой літаратурай.

Ці павінен малады пісьменнік абмяжоўвацца маладзёжнымі тэмамі, ці павінен ён пісаць выключна пра моладзь? Ці павінен ён сапраўды, як гэта некаторыя думаюць, выпрацаваць спецыяльны маладзёжны стыль, стыль „задзёрысты“, псеўдааптымістычны, дзе аўтар з старонкі на старонку разам са сваім героем пераходзіць з „бадзёрым рогатам“. А якраз так сабе уяўляюць задачы, якія стаяць перад намі, некаторыя таварышы. Гэта ў корні ілжывае і ўродлівае ўяўленне пра задачы маладых пісьменнікаў.

Перад маладым пісьменнікам стаіць задача пашырэння кола тэматыкі. Не толькі пра моладзь, і зусім не абавязкова пра моладзь, павінен пісаць малады пісьменнік. Філасофскае асэнсаванне праблем мінулага, будучага, барацьбы і змагання пролетарыята за сацыялістычную рэвалюцыю, радасць і гора, любоў і ненавісць, дружба і смерць, гераізм змагання ў грамадзянскую вайну, псіхалогія мас, месца інтэлігенцыі

у нашым будаўніцтве — усё гэта тэмы маладой савецкай літаратуры. Як састаўная частка, у кола гэтых тэм уваходзіць і наша шчаслівае і ні з чым не параўнальнае юнацтва, якое квітнее пад крылом нашай вялікай большавіцкай партыі. І тав. Косарэў — кіраўнік моладзі і ленінскага комсамола Савецкага Саюза — патрабаваў, каб маладыя пісьменнікі пашырылі кола сваёй тэматыкі.

Пытанне пра выхад маладой літаратуры за рамкі маладзёжнай тэматыкі з'яўляецца незвычайна актуальным і для маладых пісьменнікаў БССР.

Сапраўды большая частка нашых маладых пісьменнікаў афармляе якраз тое, што іх акружае: іх родны калгас, завод, на якім яны працуюць ці працавалі, тых людзей, якіх яны бачылі і сустракалі, блізка былі з імі знаёмы, прычым апісваюць гэтых людзей слепа, трымаючыся так званай уяўнай праўдзівасці. У выніку атрымліваецца шэры, нудны, шаблонны вобраз, паўтораны сотні разоў.

А якім своечасовым з'яўляецца заклік тав. Косарэва не спрашчаць сюжэт. Пытанне пра сюжэтную літаратуру з'яўляецца найактуальнейшым пытаннем маладой нашай літаратуры ды і ўсёй нашай савецкай літаратуры.

Бессюжэтнасць у нашай літаратуры знікае разам са знікненнем пасівізма, бяздзейнасці, абломаўскага раўнадушша ў нашай краіне. Бессюжэтнасць беларускай савецкай літаратуры з'явілася выражэннем якраз народніцкай „сентыментальнай абыякавасці“ да рэчаіснасці, незацікаўленасці думамі, настроямі і справамі эпохі.

У простае сувязі з сюжэтнасцю твораў стаіць пытанне пра арыгінальнасць, скульптурна-пластычную яркасць вобраза чалавека ў мастацкім творы. Зразумела, што вобраз чалавека ў мастацкім творы павінен быць паказан да ілюзорнасці жыва, ярка, гэта даецца толькі ў партай і крапатлівай работай.

Алексей Талстой у дакладзе на з'ездзе пісьменнікаў гаварыў, што калі ён стварае драматургічны вобраз, дык гэты вобраз ілюзорна, ярка, бадай як жывы, стаіць перад яго вачыма. „Вось уваходзіць дзейная асоба, вось яна ўздымае руку“. Ён адчувае адценні яе голаса, прычым гэты скульптурна-яркі пластычны вобраз павінен мець сацыяльны характар вобраза-тыпа.

Алексей Максімавіч піша:

„Мы лічым талентлівымі літаратараў, якія добра ўладаюць прыёмамі наглядання, параўнання, падбору найбольш характэрных класавых асаблівасцей і ўключэння гэтых асаблівасцей у адну асобу: так ствараецца літаратурны вобраз сацыяльнага тыпу Работа літаратара, мусіць, цяжэй за работу вучонага спецыяліста, напрыклад зоолага. Работнік навукі, вывучаючы барана, не мае патрэбы ўяўляць самога сябе бараном, але літаратар, хоць ён і шчодрый, а мусіць уяўляць сябе скнарам, хоць ён і не карыслівы, а мусіць адчуваць сябе хціўцом, хоць ён і слабавольны, а мусіць упэўніваюча паказаць чалавека моцнай волі. Якраз сілай добра развітага ўяўлення талентлівы літаратар дасягае часцяком такога эфекту, што герой, паказаны ім, з'яўляецца перад чытачом непараўнальна больш значным, яркім псіхалагічна-гарманічным і суцэльным, чым сам майстар, які яго стварыў“.

Гэта вытрымка вычарпальна характарызуе задачы, якія стаяць перад маладым пісьменнікам у галіне стварэння пластычнага, скульптурна-яркага вобразу, які павінен мець характар шырока абагуленага сацыяльнага тыпа. З самых найдрабнейшых назіранняў, з вывучэння жыцця складаецца гэты шматгранны, багаты пачуццямі, вонкава яркі чалавечы вобраз. І ці не адсюль вынікае заклік тав. Косарава не апісваць герояў

на аднаму рэцэпту, не прыкрываць героя, а праўдзіва яго паказваць. Небяспека шабланізавання вобраза чалавека з'яўляецца асноўнай небяпекай, якая падсцерагае маладых пісьменнікаў у пачатку іх творчай работы.

На дзве такія асноўныя формы шабланізавання сучаснага маладога чалавека і паказвае тав. Косарэў у сваім выступленні. У першым выпадку герой атрымліваецца такі:

„Дзень і ноч працуе, не спіць, не есць, не адпачывае і пры гэтым заўсёды, як ідыёт, смяецца. Мы комсамольцаў ведаем досыць добра, — кажа далей тав. Косарэў. — Не прычэсвайце нас, не прылізвайце нас, у нас вельмі шмат недахопаў. Наш чытач зусім законна не верыць у такога героя, якога, такім чынам, упрыгожвае літаратар“.

Або як ствараецца вобраз героя на вытворчасці:

„Бярэцца завод, пераважна гігант, вышукваецца ўдарнік, пажадана з ордэнам. Твор выглядае такім чынам. Спачатку трохі біяграфія героя, потым некалькі старонак аддаецца ўсхваленню выключных машын, каля якіх працуе ўдарнік, потым ідзе ўсхваленне ўдарнае працы героя... атрымоўваюцца іконапісныя героі, не такія, якія ёсць у нашым жыцці“.

Ці гэта не глыбокая праўда і ці не пасуецца яна толькі да маладых, але і да сталых пісьменнікаў. Якраз шэраецца і аднастайнасць вытворчай і калгаснай аповесці тлумачыцца шабланізаваннем вобразаў людзей, нават стаўкай на сярэдняга чалавека без яркіх рысаў, без цікавых паступкаў, без цікавых рысаў твара, вонкавага выгляду.

Мы моладзь — красачнае, багатае пачуццямі і думкамі племя, мы жывем і вырастаем у новай соцыялістычнай краіне, у краіне масавага гераізма, у краіне, дзе моладзь сапраўды заваёўвае сваю будучыню. Гэта яна, яе перадавы атрад ленінскага комсамола пакрыў сябе неўвядомай славай, пашырыўшы прасторы сусвета ў вышыню стратасферы, пакрыў сябе неўвядомай славай на фронце соцыялістычнага будаўніцтва. Інтымны бок жыцця маладога комсамольца, рабочага, калгасніка, інжынера, інтэлігента значна больш багаты, чым інтымны бок жыцця моладзі капіталістычнай эпохі.

У нас своеасаблівая дружба, своеасаблівае каханне, своеасаблівая ненавісць. Усе старыя чалавечыя пачуцці, вызваліўшыся ад залежнасці старога свету, свету панавання грошай і хлусні набылі іх сапраўдную чалавечую вартасць.

Наша радзіма пад кіраўніцтвам вялікага і мудрага Сталіна атрымала сусветныя гістарычныя перамогі. Мы зараз сусвет здзіўляем, — як сказаў Ілья Эрэбург, — не столькі нашымі машынамі, столькі нашымі людзьмі.

У нас нарадзілася і вырасла выключнае пакаленне людзей равеснікаў Кастрычніка, якія не ведалі паганага мінулага. Яны жывуць багатым і выключна шчаслівым жыццём. І тав. Косарэў разам з Алексеем Максімавічам падкрэсліваюць, што малады пісьменнік „без практычнага назірання, без ведання чалавечай псіхікі, без любоўнага, крапатлівага вывучэння жыцця і людзей, якія робяць гэта жыццё, не можа быць добрым пісьменнікам. Трэба адчуваць гастрэй, жыць змаганнем, умець любіць жыццё і ненавідзець яго дрэнныя бакі, а ў вас, у некаторых, атрымоўваецца — любіць не ўмее і ненавідзець не навучыліся“.

Такім чынам, з нашага азначэння маладога пісьменніка вынікае, што пельга сабе абраць, як „прафесію“ на ўсё жыццё — быць маладым пісьменнікам. Малады пісьменнік няўхільна павінен стаць сталым майстрам мастацкай творчасці, і чым хутчэй ён стане гэтым сталым майстрам, тым лепш для яго. А гэта даецца ўпартай працай над якасцю

сваіх твораў. Няўхільна падвышаць свае паэтычнае майстэрства, вось задача, якая стаіць перад маладым пісьменнікам. І тут яму патрэбна вялікая фантазія, вялікая сіла ўяўлення, вялікі мастацкі талент. Нельга дзесяткамі год „хадзіць у маладых пісьменніках“, як гэта ў нас часамі здараецца. Да таго-ж творчасць нашых маладых пісьменнікаў, паміма якасці, вельмі малая і колькасная.

Успомніце, што віднейшыя нашы класікі, Пушкін, напрыклад, які пражыў такое кароткае жыццё, не аставаўся „маладым“, „пачынаючым“ пісьменнікам, а стварыў геніяльныя творы сусветнай літаратуры. Вазьміце за прыклад геніяльнага мастака рэалізма Бальзака, які за якіх-небудзь дваццаць—дваццаць пяць год напісаў больш за сто такіх выключных раманаў і правёў большую частку жыцця праведніка і пакутніка за сваім пісьмовым сталом, працуючы па восемнаццаць гадзін у суткі. Альбо вось вам прыклад з беларускай літаратуры—Максім Багдановіч, які памёр ва ўзросце дваццаці пяці год, напісаў два велізарныя, высокія па якасці і рознастайныя па форме томы твораў. Нашы маладыя пісьменнікі павінны як мага хутчэй вызначыць свае кола і пэўнае месца ў літаратуры, упартай працай над якасцю яны гэтага дасягнуць.

Маладая літаратура ў савецкай Беларусі налічвае цэлы рад сапраўднаму талантлівых прадстаўнікоў, якія абяцаюць вырасці ў моцных мастакоў. У першую чаргу я павінен назваць Эдуарда Самуйлёнка, Аркадзя Куляшова, Алеся Зарыцкага, Барыса Мікуліча, Сяргея Знаёмага, Аляксандра Шарапава, Міхася Блісцінава і Зяму Піваварава.

Рост маладой літаратуры ў савецкай Беларусі выклікан вялікай увагай камуністычнай партыі, ленінскага комсамола да нашай маладой літаратуры, выхаваннем яе ў духу марксізма і вернасці ідэалам партыі, ачысткай фронту маладой літаратуры ад нацыяналістычнай поскуды, ад прыспасабленняў.

Многія з нашых маладых пісьменнікаў ужо зараз атрымваюць „атэстат зрэласці“, але большасць з іх стаіць яшчэ перад задачамі велізарнага творчага росту.

Перш за ўсё возьмем пытанне пра значнасць ідэі, яркасць тэмы і высокую сюжэтнасць мастацкага твору. Пытанні гэтыя маюць выключна актуальнае значэнне для маладых пісьменнікаў. Бяручыся развітваць якую-небудзь дробную, малазначную ідэю, пісьменнік тым самым прыбядняе змест і важнасць свайго твору. І нават не ў гэтым асноўная небяспека, бо наша эпоха, гераічныя справы людзей сацыялізма даюць невычарпальныя запасы ідэй і вялікіх тэм для пісьменнікаў.

І усё-ж вельмі часта мы бачым, што твор маладога пісьменніка, публікаваны на багацейшым матэрыяле нашай эпохі, атрымліваецца не яркім, шэрым, нудным, будзённым. У чым-жа справа, дзе шукаць выйсця з гэтай супярэчнасці? Эпоха нібыта дае гіганцкія ідэі і тэмы для пісьменніка, а з-пад пера яго яны атрымліваюцца мала пераканаўчымі і неглыбокімі.

Справа тут у самым мастаку, у яго таленце, у яго ўпартасці да работы. Справа ў тым, што нашы маладыя пісьменнікі рэдка ўмеюць браць са шматграннага і багатага жыцця істотныя яркія і прыгожыя ідэі нашай будаўнічай эпохі, эпохі грамадзянскіх войнаў, змагання рабочага класа ў капіталістычных краінах. Наша краіна штодзённа высоўвае безліч вялікіх праблем перад пісьменнікамі. Ночае разуменне гераізма, новыя праявы ўсіх чалавечых пачуццяў, новыя адносіны паміж людзьмі ў сферы сацыяльнай і бытавой дзейнасці, гераічныя справы рэволюцыйнага пролетарыята і камуністаў у капіталістычных краінах, усё гэта складае безліч вялікіх ідэй, якія просяцца на пяро пісьменніка.

Але для таго, каб твор атрымаўся сапраўды мастацкім, трэба бачыць

праявы гэтых ідэй праз найбольш яркія і новыя чалавечыя вобразы, праз найбольш яркія эпізоды і падзеі; гэта значыць тэматычна пісьменнік павінен арыентавацца не на абыдзённае, не на звычайнае, а на сацыяльна-тыповае, на прыгожае і яркае. Ідэя, як і тэма твору, праяўляецца канкрэтна праз чалавечыя мастацкія вобразы, праз сюжэтнае і фабульнае развіццё твору. Сутычка і рух чалавечых вобразаў складае сюжэтнасць твору. Сюжэт мае вырашальнае значэнне ў творы, самае яго паняцце звязана з сутычкай пэўных чалавечых характараў, ідэй са змаганнем, з рухам і развіццём. І толькі той твор, і той пісьменнік, які разлічвае на выключную нерухомасць, абломаўскую павольнасць у развіцці сваіх герояў і падзей у творы, будзе ігнараваць складанай сюжэтнасцю.

Бессюжэтнасць заўсёды была адзнакай недасканаласці мастацкага твора, нязрэласці яго. І сапраўды, чым больш у нашай краіне знікае абыякавасць, павольнасць, тым больш знікаюць творы бессюжэтныя.

Да рэчы і нашы старэйшыя пісьменнікі слаба валодаюць майстэрствам сюжэта. Завостранасць сюжэтнага канфлікта з'яўляецца тым асноўным патрабаваннем, якое мы прад'яўляем пісьменнікам. Я мог-бы прывесці яркі прыклад вельмі значнага ў нашай літаратуры твора Кузьмы Чорнага рамана „Трыццаць год“. Гэта сапраўды багатыя вобразамі, выключна яркім стылем раман, шмат губляе ад адсутнасці завостраных сюжэтных канфліктаў.

Але з другога боку сюжэт нельга рабіць самамэтай. Сюжэт для сюжэта, інтрыга для інтрыгі ператвараецца ў сваю процілегласць у мастацкім творы, знікае якасць твору. Гэта асабліва адчуваў Бальзак, які пісаў:

„Калі аўтар раскажа ісціну, яму не трэба ператвараць свой расказ у цацку з сюрпрызамі і згодна манеры некаторых раманістаў на працягу чатырох томаў вадзіць чытача з аднаго падзямелля ў другое з тым, каб паказаць яму зусім высахлы труп і сказаць у відзе заключэння, што ён толькі пужаў яго схаванымі ў абоях дзвярыма, або мерцвякамі, забытымі па недагляду пад палавіцамі“.

Цікава параўнаць з пункту гледжання сюжэта трох нашых маладых празаікаў: Эдуарда Самуйлёнка, Барыса Мікуліча і Сяргея Знаёмага.

Сюжэтна найбольш прымітыўна будзе свае творы Сяргей Знаёмы. Зазвычай у яго бярэцца фон завода. Туды з'яўляецца дзейная асоба, альбо дзейныя асобы. У першым выпадку Казім з апавесці „Біяграфія майго героя“, у другім выпадку Максім і Юрка з апавесці „Ганчары“. Там на вытворчасці яны адбываюць павольнае і даволі нуднае існаванне, зрэдку трапляючы ў пэўныя супярэчнасці, альбо абставіны, якія штурхаюць іх на змаганне за пэўны ідэал, прычым ні яркіх рэакцый, ні значных паступкаў, якія-б завязалі сюжэтны канфлікт у Сяргея Знаёмага бадай што няма.

У Мікуліча — наадварот, імкненне да пэўнай складанасці сюжэта, да яркіх канфліктаў і падзей. Але, у апавесці „Дужасць“ гэтыя сюжэтныя канфлікты разбіваюцца блытанай кампазіцыйнай пабудовай твору, якая Мікулічам выдаецца за новатарства.

Пытанне пра сюжэтнасць твораў Знаёмага і Мікуліча мы яшчэ будзем закранаць пазней, побач з разглядам іх твораў. Зараз жа адзначым, што значным майстрам сюжэтнага фабульнага твора не толькі сярод маладых пісьменнікаў, але і сярод старэйшага пакалення літаратараў з'яўляецца Эдуард Самуйлёнак, аўтар твору „Паляўнічае шчасце“, „Пункт апоры“, „Тэорыя Каленбрун“. Эдуард Самуйлёнак найбольш таленавіты майстар маладой беларускай савецкай прозы.

Якую-б тэматыку не распрацоўваў Эдуард Самуйлёнак, ён у ёй

заўсёды знаходзіць нейкую значную яркую ідэю, яркае палажэнне і канфлікты для сюжэта. Вось перада мною твор „Паляўнічае шчасце“. Гэта лірычная навела пра перамогі калгаснага ладу, пра старога селяніна Лаўрэна, лепшага ўдарніка калгаса і лепшага паляўнічага. Ён добра даглядае калгаснага каня, ён лепшы майстар апрацоўкі ільну, ён адначасова па-дзіцячаму захоплен сваёй справай паляўнічага. Колькі начэй ён не спіць і сочыць свае паляўнічае шчасце—выдру найлепшай якасці. І тут наперакор яго шчасцю становіцца калгасны лён, які неадкладна трэба апрацаваць, і ён з болей і сумам растлумачвае брыгадзіру, што не можа пакінуць свае паляванне і ісці апрацоўваць лён. Той і слухаць не хоча, трэба ісці на лён. Але Лаўрэн упарты. Ён пайшоў на паляванне, выйшаў са стрэльбай, а тут і вораг калгасны весела шчэрыцца: „От і Лаўрэн, лепшы ўдарнік, а на работу не пайшоў“. І сумны ён пашоў ад рэчкі туды, дзе апрацоўвалі лён.

„Лаўрэн узняў голаў і паглядзеў угору. Зоры цясніліся на недаступнай вышыні. Марозная будзе ноч.

Лаўрэн нахіліўся і выцягнуў палена з нары.

— Жыві,—сказаў ён з сумам,—жыві, брат выдра, калі такая справа выйшла.

І пабрыў прэч па сыпкім, глыбокім сьнезе, трымаючы палена пад пахаю“.

Тут мы бачым, што ў тэме калгаснага будаўніцтва, якая так часта апашляецца, альбо паказваецца шэра, будзённая, нецікава, Эдуард Самуйлёнак знайшоў лірычныя, яркія, хваляючыя, чалавечыя пачуцці.

Мы выразна бачым з апавядання „Паляўнічае шчасце“, што Эдуард Самуйлёнак па-сапраўднаму ўмее спалучыць яркую ідэю з сюжэтным напружаннем падзей у мастацкім творы. Сюжэтная яркасць твору выразна выступае і ў адным з апошніх апавяданняў Эдуарда Самуйлёнка „Пункт апоры“. У апавяданні „Пункт апоры“ Эдуард Самуйлёнак выкарыстаў выключны па яркасці момант з эпохі грамадзянскай вайны.

Авіятрад пад кіраўніцтвам адважнага камандзіра Сяргея Аперана і Бірга пакінуты пад наступам нямецкіх інтэрвенцкіх войск без кроплі бензіна ў маленькім гарадку. Бензін можна дастаць толькі ў варожым стане. Трывожна праходзяць страшная ноч і дзень для камандзіра Аперана і Бірга. Нельга падняць крылаты атрад у паветра, няма бензіна.

У Эдуарда Самуйлёнка павінны вучыцца яго таварышы маладыя пісьменнікі, як сюжэтна застраць і слоўна абыгрываць канфлікты. Унутраная дынаміка апавядання такая, што напружанасць чытача ўсё больш і больш узрастае. Пілот Руніч здрадзіў, акупанцкае войска немцаў наступае, чырвонаармейцы ідуць на вялікую самаахярнасць, пранікаюць у стан ворага і з прагнасцю, як даражэйшую рэч на свеце, як самае свае жыццё, нясуць яны ў дрыжачых руках вядро за вядром украдзены ў ворага бензін. Сюжэтная гастрэня і напружанасць дасягаюць у гэты момант кульмінацыйнага пункта.

Усё-ж такі бензіна не ўдалося даставіць. Тады прыходзяць два рабочыя, яны прапануюць выключны па смеласці план—гнаць самагонку, спірт 96 градусаў і спіртамі падняць у паветра крылаты атрад.

Самы выдатны самагоншчык з акругі, прапітая чортава душа Міцька, становіцца галоўным майстрам гэтай справы.

Выключна праўдзіва Эдуард Самуйлёнак паказвае, як прыходзіць да свайго класавага самаўсведамлення загублены, прыдушаны капіталістычнымі ўмовамі існавання Міцька і гэта гучыць не як агітацыйны пераканаўчы прыём. Глыбока верыш у словы Міцькі, калі гэты гнілы

прапойца адмаўляецца выпіць прапанаваную яму гарэлку, якая яму была такая мілая раней.

„Ён кідае пустую банку на зямлю. Ён робіць парывісты крок да Бірга.

— А як табе гэтаі поўшклянкі не хопіць у матор. Гэтае... у цыліндру няма чаго будзе пхнуць на пяць сажняў даляцець. А ты з-за воблакаў, ды каменем на вямлю! Так, ці што!“

У даным выпадку у змест гэтага апавядання ўкладзены вялікі ідэйны сэнс. Сюжэтная Эдуард Самуйлёнак будзе свой твор такім чынам, што ўвесь час чытач з болей чакае моманта, калі крылаты атрад узнімецца ў паветра. Эдуард Самуйлёнак вялікую ідэйнасць твора спалучае з яркай сюжэтнасцю. Ворагі, якія наступаюць на атрад—гэта не смехатворныя і хадульныя ворагі, гэта ворагі сапраўды страшныя і тым больш ярка гучыць перамога авіяатрада, калі ён нарэшце ўзнімаецца ў паветра.

Можна з упэўненасцю сказаць, што твор „Пункт апоры“, пасля твору „Тэорыя Каленбрун“, з’яўляецца вялікім крокам наперад у творчым развіцці Эдуарда Самуйлёнка і паказвае, што Самуйлёнак няўхільна расце, як пісьменнік.

Але твор „Пункт апоры“ выяўляе небяспеку, якая выразна стаіць і перад Эдуардам Самуйлёнкам. Ёсць у некаторых пісьменнікаў уяўная і няправільная пагоня за праблемнасцю. Самуйлёнак, гэты выключны па яркасці эпізод з грамадзянскай вайны прыхарашыў праблематычным, але не арганічным для твору прывескам. Самуйлёнак дае эпізод грамадзянскай вайны ў выглядзе ўспамінаў камандзіра атрада Сяргея Пятровіча, які з’яўляецца зараз выдатным канструктарам авіямашыны. Ён, Сяргей Пятровіч, гераічны лётчык у мінулым, працуючы ў габінеце над авіявынаходствам, адчуў раптам фізічную слабасць. Ён вышаў на балкон чацвёртага паверха і яму закружылася галава. Тады, каб мець маральную і фізічную падтрымку, ён успамінае далёкія эпізоды грамадзянскай вайны і знаходзіць свой сапраўдны пункт апоры. Гэта ўяўная праблематычнасць не вяжацца з усім характарам і зместам твору. Адразу адчуваеш, што гэта штучна навіязана твору, і гэта сумненне і фізічная слабасць камандзіра Сяргея Пятровіча ў той час, як самы эпізод грамадзянскай вайны дае велізарную ідэйную сілу гэтаму твору.

Такім чынам ясна, што ідэйная значымасць, яркасць ідэі, яркасць тэматычнага матэрыяла, які бярэ для сваёй распрацоўкі пісьменнік, з’яўляецца момантам вырашальным для поспеху мастацкага твору. Такім жа вырашальным момантам з’яўляецца сюжэтная яркасць канфлікта ў творы. Тое, што малады пісьменнік павінен арыентавацца на значнасць ідэй, на сюжэтную яркасць канфлікта таксама як і на скульптурна-пластычную яркасць вобраза чалавека—яшчэ з большай перакональнасцю паказвае і твор Эдуарда Самуйлёнка „Тэорыя Каленбрун“.

Што з’яўляецца галоўным для твору „Тэорыя Каленбрун“?

Гэта твор палітычны ў самым лепшым сэнсе слова. І ён застаецца глыбока-хвалюючым па свайму ідэйнаму зместу, не глядзячы на вялікую нагрузку падзеямі, інтрыгай усіх яго раздзелаў. У творы „Тэорыя Каленбрун“ здзіўляе сталасць мастацкіх форм маладога аўтара і логіка развіцця падзей. Ніводны вобраз, ні адна падзея, якая не мае дачынення да развіцця твору, не ўведзена ў яго. Пра Самуйлёнка нельга сказаць, як пра некаторых другіх аўтараў, што яму няма чаго расказаць у творы. Не, наадварот, кожны раздзел дыша хвалюючым зместам, прытым логіка развіцця падзей такая, што яна ўсё больш узбуджае

цікавасць і нецяярплівасць чытача да развязкі. Перш за ўсё аповесць „Тэорыя Каленбрун“ заваёўвае ўвагу чытача сваёй ідэяй.

Майор Каленбрун, прадстаўнік прымежнага нам польскага фашызма, вынайшоў новыя „радыкальныя“ сродкі змагання супроць чырвонае эдні комунізма. Гэтыя сродкі сфармуляваны ім у тэорыі пад агульным дэвізам „Тэорыя Каленбрун“. Заслуга маладога пісьменніка Самуйлёнка ў тым, што ён удала паказаў асобныя бакі тактыкі сучаснага польскага фашызма. Майор Каленбрун гэта не смехатворная карыкатурная фігура ворага з мала пераканаўчых раманаў. Майор Каленбрун ведае, што значыць такі вораг, як комунізм, ён, бадай, што сам верыць, што комунізм знішчыць яго і яго клас. Ён кажа:

„Мы абкружаны! Іх воля вырашыць, калі менавіта нас задушыць, сцерці з твару зямлі.“

Майор Каленбрун бачыць свайго ворага ўсюды:

„Але калі я гляджу навокал сябе і бачу ворага за кожным вуглом, чую яго крокі за сваім хрыбтом, калі я разумею, што кожны завод — гэта дывізія варожых сіл, кожная вуліца — іх акуп, калі я адчуваю, што ворага няма, але разам з тым, ён усюды... Што гэты вораг на зямлі, пад зямлёй, у паветры, тады я губляюся“.

Аднак ён спадзяецца яшчэ пазмагацца і мужна адстойваць волю і правы свайго класа. Яго тэорыя „салдафонская тэорыя“ — тэорыя жолнежа, як ён сам яе называе.

Каленбрун чакае гістарычных вынікаў ад сваёй тэорыі. Аднак-жа дададзім, што не яго, Каленбруна, віна, што на справе план яго праваліўся і аказаўся класавай прыгодніцкай авантурай. Тут не яго, Каленбруна, віна і не віна яго здольнасцяй. Ён зрабіў усё тое, на што толькі здольны сучасны фашыст.

Шырыня ахопу падзей дала мажлівасць Эд. Самуйлёнку прадбачыць асобныя рысы тактыкі фашыстаў. Ці-ж пасылка на тэрыторыю Савецкага Саюза беларускіх і украінскіх „нацыянальных“ шпіонаў не ўваходзіла ў тактыку польскага і нямецкага фашызма? А якраз падобная тактыка майора Каленбруна і раззбройваецца Самуйлёнкам. Шкада адно, што ў кнізе Эд. Самуйлёнка гэта не звязана з беларускімі „нацыянальнымі“ шпіонамі. Вельмі шкада, ад гэтага яго кніга толькі выйграла-б.

Фашыст Каленбрун паказан, як вораг моцны і прынцыповы, але тым страшней яго паражэнне. Тылы комунізма, куды меціў напасці Каленбрун, аказваюцца забяспечанымі. Вораг Каленбруна — комунізм аказваецца ўсюды: на зямлі, пад вадой, у паветры і нават вушы сцен яго ўласнага габінета служаць не на карысць яго, Каленбруна.

Сержант Дроб, сын пролетарыя Лукаша Дроба, пад мундзірам „адданага“ айчыне легіянера носіць пачуццё адданасці свайму класу. Ды інакш і быць не можа. На ўсё жыццё, ад дзяцінства, у яго памяці засталася праклятая сіняя лічба „13“ — сімвал казарменнай строгасці, уліка вялікай і жудаснай расійскай імперыі, напісаная на страшнай аджоўтасці назе яго бацькі, рабочага, забітага ў часе забастоўкі. Эд. Самуйлёнак выключна асоцыіруе гэту лічбу з такой-жа лічбай на армейскім грузавіку.

Сержант Дроб, абдуман, загадзя ведаючы пра вынікі — пайшоў на смерць, каб разбурыць класавую салдафонскую авантуру Каленбруна. Можа Дроб у паказе Эд. Самуйлёнка нават залішне рацыяналістычна разважае пра сваю смерць, і што ўжо напэўна, гэта тое, што ён памыляецца ў сваіх развагах пра жыццё і смерць, пра жыццё калектыва і чалавечую адзінку. Але нас тут цікавіць зусім іншае: ёсць-жа на свеце такая сіла, якая паслала яго на свядомую смерць за сваю ідэю, а вось гэтага якраз і не ўлічыў Каленбрун. І майор Дабравольскі, і паручык

Рэдэль—вяршыня дыфензіўнага і шпіёнскага майстэрства—усё гэта людзі дробныя, нікчэмныя. Страшная непапраўная памылка Каленбруна загубіла яго геній і яго тэорыю.

Я падкрэсліваю выключную драматычнасць усіх падзей у гэтай кароткай гісторыі жыцця і смерці сержанта Дроба, якая разгорнута ў невялікай аповесці Эд. Самуйлёнка. У аповесці заложаны ўсе элементы, патрэбныя для драматургічнага сцэнічнага твору. Можна сабе ўявіць, што асобныя месцы гэтай драматычнай аповесці выклікалі-б захапленне аўдыторыі Успомніце апошнюю, перад смерцю Дроба, размову яго з майорам Каленбрунам. Праз два мастацкія вобразы паўстаюць адзін супроць другога два класы, дзве сістэмы—кунізм і фашызм. І з якой сілай праз вусны Дроба Эд. Самуйлёнак абрушае катастрофу на галаву Каленбруна, якая аўтарам старання падрыхтоўвалася ўнутры твору, ва ўсім ходзе падзей. Даруеш аўтару і вялікую недасканаласць мовы і афіцыйналасць моўных зваротаў, і толькі жадаеш слухаць адначасова ўсхваляваны і спакойны, радасны і бурны голас Дроба, які страшней гарматы б'е па гумовым чэрапе цяжка параненага некалі майора Каленбруна.

„Мы бачылі ваш наступ—кажа ён,—пад сцягам адступлення, Каленбрун. Мы забяспечваем свае тылы ў класавай барацьбе, ахоўваем іх. Ваша салдафонская догма, Каленбрун, абанкроцілася. Вось і ўсё—сказаў Дроб,—я зрабіў усё для таго, каб вы былі спакойны“.

Пакутныя адчуванні за смерць Дроба раптам у чытача змяняюцца смехам над лёсам майора Дабравольскага, які, бедны, багатварыў Каленбруна і яго тэорыю, ставіў за яе поспех імшу. Ён, які баяўся сказаць слова наперакор Каленбруну, цяпер крычыць яму ў твар:

„Дурны! Пустышка! Тэорыі прыдумаў! Пагубіў людзей. Паручыка Рыдэля загубіў... Шпора Рыдэля варта вашай дурной гумовай балды! „Тэорыя Каленбрун“, імшу я за яе павінен быў ставіць. Стары дурань, развесіў вушы. Ганьбай сябе пакрыў разам з вамі! Што!!! Маўчаць!!!“

І разумееш ўсю страшную праўду для нашых ворагаў апошніх перад смерцю слоў Каленбруна:

„Страшныя кашмары! Кожная вуліца іх акоп, кожны завод—іх цытадэль і дывізія варожых сіл! Няма сродкаў барацьбы! Вораг навокал... чырваны! чырвань! Чырвань полымя, крыві, сцяга! Бяспомачны Каленбрун... Пустата... і пагібель“...

Так гастрыйна сюжэтнага развіцця аказвае тут вялікія паслугі аўтару.

Заклучныя лаканічныя і простыя радкі аповесці завяршаюць гісторыю жыцця, змаганя і смерці куніста Станіслава Дроба.

Можна было шмат яшчэ гаварыць пра выдатныя якасці, унесеныя Эд. Самуйлёнкам сваёй кнігай „Тэорыя Каленбрун“ у нашу літаратуру, але звернем увагу чытача яшчэ на некалькі галоўных асаблівасцей гэтай кнігі.

Як паказаны вобразы куністаў—падпольных работнікаў? Найбольш ярка паказаны куніст Крамарчык, Врон, Чэст. Але ўсюды вельмі адчуваецца, што Эд. Самуйлёнак абрысоўвае іх больш звонку, ён рэдка паказвае нам іх думкі, іх адчуванні, а толькі іх лагічны вынік—учынкi, дзеянні. Ён нібыта змоўчвае пра іх унутраны, духоўны свет. Пры бліжэйшым разглядзе аказваецца, што гэта так і ёсць. Ён змоўчвае, але змоўчвае таму, што яму няма чаго пра іх унутраны свет сказаць, ён яго не ведае, не вывучыў.

Наогул, у кнізе дынаміка падзей пакрывае ўсюды псіхалагічны свет герояў. Аўтару нібыта няма часу спыняцца на абрысоўцы ўнутранага свету сваіх герояў, ён спяшаецца, яго цягнуць у сваім віры падзеі наперад і наперад.

Але мастацкая інтуіцыя, якой безумоўна ў вялікай ступені валодае Эд. Самуйлёнак, не малы, хаця яшчэ і даволі не глыбокі запас ведаў, не дазваляе яму зусім пакідаць па-за ўвагай вялікія псіхалагічныя страсці і карціны, хаця і тут у яго — псіхалагічнасць не індывідуальнасці, а мас, не адзіначнага, а агульнага, не статычнага, а дынамічнага.

Да ліку найбольш яркіх карцін аповесці адносіцца абрысоўка строгай мужнай і слаўнай фігуры Марціна Крамарчыка, яго чулае развітанне з камуністам Чэстам, які толькі перад гэтым кідаў у твар Крамарчыку суровыя словы пра небяспеку смерці.

Нядаўна ў газетах была надрукавана выключная па сваёй сіле інфармацыйная заметка пра тое, як беспрацоўная моладзь Віленшчыны, змучаная гадамі голада, галечы, начаваннем на халодных бульварах, — пайшла забіраць свой хлеб з пекарняў, у прадпрыемстваў і гандляроў. І як у гэтыя галодныя паходы унёс сваю сілу арганізацыйнасці камсамол Заходняй Беларусі. Нешта падобнае страшнае сваёй праўдзівасцю і мастацкай яркасцю нагадваюць малюнкi мітынга беспрацоўных веснавой ноччу, на бульвары. Гэта адно з самых лепшых месц у аповесці Эд. Самуйлёнка. У Самуйлёнка, які слаба агулам валодае майстэрствам пейзажа, дзіўна тут гарманіруе апісанне прыроды з усёй сацыяльнай карцінай.

Вялікім недахопам беларускай савецкай прозы ў асобе яе лепшых прадстаўнікоў з'яўляецца няўменне адбіраць найбольш характэрнае, тыповае, што выяўляецца ў вялікім нагромаджэнні апісанняў, няяркасці вобразаў, адсутнасці бляску думкі і формы. Якраз тое, пра што гаварыў тав. Касіор на першым Усеукраінскім з'ездзе пісьменнікаў. І яшчэ — бессюжэтнасць, рыхласць, нудная жвачка апісання якога-небудзь поплава, або таго, як селянін вядзе „падрыхтоўку“, каб люльку закурыць, або філасофскіх разваг на некалькі старонак. Гэта ўсё хваробы натуралістычных народніцкіх перажыткаў у нашай літаратуры. Якраз усяго гэтага пазбаўлены твор „Тэорыя Каленбрун“ Эд. Самуйлёнка. Творам „Тэорыя Каленбрун“ Эд. Самуйлёнак уваходзіць у нашу літаратуру не як пачынаючы пісьменнік, а як пісьменнік акрэсленых мастацкіх прыёмаў. Гэта ж яшчэ зусім не азначае, што далейшы яго рост будзе адбывацца прасталінейна, без памылак і зрываў. Яго літаратурнае будучае, зразумела, будзе залежаць толькі ад яго самога.

І ў „Тэорыі Каленбрун“ ужо вызначыліся такія мастацкія недахопы ў Эд. Самуйлёнка, на якія нельга не звярнуць увагі. Гэтыя недахопы наступныя:

1. Павярхоўны паказ вобраза чалавека, неўменне старання і скульптурна-ярка выпісаць партрэт героя, паказаць яго ўнутраны свет. Герой ў яго адно бліскаюць асобнымі сваімі чалавечымі рысамі, якія маюць дачыненне да дынамікі развіцця твору. Гэта асабліва стасуецца да паказу камуністаў-падпольшчыкаў.

2. Мова. Тут мы можам гаварыць больш катэгарычна і рэзка. На ўсёй мове аўтара адбітак нейкага казённага канцылярскага афіцыйнага стылю. У яго вельмі абмежаваны слоўнік. Вялікая колькасць такіх „афіцыйных“ выразаў, сказаў, слоў, як „Ён стараўся захаваць унутраную роўнавагу. Ён імкнуўся упэўніць самога сябе, што няма поваду для выбуха гнева, пералічваў у памяці ўсе парады дактароў, у той часці, дзе яны рэкамендавалі“. „Выкрыты сакрэт замка зрабіў гэту меру лішняй“ і г. д.

Мы заўсёды змагаліся супроць мяшчанскай слянявай нацыяналістычнай мовы, дзе „сонейка залоціць сваімі апошнімі праменьнямі“, „дзе крынічанькі с залатымі ключамі, дзе ўюцца, ой, каля лесу сцяжыначкі“.

але мы і супроць казённай афіцыйнай мовы, якой прасякнуты твор Эд. Самуйлёнка, нават улічваючы тое, што Самуйлёнак у сваім творы мае справу з вайсковымі фашысцкімі чынамі, мова якіх нямінуча будзе насіць адбітак афіцыйнашчыны.

3. Самуйлёнак зложывае публіцыстыкай. Многія развагі Дроба, Чэста—гэта публіцыстыка. Не буду прыводзіць прыкладаў. Звяртаю толькі ўвагу на тое, што праз куніста Дроба Эд. Самуйлёнак зусім няправільна разважае пра ўзаемаадносіны адзінчнага і калектывнага: „А калі на шляху да партыі давядзецца загінуць Станіслава Дробу, дык што азначае смерць аднаго, калі застаюцца жыць і змагацца мільёны! Мізерная непрыкметная з’ява—смерць аднаго чалавека, адрантвенне маленькай чалавечай адзінкі“—і гэта паўтарацца шмат разоў на працягу твора. Няпраўда, скажам мы Самуйлёнку—маленькая чалавечая адзінка ёсць вялікая сіла ў калектыве, менавіта з гэтых маленькіх чалавечых адзінак і складаецца калектыв, без іх калектыва няма.

Ідэйнае адзінства, арыгінальнасць замыслу, імкненне расказаць нешта незвычайнае праз яркую мастацкую форму з’яўляецца адрозніваючай рысай творчасці Самуйлёнка з ліку іншых пісьменнікаў маладой літаратуры. Так выглядае творчы твор аднаго з лепшых талантлівых маладых пісьменнікаў Савецкай Беларусі Эдуарда Самуйлёнка.

У сувязі з творчасцю Эд. Самуйлёнка я спынюся некалькі на творчасці Міхася Блісцінава—маладога комсамольскага драматурга і празаіка, які не стварыў яшчэ, праўда, такіх яркіх твораў, як Эд. Самуйлёнак, але які творча сапраўды расце і зусім незаслужана замоўчваецца нашай крытыкай і літаратурнай грамадскасцю.

Спынюся каротка на п’есе Міхася Блісцінава „Агні Палесся“, напісанай ім яшчэ ў 1930 г., і на апавяданні „Хітрасць“, якое напісана ў канцы 1933 г.

Параўноўваючы гэтыя два творы, мы бачым, што М. Блісцінаў, хаця і далёка недасканала авалодаў літаратурным майстэрствам, аднак жа вучыцца і сур’ёзна працуе над сваімі творами.

Тое, што я разглядаю творчасць Міхася Блісцінава побач з Эд. Самуйлёнкам, гаворыць не столькі пра аднолькавасць усіх метадаў іх творчасці, колькі пра аднолькавую абодвым уласцівую сюжэтную яркасць твору, пра якую ўжо гаварылася вышэй.

П’еса „Агні Палесся“ напісана на гістарычную тэму пра стракапытаўскае паўстанне ў гор. Гомелі. Сюжэтна п’еса „Агні Палесся“ пабудавана такім чынам, што лёс куністаў-чэкістаў, якія трапілі ў палон да Стракапытава, увесь час непаддзельна хвалюе чытача. Блісцінаў даволі ўдала ўводзіць прыёмы тармажэння і інтрыгі ў п’есу. У вобразе камандзіра Астаніна яму нават удалося выявіць рысы сапраўднага камандзіра плоці ад плоці, косць ад косці рэвалюцыі. Астанін выяўляецца, як чулы чалавек, які ведае, на каго ён падняў сваю рэвалюцыйную зброю і за каго ён змагаецца.

Аднак майстэрства стварыць мастацкі вобраз з’яўляецца асноўнай цяжкасцю Міхася Блісцінава. Праз гэта яго п’еса „Агні Палесся“ не вылучаецца з разраду сярэдніх п’ес пра грамадзянскую вайну. Па-першае, Міхась Блісцінаў багата увёў у сваю п’есу лішніх эпізодаў і вобразаў, якія абсалютна ніякага дачынення да развіцця сюжэта не маюць. Такімі вобразамі з’яўляюцца Алімпіяда Маркаўна—жонка прыстава, доктар Граноўскі і яго дачка Людміла.

Шаблонна Блісцінаў паказвае „разлажэнне“ Стракапытава і яго штаба ў жонкі прыстава. Усё гэта нагадвае сцэны з нязначных прымітыўных агітак, таксама як і ілжывай і непатрэбнай з’яўляецца сцэна „прызнання ў любові“ доктара сваёй дачцы Людміле. Бачыце, доктар думаў,

што яго дачка Людміла ідзе супроць рэвалюцыі. Ён праз гэта мучыцца і нарэшце тайна адкрылася. Яна таксама ўдзельнічае ў рэвалюцыйным змаганні.

Галоўным з недахопаў п'есы „Агні Палесся“ з'яўляецца тое, што Міхась Блісцінаў не можа стварыць абагульняючага соцыяльнага вобраза—тыпа. Людзі ў п'есе „Агні Палесся“ падабраны выпадкова. Няма тых яркіх і вырашальных рысаў у характары і паводзінах гэтых людзей, якія б вылучылі іх з ліку іншых людзей сваімі адменнымі якасцямі. Цэлая група камуністаў—Лебядзевіч, Труцэвіч, Кліменка—яны ўсе падобны адзін на аднаго. Міхась Блісцінаў бездапаможны ў абрысоўцы іх характараў. Бадай, што праз усю п'есу яны праходзяць з азначэннем у рэмарцы „энергічны камуніст“, „моцны камуніст“. Таксама не дыферэнцыявана паказаны і вобразы ворагаў, напрыклад, Стракапытаў мае толькі адно азначэнне „жорсткі“, „хітры“, а галоўнае ў драматургічным творы—гэта стварэнне шматграннага, шматкаляровага і рознастайнага вобраза—тыпа.

Потым трэба адзначыць, што М. Блісцінаў вельмі слепа прытрымліваецца паасобных фактаў і таму паграшыў супроць агульных законаў гісторыі грамадзянскай вайны. Напрыклад, чырвонаармейскія палкі аказваюцца ў яго складзенымі выключна з рэакцыйных кулацкіх сіл, якія ідуць за Стракапытавым. Акрамя адзінага чалавека (чырвонаармейца Кузьмы) камуністы робяць, у паказе Блісцінава, памылку за памылкай. Яны кіруюцца не рэвалюцыйнай мэтазгоднасцю, а нейкім азартам і з гэтай прычыны астаюцца на пагібель у гор. Гомелі, не пажадаўшы адступіць з гораду.

Так выглядае адна з ранніх п'ес Міхася Блісцінава—п'еса „Агні Палесся“.

Але вось Блісцінаў надрукаваў у зборніку „Комсамольская моладзь“ апавяданне „Хітрасць“. Крытыка не сказала пра гэта апавяданне ніводнага дадатнага слова, а між тым з боку ідэйнага і з боку сюжэтнага апавяданне заслугоўвае вялікай увагі. Малады мастак, ап'янены ўласнай славай, напісаў карціну пад назвай „Класавае змаганне на вёсцы“. Кулак паціху з-за вугла, падпальвае будынак з шылдай „калгас“. Сказалі яму, што карціна дрэнная і непраўдзівая. Тады ён едзе ў вёску да сваёй маці—актыўнай калгасніцы. Хадзіў адзін раз уначы з хлопцамі—комсамольцамі ахоўваць калгасны ўраджай, другую ноч—ніхто не трапляецца, а між тым нехта краў калгаснае збожжа. Праз некалькі дзён малады мастак—комсамолец знаходзіць гэта збожжа на дварэ у сваёй маці схаваным. Яго мучаць страшэнныя пачуцці. Ён непадзельна давяраў сваёй маці, лічыў яе сумленнай калгасніцай. Да гэтага моманту сюжэт апавядання развіт надзвычай добра і блізка па свайму характару, відаць, пераняты, нават перанесены на калгасны матэрыял з твораў О. Генры. Але далей Блісцінаў збіваецца на шаблон. Комсамалец-мастак расказвае пра гэтае здарэнне старшыні калгаса. Высвятляецца, што ў пакрыжы замешаны брыгадзір, які лічыўся самым сумленным у калгасе.

Ва ўсякім разе дадатнае ў гэтым апавяданні тое, што Блісцінаў у мастацкай форме раззбройвае ідэю хадульнасці, плакатнасці ў мастацтве. Сапраўды, якой смешнай і наіўнай выглядае карціна мастака, раней напісаная ім, калі ён вярнуўся ў горад з вёскі. Ён ужо хоць трошкі ўявіў, што такое класавае змаганне на вёсцы. Апавяданне напісана незвычайна прасценькімі і нават наіўнымі фарбамі. У апавяданні не дарэчы ўпласена калецтва комсамолкі Сары. Аднак на фоне сюжэтнай слабасці многіх нашых твораў і няяркасці фарбаў у іх, гэты твор Міхася Блісцінава, напісаны прасценькімі, але яркімі фарбамі, заслугоўвае дадатнай ацэнкі.

Барыс Мікуліч вызначаецца ў асяроддзі нашых маладых пісьменнікаў

тым, што ён, хоць вельмі часта і няўдала, аднак, шукае новае тэматыкі, імкнецца ставіць хваляючыя пытанні і праблемы з жыцця нашай моладзі. Так, у апавесці „Наша сонца“, „Ускраіна“, і ў „Дужасці“ яго цікавіць лёс інтэлігента-рамантыка ў час рэвалюцыі, у грамадзянскую вайну і ў сацыялістычным будаўніцтве. Нельга не лічыць дадатнымі гэтыя пошукі маладога талснавітага комсамольскага пісьменніка. І ў гэтым ён мае пэўныя перавагі перад творчасцю, напрыклад, такога пісьменніка, як Сяргей Знаёмы, які, наадварот, арыентуецца на сярэдні вобраз героя, на звычайныя падзеі і ўзаемаадносіны паміж людзьмі. Б. Мікуліч шукае новых вобразаў людзей, вельмі мала да гэтага часу паказаных у беларускай савецкай літаратуры, уводзіць гэтых людзей у кола складаных і зусім незвычайных узаемаадносін, надзяляе гэтых людзей незвычайнымі паступкамі. Так мастацкая інтэлігенцыя, якая бадай што зусім не адлюстроўвалася ў беларускай савецкай літаратуры, знайшла ў яго адлюстраванне. Інтэлігент-рамантык, яго захапленне вонкавымі бакамі рэвалюцыйнай барацьбы, узаемаадносіны яго з куністам, яго здрада, яго асабліва ўзрушанасць і кіданне ад аднаго класавага лагера да другога—усё гэтае спрабуе асэнсаваць у сваіх творах Б. Мікуліч.

Падыходзячы да разгляду апавесці Б. Мікуліча „Дужасць“, нельга зразумела, не адзначыць, як значны і дадатны факт тое, што Барыс Мікуліч бярэцца за такія складаныя і важныя тэмы, як праблема мастацкай інтэлігенцыі ў грамадзянскую вайну, як праблемы дужасці маладога пакалення сацыялізма. А гэтыя праблемы займаюць галоўнае месца ў апавесці „Дужасць“. Мы бачым у яго творы асобныя моманты, дзе ён сапраўды праўдзіва рысуе пэўныя псіхалагічныя дэталі чалавека, прытым гэтыя дэталі не шаблонныя і шэрыя, а яркія, маляўнічыя. Праблемы, якія ставіць у сваіх творах Б. Мікуліч, важны ўжо хоць-бы тым, што яны ў сэнсе вучобы для маладога пісьменніка даюць яму вельмі многае. Няхай праблема, пастаўленая Мікулічам распрацавана ў творы „Дужасць“ даволі слаба, але для аўтара гэта першы ўжо крок, гэта пакуль што няўдалыя подступы да распрацоўкі праблемы нашага часу.

Акрамя гэтага ў апавесці „Дужасць“ лепшымі раздзеламі трэба лічыць карціны працы і барацьбы на пабудове Магнітагорскага камбіната. Карціна рамонту домны, тое, як комсамольцы, рабачая моладзь, каб не падарваць сваю сацыялістычную вытворчасць, апускаюцца ў домну і рамантуюць яе на хаду, сведчыць, што пісьменнік умее выдзяляць важнае і асноўнае—вялікую адданасць рабочых нашай краіны сваёй сацыялістычнай радзіме. Б. Мікуліч імкнецца да даволі цэльнага і складанага сюжэта ў сваёй апавесці „Дужасць“. Другая справа, што гэтага цэльнага і складанага сюжэта ён не змог давесці да канца. І тут трэба спыніцца на кампазіцыйнай пабудове апавесці „Дужасць“. Менавіта даволі прымітыўная і блытаная кампазіцыя твору, якая выдаецца аўтарам, у ліку іншых элементаў твору, за наватарскую—разбівае і сюжэтную лінію апавесці. Кажуць, што Мікуліч шукае ў галіне формы новага, займаецца наватарствам у кампазіцыі, у пабудове сказу. Гэта яўнае непаразуменне, якое збівае з правільных шляхоў самога аўтара. Возьмем, напрыклад, кампазіцыю апавесці „Дужасць“. На першы погляд здавалася-б сапраўды кампазіцыя незвычайная, наватарская. У пачатку твора кампазіцыйна размешчаны раздзелы, якія адносяцца да сярэдзіны твору, у сярэдзіне да пачатку, а ў канцы карціны Магнітагорска, якія сюжэтна бадай зусім не звязаны з усім творам. Ці-ж можна такую кампазіцыю назваць наватарскай? Не! Кампазіцыя, дзе апісанне падзей у часе аўтар пачынае з сярэдзіны, даўно вядома літаратуры. А ў Б. Мікуліча твор пабудаван менавіта так. Толькі ў сярэдзіне твору аўтар дае экспазіцыю.

Так абстаіць справа з кампазіцыйнай апавесці „Дужасць“.

Барыс Мікуліч у сваім творы імкнецца паказаць жыццё, ідэалы і погляды пераважна буржуазнай інтэлігенцыі ў рэвалюцыю. Паказаць жыццё высока-кваліфікаванай інтэлігенцыі справа незвычайна цяжкая і складаная. Тут патрэбны асаблівыя сродкі выяўлення, асаблівыя вобразы. Тут менавіта патрэбна „лёгкае дыханне“. Вось гэтымі якасцямі якраз ні ў якой ступені не валодае Б. Мікуліч. Асабліва дрэнная справа з паказам дэталі рэчы або з’явы, чалавека. Гэта дэталі зазвычай шаблонная, ужываная дзесяткамі пісьменнікаў, не яркая, не характэрная. Дарэчы, няўменне паказаць дэталі з’явы—характэрна для многіх маладых пісьменнікаў за выключэннем, бадай, Аркадзя Куляшова і Эд. Самуйлёнка.

Асноўнае, што кідаецца ў вочы пры разглядзе аповесці „Дужасць“ гэта тое, што ў Б. Мікуліча, няма бадай, свайго арыгінальнага, цікавага чалавечага вобраза. Усё гэта людзі, пра якіх мы недзе чыталі, якіх мы недзе бачылі ў мастацкіх творах, якія ў лепшым выпадку маюць падабенства да вядомага нам ужо мастацкага вобраза, пераклікаюцца з ім. Тое-ж самае стасуецца і да асноўных карцін твору. Значыць асноўны грэх Мікуліча ў тым, што творы ягоносяць ужо сляды кніжнасці. Значыць, не шматграннае жыццё выкарыстоўваў ён, а кнігі, кніжныя людзі і гатовыя стандарты пазіравалі Мікулічу, калі ён складаў вобразы Юткевіча, Маслоўскага, Берднікава і інш. Возьмем, напрыклад, вобраз Юткевіча. Гэта-ж факт, што Юткевіч не жыццёвы вобраз, а кніжны. Прычым нешта нам даўно знаёмае. Што гэта? Мечык з „Разгрома“ Фадзеева, інтэлігент-зdraднік. Так ён нясе ў сабе ўсе рысы Мечыка з „Разгрома“. Такі-ж шаблонны вобраз шкодніка Берднікава.

Б. Мікуліч пачынае сваю аповесць з карцін грамадзянскай вайны. І вось карціны грамадзянскай вайны ён стварыў таксама на гатовых кніжных шаблонах, хаця няведанне аўтарам жыцця часамі прыводзіць да даволі кур’ёзных непаразуменняў. Напрыклад, Чырвоная Армія, якой кіруе камуніст Тарас, Грай і Краўчанка, робіць у паказе Б. Мікуліча адзін бессэнсоўны крок за другім. Яна пасылае ў якасці камандзіра атрада інтэлігента Станіслава Юткевіча, які раней ніякага дачынення да вайскавай справы не меў, які не ўяўляе сабе нават, што-ж такое вайсковая справа. Яна даручае яму кіраваць атрадам. Стары партызан, якому даручана было наглядаць за Юткевічам, быў збіты Юткевічам і Юткевіч адзін кідаецца на ворага, шукаючы рамантычных прыгод і ўчынкаў. Такім чынам белыя разбілі атрад чырвонаармейцаў. Нежыццёвасць усіх гэтых карцін у творы відавочная і чытач, зразумела, не верыць ім. Затым ідуць карціны здрады Юткевіча, звароту яго да бацькі, да арміі генерала Белова. Наогул жа карціны грамадзянскай вайны паказаны банальна. У гэтых карцінах адно заўважаеш суцэльную неразбярэху, якую аўтар называе „кругаверцем боя“. Банальныя вобразы белай арміі даюцца ў творы. Тут пануе суцэльнае „псямацьканне“, бразгат, візаг, прычым аўтар падрабязна апісвае розныя банжеты з п’янымі „жанчынамі-пулсікамі.“

Такі шаблонны паказ ворага мы бачылі ў шматлікіх сярэдніх і слабых творах літаратуры, а ворага трэба паказаць сур’ёзна. Калі-б ён прадстаўляў з сябе толькі п’яную кампанію, тады-б лёгка было яго перамагасць. Калі мы хочам мабілізаваць нашы сілы на змаганне супроць ворага, не трэба да яго ставіцца, як да нейкае слабае, нічога незначнае сілы. Успомніце, як паказаны вораг у выдатным фільме „Чапаеў“. І чым мацней паказаны гэты вораг, тым значней гучыць у „Чапаева“ перамога над ім, тым больш бурна апладзіруе аўдыторыя гэтай выдатнай перамозе. У Б. Мікуліча, наадварот, вораг паказаны як нікчэмны і слабы.

Затым аўтар прасторна апісвае тое, як Юткевіч удзельнічае ў маса-

вым гвалтаванні жанчын казакамі. Гэткімі карцінамі перапоўнена ўся першая частка кнігі.

Такім чынам асноўная задача, якая стаіць перад Б. Мікулічам, гэта пазбаўляцца шаблонных кніжных вобразаў у сваіх творах, не гнацца за дробнымі і прымітыўнымі эфектамі, паказваючы ворага. Як не дзіўна, а шаблоннасць вобраза і шаблоннасць некаторых карцін у Б. Мікуліча спалучаецца з гэтымі ўяўнымі пошукамі наватарства, з вычурнасцю і манернасцю мовы і стылю.

Як-жа паказана інтэлігенцыя ў аповесці „Дужасць“? Б. Мікуліч у „Дужасці“ імкнецца паказаць інтэлігенцыю вышэйшых пластоў грамадства, так сказаць, высока-кваліфікаваную інтэлігенцыю, а гэта задача надзвычай цяжкая. Тут патрэбна вывучэнне складаных інтарэсаў і жыцця гэтай праслойкі грамадства. Усяго гэтага ў Б. Мікуліча няма і атрымліваецца так, што высока-кваліфікаваныя інтэлігенты гавораць вычурнай і смехатворнай мовай мяшчан. Тут якраз няма „лёгкага дыхання“, якое так уласціва Юрыю Олеша.

Б. Мікуліча цікавіць у аповесці, галоўным чынам, лёс двух людзей: інтэлігента Юткевіча і камуніста Краўчанкі. Юткевіч, сын буйнага балетнага актора, яшчэ ў грамадзянскую вайну здрадзіў савецкай уладзе і проста перайшоў на бок ворагаў. У карцінах грамадзянскай вайны Б. Мікуліч хоць і дужа чула ставіцца да інтэлігентаў, але паказвае іх мала праўдзіва. Надзвычай цікава ўспомніць, якім чынам малады Юткевіч першы раз выратаваўся з палону белых. Трапіўшы ў палон да белых, сярод п'янае кампаніі, ён так пачаў танцаваць, што салдаты і афіцэры паснулі ад гэтага магічнага танца моцным сном. Вось што піша пра гэта аўтар:

„У бязвольнасці, у атупенні раптам спыніўся (Юткевіч—Ал. К.) і навакольнае на момант настала на сваіх месцах. Гарманіст спаў, ашчаперыўшы рукамі бутэльку. Спаў васпаваты казак. Храпла і спала ўся хата“.

Альбо ў другім месцы Мікуліч піша, што Юткевічаў бацька выдатны балетны майстар, вядомы па ўсёй імператарскай Расіі, у знак пратэсту супроць Кастрычніцкай рэвалюцыі абкруціўся трохкаляровым сцягам і танцаваў балет „божа цара храні“, а сын Юткевіча, стоячы на пасту з вінтоўкай, зімою, танцаваў балет „Майскія мроі“.

Пасля сканчэння грамадзянскай вайны Станіслаў Юткевіч, нейкім чынам змяніўшы сваё прозвішча, прадаўжае прафесію свайго бацькі і апыніўся выдатным акторам балета на савецкай сцэне. Ён прыводзіць ў „шалёны экстаз“ савецкую публіку.

Таксама дрэнна Б. Мікуліч паказвае інтэлігенцыю і жыццё ў капіталістычным Захадзе. Жыцця на Захадзе Мікуліч не ведае, не вывучыў, не адчуў яго. Ён проста мастацкі паказ крызіса на Захадзе падмяняе хранікерскімі інфармацыямі з газет пра Захад. Прычым калі ў газеце гэтыя факты мелі у свой час вялікі сэнс, дык у творы, паўтораючы ў дзесяты раз, яны, бадай, што нічога не дадаюць да нашага прадстаўлення пра Захад. Мікуліч ужывае і паказвае факты, пра якія мы шмат разоў чыталі ў перыядычным друку. Тут і заслужаны прафесар, які іграе на Гердэнштрасе, каб зарабіць сабе на хлеб, тут і дэманстрацыя з інвалідам у калясцы, вобраз, які мы ўжо бачылі ў „Судзе“ В. Кршона. Яшчэ больш шаблонны паказ разлажэння Еўропы, кабачкоў, кабара.

Гэта сведчыць, што Б. Мікуліч часамі проста бесклапотна ставіцца да якасці сваіх твораў.

З усяго паказу інтэлігенцыі і капіталістычнага Захаду два словы ў характарыстыцы гэтай інтэлігенцыі запамінаюцца ў творы Мікуліча—

гэта невядома адкуль ўзятае „шыкоўна“ і „какетоўна“. І такі сапраўды больш нічога пра буржуазную інтэлігенцыю Мікуліч сказаць не можа.

Такім чынам мы бачым, што вялікае імкненне да вычурнасці, да ненатуральнасці мовы ўласціва Барысу Мікулічу. Такім чынам, мы бачым, што Б. Мікуліч высока кваліфікаваную інтэлігенцыю паказвае ў постаці дробных мяшчан. Ён не ўмее знайсці больш характэрныя рысы і фарбы для паказа гэтай інтэлігенцыі.

І ў паказе Магнітагорска не ўсё добра ў аўтара. Часамі гэты паказ нагадвае тое, пра што гаварыў тав. Косарэў:

„Бярэцца завод, пераважна гігант, вышукваецца ўдарнік пажадана з ордэнам. Твор выглядае так: спачатку трохі біяграфіі героя, потым некалькі старонак адводзіцца захапленню з прычыны выключных машын, каля якіх працуе ўдарнік, далей увасхваленне ўдарнае працы героя“.

Тут мы маем на ўвазе і абязлічэнасць і шэрасць у паказе рабочых і шаблонны сімвал дужасці і адвольнае ўвядзенне ў твор безлічы дзейных асоб, і, нарэшце, дзіўныя развагі аўтара пра перавыхаванне людзей на вытворчасці:

„На суседнім ложку ляжыць былы вораг... душу якога пераварылі, як брудную бялізну ў велізарным катле, і чалавек зразумеў, што быў ён на краю круцізны“.

Вось дык сапраўды ўяўленне пра перавыхаванне былых варожых нам людзей. Але вось яшчэ: Мікуліч уяўляе сабе так, што калі мы гаворым пра ломку псіхікі чалавека, дык такі сапраўды гэту псіхіку „ламаюць“ ў літаральным сэнсе гэтага слова. І яно адбывалася так:

„Кацярына Неерзон з цяжкасцямі, але з поспехам ачышчала сваю псіхіку ад усяго таго, што было прадыхавана выхаваннем маткі. Карэнная ломка пачалася праўда даўно, з першага курса ВНУ, але працэс пераробкі яе... ішоў неспынна, прагрэсуючы ўсе наступныя гады“.

Мастацкі твор павінен не гаварыць публіцыстычныя фразы, а паказваць працэс. Некалькі прыкладаў вельмі частай безгустоўнасці аўтара у выбары мовы, у фразях: „А жыццё на камбінаце ішло поўным наваратам“, „І гораха пачаў ён выкладаць лічбы здабычы руды“, „чалавек кінуўся на зямлю, скроб пальцамі і ірваў цвярдую плоць яе.“ „І размашыстым почыркам запісваў мерапрыемствы“, „сакавітым тэнарам ён спяваў рэвалюцыйныя песні“.

Адзін раздзел пачынаецца нават так: „У тых дні па ўсёй Еўропе цвілі пахучыя і буйныя ружы“. Залішне часта, а часамі і не дарэчы ужывае Мікуліч наступныя словы і выразы: „неруш“, „роіла“, „барвянец“, „шыхаваліся“, „мірсцілася“, „адэтанаваны“, „гамана“. А вось прыклад яго моўнага наватарства: „Тонка мычыць цялё, ні даць, ні ўзяць, плача дзіцёнак“. Або такія пераклады з рускай мовы: „Сяброўка дзён маіх журботных“ і нават „конскія крупы“.

Супроцлеглымі Барысу Мікулічу з’яўляюцца метады работы і апрацоўкі жыццёвага матэрыяла ў літаратурных творах маладога пісьменніка **Сяргея Знаёмага**.

Сяргей Знаёмы па манеры і характару сваёй творчасці проста процілеглы Барысу Мікулічу. Ён імкнецца да сапраўднай прастаты, яснасці вобраза. Праблемы яго твораў, іх ідэйны круг незвычайна просты, узяты з жывога цела нашае эпохі. Гэта аповесці пра перамаганне сілы ўласнасці на невялікім (тыпу майстэрні) ганчарным заводзе, гэта перавыхаванне былога бяспрытульнага Казіма на вытворчасці.

Сяргей Знаёмы не гоніцца за вычурнасцю мовы і сказу. Любімым героем яго твораў з’яўляецца комсамалец, малады рабочы, сяродні сумленны працаўнік на фронце сацыялістычнага будаўніцтва. Тэматыка

прамысловай вытворчасці, якая пераважае ў Сяргея Знаёмага, імкненне да мастацкай прастаты, яснасці, праўдзівасці паказа, часамі ўмелая псіхалагічная зарысоўка людзей—гэта ўсё тое, што мы можам ацэньваць, як дадатнае ў творчасці маладога, растучага пісьменніка.

Я ўжо не кажу пра ўнутраны вялікі творчы рост С. Знаёмага—ад першай прымітыўнай кніжкі—нарыса, да даволі значнае апавесці „Біяграфія майго героя“.

Але тут я хачу пераважна звярнуць увагу на тую небяспеку прымітывізма, якая зусім выразна ў творчасці С. Знаёмага.

Калі Б. Мікуліч злоўжывае рафінаванай псеўда-інтэлігенцкай мовай, дык С. Знаёмы вельмі і вельмі часта зніжаецца да ўзроўню прымітыўнай вясковай „мужыцкай“ мовы і вобразаў.

Больш таго, С. Знаёмы вельмі часта захапляецца псеўданародніцкім слянявым сентыментальным стылем старой народніцкай нацыяналістычнай літаратуры. Вялікі ўзровень мастацкага майстэрства і запас культуры не праглядаюць скрозь творы С. Знаёмага. Многія-ж яго творы вельмі моцна б'е бессюжэтнасць, цягучасць, стаўка на сярэднія, неяркія чалавечыя вобразы.

Возьмем пытанне пра яркасць чалавечага вобраза, пра вылучэнне характэрных і тыповых дэталей і рысаў, і паглядзім, як гэта канкрэтызуецца ў творах С. Знаёмага.

Пластычная яркасць чалавечага вобраза, паказ чалавека такім, што мы не толькі яго можам мысленна ўявіць, але і бачыць, адчуваць усе найдрабнейшыя рысы яго твару, выгляд адзення, асаблівасці яго мовы—гэта ўсё тыя сапраўды-валшэбныя фокусы, якія характэрны для майстэрства вялікіх геніяў класічнай літаратуры. На гэта А. М. Горкі звяртае зусім выключную увагу. Ён расказвае нам, як ён сам шмат вучыўся ў вялікіх геніяў французскай літаратуры—Стэндаля, Бальзака, Флобера—гэтаму чараўніцтву: „Замежная літаратура, даючы мне вялікі матэрыял для параўнання, здзіўляла мяне сваім выдатным майстэрствам. Яна малявала людзей так жыва, пластычна, што яны здаваліся мне фізічна адчуваемымі, і прытым, я іх бачыў заўсёды больш актыўнымі, ніж рускія—яны менш гаварылі, больш рабілі.“

Сапраўдны і глыбокі выхаваўчы ўплыў на мяне, як пісьменніка, аказала „вялікая“ французская літаратура—Стэндаль, Бальзак, Флобер“.

І далей Алексей Максімавіч піша: „Пластыцы, рэльефнасці, амаль фізічнай адчувальнасці выяўлення трэба вучыцца ў Талстога. Гэты пісьменнік не перавышае ў сэнсе таго, каб даць такі вобраз, што да яго літаральна хочацца дакрануцца пальцамі“.

Няўменне стварыць пластычна-яркі, скульптурна-адчувальны вобраз з'яўляецца характэрным для кнігі С. Знаёмага „Ганчары“ і нават для апошняй яго апавесці „Біяграфія майго героя“. Гэты прабел яшчэ павялічваецца ў С. Знаёмага ад таго, што ён аб'ектам сваёй творчасці бярэ сярэдняга працаўніка на заводзе. І замест таго, каб вылучыць найбольш яркія, тыповыя і выразныя дэталі, С. Знаёмы захоўвае гэтых людзей у творы ў так званым „натуральным“ выглядзе, і вобраз атрымліваецца бледным, не мастацкім. Глядзім на гэтыя вобразы і здаецца, што яны сухімі фарбамі вырысаваны на плоскасці. Вобраз не мае аб'ёмнага вымярэння, ён выглядае перад намі толькі аднымі, пэўнымі рысамі. І ніколі, бадай, у С. Знаёмага нельга прадставіць чалавечы вобраз ва ўсіх яго рысах твару, адзення, паводзін, мовы, дачыненняў да іншых людзей.

Праўда, С. Знаёмы не гоніцца за гігантамі вытворчасці, за нейкімі незвычайнымі рамантычнымі падзеямі. Ён бярэ дробны ганчарны завод, невялікі металургічны завод і апісвае іх у стылі „строга-рэалістычным“. Ён вам не дазволіць ніякіх рамантычных „перапавелічэнняў“, ці

фантастычных выдумах. І гэтым ён вельмі часта, літаральна ўласнымі рукамі, прыніжае, зводзіць да шэрай будзёншчыны свае вобразы.

С. Знаёмы не шукае арыгінальных тэм. Ад ложкага ўяўлення рэалізму, ён, відаць, і прышоў да таго, што шэрасць і аднавообразнасць характарызуюць нават апошнія яго кніжкі—„Ганчары“ і „Біяграфія майго героя“.

„Ганчары“—гэта кніжка пра двух братоў, парабкаў у мінулым, якія трапілі ў вытворчае жыццё. Адзін з гэтых братоў Максім—закаранелы ўласнік. Для яго вытворчасць—гэта толькі сродак, каб набыць сваё ўласнае, свой кут, сваю зямлю. Другі—Юрка цягнецца да навукі, да калектыва, яго мала цікавіць „сваё ўласнае“.

З кніжкі мы даведваемся багата фактаў пра тэхнічны працэс вытворчасці, але мы не даведваемся аднаго—што хацеў нам цікава аказаць аўтар. Вывучыўшы гэту кнігу, можна стаць добрым ганчаром, але нельга ўявіць сабе, хаця-б у агульных контурах, вобразы людзей, якіх паказвае С. Знаёмы.

І Юрка, і Гірш, і Гаркавы, і Юлька, і Грашанка, і Васька, і Піліп Жук, і Хургін—гэта ўсё людзі, якіх не адрозніш адзін ад другога. Трэба аддаць справядлівасць, што толькі адзін Карпека яскрава вылучаецца, яскрава адрозніваецца ад усіх гэтых людзей. Ён характэрны тым, што дзесяткі разоў адмаўляўся піць і ніяк не мог зрабіць гэтага. Праўда, і гэтыя якасці, як нам вядома, літаратура ўжо даўно выкарыстоўвала.

Няяркасць вобразаў людзей пераносіцца і на агульна-апісальныя карціны твору, якія маюць характар сухі, публіцыстычны, няяркі.

Падобныя публіцыстычныя мясціны, якія сустракаюцца ў творы, яшчэ больш надаюць адцення шэрасці і нецікавасці паасобным мастацкім вобразам.

У аповесці, наогул, людзі жывуць толькі вытворчым жыццём, асабістае іх знаходзіцца ў цені, яно выпісана бледнымі фарбамі. Чым-жа жывуць людзі на вытворчасці, якой мовай яны размаўляюць, якія інтарэсы іх хвалюць? Гэтыя інтарэсы не выходзяць з рамак размоў пра мясцком, соцумову. Зразумела, пра той-жа мясцком, пра тыя-ж соцумовы можна было-б гаварыць іншай, больш яркай, больш хвалючай, прыгожай і праменай мовай.

Праўда, часамі заўважаеш, як аўтар парываецца індывідуалізаваць вобразы герояў, пэўнаму вобразу надаць пэўныя адменныя рысы. Але ў тым і бяда, што гэтыя рысы, ужо адменныя ад іншых, таксама, вызначаюцца сваёй няяркасцю. Для таго, каб ахарактарызаваць комсамольца Гірша і выдзеліць яго з ліку іншых, падобных яму комсамольцаў, аўтар кажа, што Гірш вызначаўся тым, што калі яго абіралі куды-б то ні было, дык ён заўсёды адмаўляўся:

„Бюро крышку зацягнулася. І ўсё Гірш вінават. Усім добры хлопец, але калі толькі зойдзе гутарка пра тое, каб яго куды вылучыць, дык упрэцца, як той бык. Вось і сёння. Кульша ўнёс прапанову зрабіць Янковіча старшым комсамольскай змены, а Гірш ашчапеніўся“...

Тое, што С. Знаёмы не ўмеў даць індывідуалізаванага вобраза-комсамольца, маладога рабочага, выклікае яго выключнае захапленне бытавой кмунай, зробленай комсамольцамі ў аповесці „Ганчары“. Форма той бытавой кмуны, якую ідэалізуе С. Знаёмы, даўно асуджана нашай грамадскасцю. Гэта форма бытавой кмуны, якая нівеліруе ўсе пачуцці, гэта па сутнасці кмуна, пабудаваная на прынцыпах ураўнілаўкі і абязлічкі.

Захапленне аўтара бытавой комунай комсамольцаў звязана з яго стаўкай на сярэдняга чалавека. Не выратоўвае бытавую комуну ні дыспут, наладжаны ёю на тэму пра грамадства будучыні і пра палавую праблему, ні калектыўнае размеркаванне чаравікаў. А між тым апісанне комуні займае добрую палову ўсёй аповесці.

Не дзіўна, што героі С. Знаёмага, якія, дарэчы, шмат гавораць (у адпаведнасці з традыцыямі народніцкай літаратуры) і мала дзейнічаюць, трапляюць у смешнае становішча. Гірш з бытавой комуні хоча жаніцца, але справа ў тым, што тады ён павінен пакінуць комуну, а гэта не стасуе яго комсамольскаму гонару. Комуна-ж не захоча яму вызначыць паасобны пакой. Сакратар комсамольскай ячэйкі хоча дапамагчы ў горы Гіршу і раіць палову чытальні комуні забраць пад кватэру.

Мы гаварылі вышэй, што калі Барыс Мікуліч гоніцца за вычурнасцю мовы, стыля, дык Сяргей Знаёмы зніжаецца да ўзроўню вясковага прымітывізма, вясковай сантыментальнасці і тут ён падобны на рад другіх, больш сталых беларускіх пісьменнікаў, якія іспаведуюць мастацкія каноны стара старой рамантычнай школы, або каноны народніцкай, нацыяналістычнай белетрыстыкі. У спалучэнні з невялікім запасам агульнай культуры гэта навадняе твор ружовай рамантычнай вадзіцай пра сонейка і крынічанькі. Твор становіцца перапоўненым сантыментальным паказам прыроды, твор расцягваецца непатрэбнымі для ідэі і сюжэта апісаннямі. Выражаецца яно яшчэ і ў пярэчым краснабайстве, у юрадзіваасці мовы пад псеўда-народны стыль. Гэта якраз тое, супроць чаго так рэзка выступаў Алексей Максімавіч Горкі.

Па лініі тыпажа і вобразаў гэта выяўляецца ў культываванні нацыяналістычных прарокаў, беларускіх дзядоў, у стварэнні сялян і інтэлігентаў—сузіральнікаў хараства прыроды, у мяшчанскім і нават паталагічным паказе кахання. Вось пад уплыў гэтай „сантиментальна-плаксівай“ прозы і трапіў С. Знаёмы ў кніжцы „Ганчары“.

Больш таго, пачатак кніжкі „Ганчары“ і многія мясціны яе з'яўляюцца, бадай, што класічным выяўленнем вясковай абмежаванасці, адсутнасці пачуцця да прыгожага, эстэтычнага, юрадзівай стылізацыі пад псеўда-народны стыль.

„Каля лесу ўецца-сцелецца сцяжынка. Ой, бяжыць, бяжыць не-пратопаная каля пушчы, верасы, абапал нахіліліся, тонкае голейка сухое навалілася. Трашчыць голейка сухое пад нагамі, колюць гліцы, чамярыцы ногі босыя“.

І, зразумела, што няправільнай з'яўляецца і лінія, якую абраў Барыс Мікуліч, як таксама няправільнай з'яўляецца і манера стылю С. Знаёмага.

У поўнай адпаведнасці з прыніжэннем сваёй мовы да ўзроўню вясковага прымітывізму С. Знаёмы захапляецца натуралізмам і дробнай бытаўшчынай.

І нарэшце перайманнем ад нацыяналістычнай літаратуры пахнуць шматлікія, так званыя, „філасофскія“ развагі С. Знаёмага. Гэтыя філасофскія развагі незвычайна дробныя і даволі мізерныя. Напрыклад, у адным месцы С. Знаёмы доўга і нудна разважае пра сэнс „дарогі—шляха бясконцага“.

У другім месцы ён з нейкай, неўласцівай комсамольскаму пісьменніку сантыментальнасцю і чуласцю, філасофствуе пра тое, „як вышаўшая з пука каласістая ніва ціхім золакам пачынае дузацца за жыццё“.

Значным крокам наперад у параўнанні з кнігай „Ганчары“ з'яўляецца апавесць С. Знаёмага „Біяграфія майго героя“.

У чым выяўляецца ў гэтай аповесці творчы рост Знаёмага? Па-першае — Знаёмы зрабіў вялікі крок наперад у галіне стылю. Стыль гэтага твора абсалютна пазбаўлены саладкава псеўда-народнай сантыментальнасці, якая ўласціва аповесці „Ганчары“. Стыль у аповесці „Біяграфія майго героя“ больш мужны, роўны і спакойны. На Знаёмага у галіне стылю аказаў дадатны і зусім патрэбны ўплыў Кузьма Чорны.

Па-другое — у аповесці „Біяграфія майго героя“ С. Знаёмы ўмее стварыць псіхалагічны вобраз, псіхалагічную карціну. Гэта адносіцца не толькі да вобразаў людзей, але і да пейзажа. У процілегласць свайму мінуламу захапленню псеўданароднымі вобразамі ён зараз у спакойных і чоткіх фарбах дае даволі яркую карціну прыроды:

Замест грубасці і паталагічнай аголенасці ў паказе кахання, якое было ўласціва Сяргею Знаёмаму у кніжцы „За дамбаю“ — у аповесці „Біяграфія майго героя“ любоўныя адносіны паміж комсамольцамі паказаны неяк па асабліваму цёпла і да празрыстасці чула, далікатна. Так надзвычай яркімі і мяккімі фарбамі ім выпісаны момант спаткання Рэнькі з Казімам пасля доўгага растання.

Аднак-жа горш абстаіць справа з усім твораў цалкам і, зноў увесць грэх, і грэх асноўны, Знаёмага заключаецца ў адсутнасці яркіх абагульняючых чалавечых вобразаў. Вобразы выпісаны Знаёмым плоскасна. Яны не жывуць шматграннымі і багатымі пачуццямі эпохі. Іх пачуцці заключаюцца, бадай, выключна ў тым, што яны любяць свае варштаты, што яны захоплены сваёй вытворчасцю, што яны ні на хвіліну не хочуць пакінуць сваю справу, што яны доўга і нудна разважаюць пра выкананне промфінплану, што асабістыя іх інтарэсы і жыццё не яркія.

Правільна сказаў тав. Косарэў: „Моцна любіць не ўмеем і ненавідзець не навучыліся“.

Пластычнай яркасці вобразаў С. Знаёмы ў сваім творы даць не можа. Здавалася ў пачатку, што Казім, які правёў пакутнае жыццё бяспрытульнага і выпадкова яшчэ да рэвалюцыі пазнаёміўся са старой большавічкай Мар'яй Іванаўнай Каравай, будзе развіты ў цікавы вобраз чалавека нашай будаўнічай эпохі. І вось пасля доўгага растання ён сустракаецца з Каравай у самым пачатку аповесці і з гэтага моманту сюжэтная тканіна аповесці абарвана. Ён спрабуе гэтую сюжэтную тканіну яшчэ ўзнаўляць у эпізодзе кахання Казіма да Рэнькі, але дарма. І гэты твор С. Знаёмага, як і аповесць „Ганчары“, не мае адзінай сюжэтай лініі. Казім прыходзіць на вытворчасць і там, пацяклі ў яго нудныя і шэрыя гадзіны яго існавання.

Непраўдзіва паказвае Знаёмы перажыванне Казіма на вытворчасці. (Ды, бадай, Казіму перавыхоўвацца не было чаго, бо злачынцам ён ніколі не быў). Гэта перавыхаванне Казіма ў паказе Знаёмага адбываецца праз уцягненне яго ў пажарную завадскую дружыну. Прычым аўтар так няўмела і аголена-тэндэнцыйна ўсё гэта паказвае, што чытач яўна не верыць.

Каб увесці Казіма ў арэол героя, аўтар у адзін і той-жа дзень „упісвае“ Казіма ў пажарную дружыну, а праз некалькі гадзін робіць пажар на вытворчасці з тым, каб Казім мог паказаць сваё геройства.

Апісанне вытворчых працэсаў займае вялікае месца і ў гэтай аповесці Знаёмага. Людзі не маюць выразных рысаў, якія-б адрознівалі іх ад іншых. Адзіны вораг сярод рабочых цэха, дзе працуе Казім, гэта Кізіла. І то чытач адразу з першай жа старонкі адчувае і ведае, што гэта вораг, а аўтар ўсё яшчэ імкнецца ўгаварваць чытача, каб ён не быў канчаткова перакананы, што Кізіла вораг. Ён завязвае дружбу між Казімам і Кізілам і гэтым хоча выратаваць, знайсці інтрыгу. Але дарэмна, і характар развязкі, і сутнасць Кізілы ўжо ясны для чытача.

С. Знаёмы ў аповесці „Біяграфія майго героя“, як і ў аповесці „Ганчары“, імкнецца зрабіць нейкую уяўную дыферэнцыяцыю між дзейнымі асобамі, але рысы, якія адрозніваюць пэўнага чалавека ад другога, такія нязначныя, такія дробязныя, што аўтар бездапаможна кідае гэтую работу.

Каб зрабіць больш яркім вобраз комуніста Драгуна, Знаёмы надаў яму такія дзіўныя рысы: Драгун, добры комуніст, у пачатку з'яўлення на завод Казіма, сустракае апошняга варожа і, такім чынам, Знаёмы, хацеў аживіць гэты мёртвы папярковы вобраз.

Але справу не трэба разумець так, што каб даць тыповы яркі вобраз чалавека, дык трэба абавязкова маляваць найпадрабязнейшы партрэт героя, абмалёўваць усе рысы яго твару, адзенне, паводзіны. Гэта не абавязкова. Адна трапная фраза, адзін гест, адзін нязначны погляд можа стварыць цэлае уяўленне пра чалавека. Напрыклад, Ілья Эрэбург у рамане „Дзень другі“ менавіта такімі мазкамі стварае поўнакроўны і яркі вобраз чалавека.

Такім чынам рашаючыя недахопы і памылкі С. Знаёмага ў аповесці „Біяграфія майго героя“ заключаюцца ў наступным:

Па-першае, няма пластычнага і яркага вобраза чалавека. Аўтар апісвае вытворчасць і працэсы вытворчасці, не ўваходзячы у інтымнае жыццё і інтымныя адносіны сваіх герояў, а калі гэтыя інтымныя адносіны і паказваюцца, дык толькі як нязначны дадатак да працэсаў вытворчасці. Такім чынам аповесць складае выяўленне шэрасці і няяркасці мастацкіх прыёмаў аўтара.

Няма ў аповесці пачуцця высокай любові і вялікай ненавісці.

У аповесці, напрыклад, сам па сабе нядрэнна паказан тып ворага Кізілы, які з вялікай ненавісцю ставіцца да савецкай рэчаіснасці. Але асноўнае, гэта няяркасць вобразаў людзей. У спалучэнні з бессюжэтнасцю аповесці яны ствараюць тое, што яна не ўзнімаецца над узроўнем сярэдніх твораў нашай літаратуры.

Мы гаварылі раней, што адсутнасць сюжэту ёсць выражэнне пасівізма, павольнасці. Якраз гэты пасівізм, павольнасць, адсутнасць вялікіх рухаў і сутычак чалавечых інтарэсаў характарызуюць твор Знаёмага „Біяграфія майго героя“.

Аўтар свой твор не прадумаў так, як гэта патрабна было прадумаць. І таму ён атрымаўся расплыўчатым і таму аўтар, уласна кажучы, не ведае, за што ўхапіцца, пра што раскажаць у першую чаргу.

Роўны стыль твора, без яркіх параўнанняў і метафар, адцяняе вышэй згаданыя недахопы твора С. Знаёмага „Біяграфія майго героя“.

Перад Знаёмым таксама, як і перад другімі маладымі пісьменнікамі, стаіць задача ўпартай творчай вучобы, упартай творчай работы. Трэба вызваляцца ад спрошчанага падыходу да з'яў і працэсаў рэчаіснасці. Трэба набываць яркасць мовы, яркасць вобразаў, смеласць параўнанняў, вялікую цяпыню ў дачыненні да савецкай рэчаіснасці і людзей, якія яе твораць. Трэба змагацца за высокую сюжэтнасць твору. Але патрэбу ў сюжэтнасці С. Знаёмы адразу-ж адчуе, як толькі ён адыйдзе ад нуднага шаблоннага трафарэтнага апісання героя. Чым больш Сяргей Знаёмы будзе самакрытычна ставіцца да сваіх уласных твораў, тым гэта будзе больш дапамагаць яго творчаму росту.

* * *

Мне неаднаразова даводзілася выступаць з ацэнкай творчасці Аркадзя Куляшова і заўсёды яго творы выклікалі вялікія спрэчкі і рознастайнасць у поглядах. Аднак жа нават яго літаратурныя праціўнікі

вымушаны прызнаць у асобе А. Куляшова не зусім абыздзепную з'яву на нашым літаратурным фронце.

А. Куляшоў паэт вялікага талента і творчых магчымасцей. Гэты яго талент успыхвае блёсткамі ў паасобных яго творах. Гэты яго талент даў яму мажлівасць яшчэ ў 1930 годзе напісаць арыгінальнай рытмікай, вельмі блізкай да рытмікі народнай творчасці, арыгінальнай паэтычнай мовай, вобразамі вельмі блізкімі да народнай творчасці, паэму пра калек, „сумных ваяк імперыялістычнай вайны“. Ён пісаў у гэтай сваёй лаэме:

...І чулі балоты прэсненя,
І чулі ўсе птахі лясоў,
І чулі вазёры і доли,
Па вёсках бабулі старыя,
І чулі ўсе травы дзікія,
Салдацкую сумную песню,
Паходную песню шляхоў—
І песню салдацкае долі,
І песню салдацкае крыўды,
І песню салдацкай радзімы“.

Праз рытміку, часам надзвычайна аднастайную, праз радкі, вельмі блізкія да прозы, выяўляецца рэвалюцыйная рамантыка А. Куляшова.

Заўсёды здзіўляе ў творчасці А. Куляшова тое, што яго пражанічныя радкі і вобразы, аб'екты яго песні такія зямныя, такія блізкія да жыцця, простыя і шчырыя, яны ўзяты ад зямлі, ад прыроды, але яны па-дзіўнаму спалучаюцца з рамантычнай і нават сімвалічнай ўзнятасцю і імкліваасцю.

А. Куляшоў рамантык, але ў яго творчасці адсутнічаюць звыклыя атрыбуты рамантычнай і сімвалістычнай паэзіі. Гэта рамантык, які не ў неба зварачае свае погляды, не на тэмах абстрагаванага кахання кандэнсуе сваю увагу, не абстрактна-рамантычнай рытарычнасцю дзейнічае,—а рамантык зямны, калі так можна сказаць, кроўна звязаны з усімі радасцямі і горам эпохі.

Аб'екты рамантыкі А. Куляшова—гэта птахі, лясы, вазёры і доли, травы дзікія, косы, арэшнік, хмары, рэкі, дубы, сосны—усё вялікае зямное і прыроднае ўсхваляецца А. Куляшовым. А таксама ўзвясцівае мужнасць комсамольцаў, якія капаюць фасфарыты, мужнасць трактарыстаў, параходы, якія крычаць акіяніскімі грубымі галасамі і трактары, што пераклікаюцца з імі. Рамантызацыя ўсіх гэтых аб'ектаў паўтараецца ў творах А. Куляшова апошніх гадоў надзвычай часта. Гэта і ёсць тое новае, дадатнае, што ўнесена А. Куляшовым у беларускую савецкую літаратуру.

Праўда, некаторыя творы і вобразы Куляшова маюць падабенства да твораў Эд. Багрыцкага, але А. Куляшоў робіць у нашай літаратуры сапраўдны крок наперад тым, што процістаўляе сваю творчасць розным мяшчанскім канарэчнікам, якія ўздыхаюць па „свежых ружах сацыялістычнага будаўніцтва“, таксама, як яны раней ўздыхалі па ружах і гітары любімай, якая „терзала“ іх кволае сэрца. Цяпер аб'ект сваёй ранейшай ідэалізацыі—гітару, яны змянілі на молат, які бадзёра у руках „чорнавокай любімай“ выконвае промфінплан.

Гэтым канарэчнікам А. Куляшоў процістаўляе пражанічнасць радка, зямносць вобраза, разбурае кволасць і „нежнасць“ страфічнай будовы.

Аднак Куляшоў адчуваў, што зямносць вобраза, пражанічнасць радка не павінны прыводзіць да спрашчэнства, шэрасці, беднасці, абыякавасці, а таму ён гэтыя зямныя рэчы і з'явы рамантызаваў, а ў некаторых выпадках нават паставіў на ілжывыя штучныя рамантычныя і фанта-

стычныя хадулі. Гэта і прывяло да пэўных літаратурных няўдач паасобных твораў А. Куляшова, і ў першую чаргу паэмы „Аманал“.

Давайце разбярэмся, у чым заключаюцца гэтыя творчыя памылкі А. Куляшова, у паэме „Аманал“.

Нясталасцю светапогляда і нясталасцю майстэрства А. Куляшова тлумачыцца агульна кампазіцыйная раскіданасць паэмы, адсутнасць адзінай сюжэтнай лініі. Дарэчы гэта кампазіцыйная сюжэтная нясталасць паэмы выклікана ўсім стылем і метадам стварэння твору.

„Аманал“—гэта цалкам рамантычны і нават з элементамі сімволікі, твор Прычым А. Куляшоў ў адпаведнасці з асноўнымі прынцыпамі пабудовы вобразаў, гэту сімволіку імкнецца зрабіць найбольш зямной і канкрэтнай. Так, Маладосць, Юнак—двое комсамольцаў-арганізатараў змагання супроць бандытызма, яны-ж ёсць сімвалічнае выяўленне вобразаў маладосці і паэтычнай фантазіі. Гандляр, па замыслу аўтара, павінен быць таксама шырокім абагульненнем тыпа. Вобразы комсамольцаў, якія капаюць фасфарыты, таксама павінны выяўляць нейкі сімвал магутнасці, яркасці новага пакалення. Сімвалічнымі з'яўляюцца і ласы і нават трактары, якія адухаўляюцца, як жывыя істоты. Сімвалічным планам паэмы тлумачыцца і ўвядзенне ў яе такіх асоб, як паэт Развой, настаўнік, Аўгінка, безліч ненармальных людзей.

Змяшанне рэалістычнага плану з сімвалікай робіць незразумелымі, незвычайнымі і нават недарэчнымі некаторыя вобразы у паэме „Аманал“. Часамі гэтыя недарэчныя, ілжывыя вобразы тлумачацца і проста недастатковай ўважлівасцю да работы, неахайнасцю А. Куляшова. Напрыклад, на 8-й старонцы ён піша пра Гандляра:

У яго ёсць маёнтак
(вядома на паперы)
Было: тысяча душ сялян
(ні многа, ні мала)
Потым:
Калі ён быў генералам
Я ў яго быў афіцэрам“.

Кожнаму зразумела, што маёнтка з тысяччу душами ў Гандляра, былога памешчыка, не магло быць нават да рэвалюцыі, бо не мог-жа гэты чалавек ад часоў прыгона дажыць да рэвалюцыі.

Вельмі часта размовы дзейных асоб у паэме „Аманал“ нагадваюць верш Велміра Хлебнікава, калі з адной думкі нечакана дзейная асоба, а часамі і сам аўтар пераходзіць на другую і ствараецца ўражанне, што гавораць людзі, у нейкай трызні і што для іх абрысы свету раптам змяніліся, свет паўстаў у іншым выглядзе. Так, без сувязі, бадай, што па вар'яцку, разважае настаўнік у паэме „Аманал“:

Зноў той-жа прыкры, мірны захад
Быццам
 пэўнікавага сэрца
 крывёю абліты
І так хочацца зірнуць назад,
Прыгадаць знаёмыя абліччы.
Растуць дзедзі пад захадавым знакам,
Каб пасля з сэрца
 не вытравіць ніколі.
І прынясе да магілы такі небарака
Пыл і адвечорак ваколід...

Прытым дзейныя асобы ў Аркадзя Куляшова па волі аўтара твораць нешта незвычайнае. Яны не падпарадкоўваюцца ніякім законам логікі.

Напрыклад, Юнак, які на працягу ўсяго твору пра штосці спрачаецца з настаўнікам, з Развоем, праз некаторы час Юнак гэты, якога

аўтар выдае за вытрыманага комсамольца, які змагаўся ў грамадзянскую вайну за савецкую ўладу, апыніўся ў хаце кулака Худа і там таксама пра штосці невядома спрачаецца з настаўнікам. Такім-жа невядомым чынам ён апыніўся і ў хаце Гандляра.

Там, дзе аўтар прыблягае да фантастычнага плана, ён адным радком змяняе цэлыя эпохі ў развіцці нашай краіны. Напрыклад, паказ змены перыяда НЭП'а перыядам соцыялістычнай рэканструкцыі зроблен праз радыёрупар. У эпоху НЭП'а да слыха людзей урываецца голас радыё-рупара, які абвешчае, што ў краіне Саветаў не павінна быць беспрацоўных.

Гэтая-ж фантастыка робіць тое, што для кулака Жыгнера праблема электрычных плугоў становіцца нібыта вырашальнай у яго барацьбе супроць пралетарскай рэвалюцыі. Таксама, як сын яго інжынер, каб толькі дапамагчы бацьку, абяцае яму затапіць разам з цэлай шахтай комсамольца Калужнага, абы толькі ён не выкрыў махінацый яго бацькі.

І нават у сапраўдны вельмі значнай і вельмі талантлівай паэме А. Куляшова „Гарбун“, дзе аўтар паказвае выключную якасную работу над паэтычным радком, дзе так высока стаіць алітарацыйны бок твору, дзе аўтар сцісла, ярка стварае паэтычныя карціны, сапраўды магутныя па зместу—у гэтай-жа паэме мы маем цэлы рад пагрэшнасцей А. Куляшова, галоўным чынам, супроць жыццёвай праўды, па лініі надання зусім неўласцівых якасцей тым зямным рэчам і з'явам, якія ён з такім захопленнем рамантызуе. Напрыклад, А. Куляшоў піша пра старасту, што ён „кіраваў разам пеклам і раем, войт дзяржаўнай казны і царкоўнай казны“. Натуральна, што паняцце „войт“ пэўным чынам адэкватна, аднак і розніца ад паняцця „стараста“ звычайна, не ўкладваецца ва ўяўленне, чаму войт павінен абавязкова ўладаць дзяржаўнай казной, а тым больш царкоўнай казной.

Альбо там-жа, ствараючы карціну кулацкай сядзібы Анісіма Шкроба, ён піша:

Кавалі, запаліўшы
Печы і горны,
Пекла працы
Клялі...
І за гробам ішла
Старшынёва
Апека.
І пад крыжам
Крычалі яму:
— Не карай!

Тут нічога незразумела, за якім гробам хто ішоў і чаму іменна пад крыжам гэтыя пакутнікі, якія трапілі ў рукі да Анісіма Шкроба, прасілі ў яго ратунку.

А. Куляшоў вельмі часта ігнаруе сэнсавы бок твору за лік алітарацый, за лік гучання пэўных радкоў. Напрыклад, пра Цімоха Загулу сказана, што ён лёг на зямлю пад дубовую шулу і памёр. Затым яго труну ў полі засыпалі пяскі. І тут-жа сказана, што ў асінніку ціхім над дубам гарбатым пахавалі яго парабкі.

Наперакор сэнсу А. Куляшоў у карціне, дзе парабкі выказваюць сваю жалобу па Цімоху Загулу, піша, што адзін з гэтых парабкаў выказвае пажаданне пакланіцца асінам, што паўсталі ў рад і імем гэтых асін выказаць жалобу.

Альбо, калі А. Куляшоў паказвае малюнкi працы комунараў, ён піша:

Вы-ж працуйце да звы.
Ад вазых сякер
Дравы скачудь дагары
І зкоча зверху.

Усе гэтыя пагрэшнасці А. Куляшова супроць жыццёвай праўды вынікаюць з вялікай рамантызацыі зямных з'яў і працэсаў рэчаіснасці. Таму ён вельмі часта надае людзям і пэўным прадметам зусім неўласцівыя рысы, паводзіны, характарыстыкі.

Да ліку адмоўных бакоў творчасці А. Куляшова трэба аднесці тое, што асартымент з'яў і прадметаў, якія А. Куляшоў рамантызуе і выкарыстоўвае ў сваіх творах, незвычайна абмежаваны, бедны. Гэта пераважна — росы, хвоі, дубы, быкі, рыбы, густыя травы, хмары, рэкі, наогул гэты асартымент складаецца галоўным чынам з рэчаў і з'яў прыроды.

Нават у лепшай паэме А. Куляшова, у паэме „Гарбун“, не кажучы ўжо пра „Аманал“, сюжэтная лінія, бадай, што адсутнічае.

Не глядзячы на тое, што А. Куляшоў працуе ў галіне эпічнай паэзіі, паступкі дзейных асоб у яго зусім выпадковыя і нічым не абумоўленыя. Вось сядзіць сабе чалавек спакойна, раптам ён ўскочыў на каня, і ўся ваколіца замерла, прыціхла, слухаючы страшны конскі тупат. Вось невядома як Шандабыла, які толькі што прасіў у кулака Рома ключы ад свірнаў з хлебам, апыніўся ў лесе і там яго забівае Ромаў брат.

Разрыўнасць сюжэтай лініі настолькі выразна, што цяжка і, бадай, немажліва сказаць, якім чынам пойдзе развіццё падзей у творы.

Мы вышэй ужо гаварылі пра тое, што А. Куляшоў рамантызуе зямныя рэчы і з'явы і ў гэтым дасягае вялікай эмацыянальнай сілы. Гэта асабліва выразна ў паэме „Гарбун“, дзе гэтая зямная рамантыка адцяняецца яшчэ мужным рытмічным поступам і вытрыманасцю, бадай, усяго твору ў простых і суровых словах. Алітарацыйная пераважнасць у гэтым творы буквы „р“.

„Чулі рэкі і вазёры
Чайкі сумныя крычалі,
Гулі дрэвы і пяхоры,
Як Загулу катавалі“.

„Кара—вырасла травой
І наскрозь праходзіць глыбы,
Пад глыбокаю вадою
Захавалі яе рыбы“.

Тут, на рамантычнаму, як жывыя істоты, паўстаюць перад намі рэкі і вазёры, дрэвы чуюць, як катавалі Загулу, тут рыбы пад глыбокай вадой захавалі кару, якая вырастае густымі травамі.

Дрэнна адно, што рамантызацыя мужнасці чалавека ў А. Куляшова пераносіцца і на нашых ворагаў, якіх, зразумела, не трэба паказваць шаблонна, але якіх і няма патрэбы так патэтычна і па-мастацку ярка рамантызаваць, як гэта робіць Куляшоў ў дачыненні да эсэра Рома.

Тады ён скочыў на каня,
Як деў каню пад бокі—
Да позняй ночы ад паўдня
Гулі ў дарогах скокі.
Дзе знак кідалі капыты,
Паслі ў тым месцы дзівы:
— Касіце панскія жыты
І маладыя нівы!
Як хроп той конь
Аж беглі з хат
За ім людскія сем'і.
— Налезаць вам ад гэтых дат
Усе лясны і землі!
Як бег той конь, ажно сычы
Звікалі ў ноч і слепаі.
— Сам пушчы панскія сячы,
Будуй дамы і грэблі!“

Дрэнна атрымліваецца і тады, калі пад уплывам такой рамантызацыі людзей, сур'ёзныя людзі пачынаюць вытвараць зусім несур'ёзныя рэчы. Напрыклад, комунары ў колькасці 13 чалавек, якія прыйшлі на хутар забіраць сваё роднае, сваю зямлю, сваё дабро, скачуць пад гром і навальніцу.

„Расла павала, трэск і стоги,
Гром рагатаў над Сожам,
І там скакаў рыбак Антон,
Крычаў:—Мы пераможам!“

Такім-жа малюнкам, які супярэчыць праўдзе, з'яўляецца малюнак, калі бык падхапіў кулака Анісіма Шкроба і скінуў яго ў вір возера.

Трэба аддаць справядлівасць А. Куляшову, што гэты момант не праўдзівы, які ў жыцці быць не мог, напісан ім такім чынам, што гэтай няпраўдзе, бадай, верыш.

Такую няпраўду А. Куляшоў піша і пра Рога—парабка, які, збіты сваім гаспадаром, бег гадзіну-дзве на голас воўчы, страшны, кінуўся ў гушчар „лес ломячы сабой“. Гэта такі мастацкі вобраз, які супярэчыць праўдзе, але якому нельга не верыць—так ярка і такімі магутнымі радкамі ён напісаны.

Нават у паэме „Аманал“ А. Куляшоў змог стварыць паасобныя незвычайна яркія строфы, прысвечаныя маладосці нашай эпохі, нашым трактарам, якія, як жывыя, сумуюць па акіянскіх караблях, нашым комсамольцам, якія капаюць фасфарыты, накіраваць словы ненавісці да нашых ворагаў.

Паэма „Гарбун“ гэта паэма пра тое, як людзі, пакутнікі, прыціснутыя цяжарам эксплуатацыі, беднасці, галечы, вызваленыя сацыялістычным Кастрычнікам, нясуць праз вякі сваю ярасць да эксплуататараў, кулакоў і сваю бязмерную любоў да кунізму, у які яны ўваходзяць як уладарныя гаспадары.

Аркадзь Куляшоў, надзвычай уважліва працуючы над вобразам, кандэнсуе сваю думку, выражае яе ярка і глыбока.

Успомніце малюнак выгнання комунараў з панскіх харомаў. Што, гэта іх паражэнне? Не. А. Куляшоў так скульптурна-ярка выпісаў постаці комунараў, што іх адступленне з харомаў гучыць, як іх перамога. Вось што кажа ім Шандабыла:

—Выбірайцеся ў дарогу.
Набівайце патранташы,
Каб чакалі на трывогу,
Стрэльбы нашы!

Нам спакой і волю бор дасць,
Данясце-ж да сасонак
І жыццё дзяцей і гордасць
Сваіх жонак!
Каб сны ў мяхах ваўчыных
Крэпка спалі на світанку,
Вы спявайце, вазучы іх
Калыханку!
Каб ніхто а іх не пабачыў
Слёзы матак.
Зіркі трывожны
Каб надоўга след тут значыў
Крок наш кожны!
Ен ішоў высокі,
Горды,
І яго шляхі гуталі,
А навокал білі ў вёдры,
І раўлі, і рагаталі“.

Так выглядае творчасць Аркадзя Куляшова, аднаго з лепшых нашых рэвалюцыйных паэтаў, паэтаў перадавых не толькі для нашай маладой літаратуры, але і для ўсяго паэтычнага фронту беларускай савецкай літаратуры.

* * *

Я далёка не ахапіў усяго фронту маладзёжнай беларускай савецкай літаратуры. Шмат і больш таленавітых і менш таленавітых маладых пісьменнікаў засталіся па-за маёй увагай. Так, мною не разглядалася творчасць такіх маладых пісьменнікаў, як Алесь Зарыцкі, Александр Шарапаў, Зяма Півавараў, Паслядовіч, а таксама творчасць таварышоў Ушакова, Шынклера, Агняцвет, Люгоўскага і інш.

Я імкнуўся, наколькі гэта мажліва, найбольш аб'ектыўна і правільна, не ўваходзячы ў лішні палемічны задор, ацэньваць па заслугах таго ці іншага пісьменніка, той ці іншы твор.

Агулам жа мне здаецца, што ўсе таварышы, якія тут разглядаліся, творчасць якіх далёка не аднолькавая па якасці, з'яўляюцца людзьмі, безумоўна, значных здольнасцей і перад імі ўсімі стаяць вялікія задачы, як і перад усімі намі, як і перад усёй нашай літаратурай.

Авалодаць культурай, створанай чалавецтвам, з боем, але здабыць гэты цудоўны сакрэт вялікіх геніяў літаратуры мінулых эпох, пра якіх гаварыў Алексей Максімавіч Горкі, і якія зрабілі свае творы няўміручымі помнікамі сваёй эпохі.

Працаваць і вучыцца—вось асноўныя задачы, якія стаяць перад усімі намі. Працаваць так няўтомна, як працаваў у свой час Бальзак, як няўтомна працуе вялікі пролетарскі пісьменнік Максім Горкі. Гэта той ідэал працаздольнасці мастака-пісьменніка, да якога мы павінны імкнуцца.

Анна Грудская

ПРА ГЕРАІНЮ ЧАСУ

Заваяванае—не запісана

І. У ЧЫМ СУТНАСЦЬ ПРАБЛЕМЫ?

*„Ты идешь по лестнице крутой
И держко жмешь пройденные ступени“.
(Некрасаў.)*

Словы Некрасава заўсёды прыходзяць на памяць у хвіліны, калі думаеш пра новы тып жанчыны-калгасніцы, перадавой работніцы, жанчыны—арганізатара, вучонай, якіх выхоўвае соцыялістычны лад нашай краіны.

Здзіўленне, недаўменне, пачуццё пратэсту—змяняючы адно другое, перажываюць жанчыны краіны Саветаў, калі яны, як гледачы і як чытачы, знаёмяцца з жаночымі вобразамі ў сучасных драмах, раманах, апавесцях і паэмах. Наша краіна выгадала дзесяткі перадавых, разумных, культурных дзейных жанчын ва ўсіх галінах працы, навукі і мастацтва, адданных справе камуністычнай барацьбы.

У сваім творы „Мать“ М. Горкі даў незабыўны вобраз маці—актыўнага барацьбіта за справу соцыялізма, чулага, вернага друга і памочніка свайго сына. Соцыялістычная барацьба збліжае, парадняе людзей розных пакаленняў—маці і сына, ствараючы дружбу пакаленняў; сваяцтва іх не толькі біялагічнае, але сваяцтва, як пачуццё соцыяльнага адзінства людзей, якія выражаюць грамадскія інтэрэсы аднаго класа.

Замест варожасці бацькоў і дзяцей—дружбу пакаленняў працоўных, як адзінства інтэрэсаў і імкненняў маці і сына ў барацьбе за вызваленне ад капіталістычнае эксплуатацыі—яскрава, пераканаўча паказвае найвялікшы майстар пролетарскага мастацтва ў творы „Мать“.

Адставанне нашай крытыкі канкрэтна выявілася і ў тым, што твор А. М. Горкага „Мать“ дзе вобраз большэвічкі-маці рабочага знайшоў сваё яркае выражэнне, не ацэнены нашай крытыкай і не прааналізаваны да гэтага часу.

У А. М. Горкага павінны вучыцца савецкія пісьменнікі праўдзівасці, яркасці паказу працоўнай жанчыны-рэвалюцыянеркі, павінны вучыцца ўменню перадаць тонкія адценні ея пачуццяў, думак.

Ленін аддаваў надзвычайную ўвагу росту і развіццю камуністычнай свядомасці працоўных жанчын. Мудры правадыр партыі І. В. Сталін, друг і настаўнік працоўных мас, стала, штогодзенна аддае сур'ёзнейшую ўвагу росту і развіццю новай жаночай асобы.

На XVII з'ездзе партыі з велізарным пачуццём радасці расказвае таварыш Сталін усёй партыі, усёй краіне аб дасягненнях жанчыні савецкай краіны ў іхняй рабоце, у іхняй барацьбе. Аб гэтым яскрава гаварыў Л. М. Кагановіч—бліжэйшы саратнік І. Сталіна на Маскоўскай абласной партыйнай канферэнцыі.

А. М. Горкі—найвялікшы пролетарскі мастак—з уласцівай яму чуласцю—заўсёды падмячае ўсе парасткі новага, многа клопату і ўвагі аддае росту новай савецкай жанчыны.

А нашы пісьменнікі і паэты? Як вырашаюць яны задачу паказа паўнацэннага мастацкага вобраза сучаснай жанчыны-гераіні, як характара дзейнага, энергічнага, як характара новай грамадскай чалавечай асобы, якою яе выхоўваюць соцыялістычная праца і барацьба.

„Ні драма, ні раман яшчэ не далі дастаткова яркага вобраза савецкай жанчыны, якая свабодна і выдатна дзейнічае ва ўсіх галінах будаўніцтва соцыялістычнага жыцця“,—кажа А. М. Горкі ў сваім дакладзе на з'ездзе. І гэтая крытычная заўвага па адрасу савецкай літаратуры бяспрэчна правільная.

Калі аб адставанні нашай літаратуры ад жыцця гаварыць канкрэтна—варта адзначыць, што адставанне выявілася і ў тым, што мастакі слова не стварылі гэтага поўнацэннага, па мастацку пераканаўчага, жыццёва-праўдзівага вобраза перадавой жанчыны савецкай краіны.

Стварэнне гэтага вобраза патрабуе ад мастакоў найглыбейшага разумення і ведання працэсаў змен, якія адбываюцца і ў эканоміцы і ў свядомасці людзей, патрабуе і новага эмацыянальнага ўспрыняцця жанчыны—гераіні нашых дзён.

Пісьменнікі нашай краіны павінны дружны з лепшымі работніцамі, лепшымі калгасніцамі і комсамолкамі нашай краіны, з перадавымі жанчынамі нашай краіны, як дружыў Л. Н. Толстой са сваёй гераіняй Наташай Роставай. Наглядаючы гэтых новых людзей з вонку, застаючыся раўнадушнымі да іхняй радасці і суму, да іхніх інтарэсаў, да іхняй дзейнасці і імкненняў—мастак не зможа ярка, праўдзіва, жыццёва выразіць новы характар—новы тып жанчыны, як асобы грамадскай.

Рэзка змянілася сфера жыцця і дзейнасці разняволенай жанчыны. Раней эксплуатаатарскія класы прызнавалі за ёю толькі права ўдзельнічаць ва „ўзнаўленні непасрэднага жыцця“, г. зн. ва ўзнаўленні патомства.

Ва ўмовах соцыялізма жанчына раўнапраўна ўдзельнічае і ў „вытворчасці“ ўсіх умоў жыцця ўсяго калектыва працоўных.

„Згодна матэрыялістычнага разумення, вызначальным момантам у гісторыі з'яўляецца ў канчатковым выніку вытворчасць і ўзнаўленне непасрэднага жыцця. Але само яно бывае дваякага роду. З аднаго боку—вытворчасць сродкаў існавання, прадметаў харчавання, адзення, жылля і неабходных для гэтага прылад; а другога боку вытворчасць самога чалавека, прадаўжэнне віда“ (Энгельс. „Паходжанне сям'і“).

За жанчынаю з часоў падзення першабытна-камуністычных адносін, дзе жанчына была раўнапраўнай, дзе „вядзенне хатняй гаспадаркі з'яўлялася грамадска-неабходным заняткам“, эксплуатаатарскія класы пакідалі толькі адно права ўдзелу „ва ўзнаўленні віда“, адхіліўшы яе ад удзелу ва ўзнаўленні ўсіх умоў жыцця і для сябе і для свайго патомства.

„З узнікненнем патрыярхальнай сям'і і яшчэ больш—манагамнай індывідуальнай сям'і, становішча змянілася. Вядзенне хатняй гаспадаркі страціла свой грамадскі характар, яно перастала цікавіць гра-

ма дства, яно стала прыватнай службай; жонка ператварылася ў галоўную служанку, была адхілена ад удзелу ў грамадскай вытворчасці. Толькі буйная прамысловасць нашага часу зноў адкрыла ёй ды і то толькі пролетарцы—шлях да грамадскай вытворчасці“ (Энгельс).

Перш чым пераходзіць да канкрэтнага аналізу і характарыстыкі жаночых вобразаў мастацкай літаратуры, неабходна прывесці рад выказванняў асновапаложнікаў марксізма на гэту тэму, паколькі адставанне крытыкі, калі гаварыць канкрэтна, выявілася і ў частцы пастаноўкі і ў частцы асвятлення праблемы стварэння вобраза гераіні нашымі дзён.

Любому дзіцяці ў нашай краіне вядома, што прыгнечанне і бяспраўнасць жанчыны вызначалася яе эканамічнай залежнасцю ў сям'і ад волі і ўлады свайго ўладара мужа свайго—гаспадара яе лёсу, лёсу яе дзяцей.

Царква, рэлігія, дзяржава—спрадвеку выходзілі адносіны да жанчыны, як да істоты ніжэйшай, каб апраўдаць яе бяспраўнасць, прыгнечанне, эксплуатацыю.

Усе гэтыя інстытуты, выклікаемыя да жыцця прыватнай уласнасцю—выходзілі пачуццё варожасці, непрыязні, знявагі да жанчыны.

Улада царквы і рэлігіі над лёсам жанчыны ў нашай краіне адыйшла ў небыт. Заклінанне супроць жанчыны, як „исчадия ада“, разняволеныя жанчыны савецкай краіны ўспамінаюць, як агідны анекдот, які характарызуе варварскія адносіны да жанчыны ў мінулым.

Вызваленне жанчыны абумоўлівае зварот усяго жаночага полу да грамадскай працы. У нашай краіне жанчына эканамічна і палітычна раўнапраўная. Савецкі закон увёў раўнапраўнасць жанчын не толькі юрыдычна. Жанчын звярнулі да грамадскага жыцця, да грамадскай працы, да грамадскай дзейнасці, што вызначае іх эканамічнае і палітычнае раўнапраўе фактычна.

Меркаванне Энгельса аб тым, што разняволенне жанчыны „патрабуе, каб індывідуальная сям'я перастала быць гаспадарчай адзінкай грамадства“—рэалізуецца ў нашай краіне фактам аграмаджання сродкаў вытворчасці, фактам грамадскага выхавання дзяцей. Да таго часу, пакуль не ўся яшчэ хатняя гаспадарка з'яўляецца грамадскай прамысловасцю, да таго часу залежнасць жанчыны захоўваецца ў быту. Вось чаму ў барацьбе зрэшткімі капіталізма ў эканоміцы і ў свядомасці людзей трэба мабілізаваць усе сілы, усе сродкі для перамагання „прыватнай хатняй гаспадаркі“ для таго, каб індывідуальная сям'я перастала быць гаспадарчай ячэйкай грамадства і ў частцы клопатаў пра ўсіх дзяцей, пра ўсіх членаў працоўнага калектыва. Гэтая задача перад намі стаіць, гэтую задачу штодзённа рашаюць саветы, Ленінскі ЦК партыі заўсёды мабілізуе ўвагу ўсёй грамадскасці да перабудовы быта на сацыялістычных пачатках. Пра гэта пісала і „Комсомольская правда“ ў апошняй дыскусіі аб „сям'і“. Шмат у гэтым напрамку ўжо зроблена, але яшчэ шмат трэба зрабіць.

„З пераходам сродкаў вытворчасці ў грамадскую ўласнасць індывідуальная сям'я перастае быць г а с п а д а р ч а й (падкрэслена мною—А. Г.) ячэйкай грамадства. Прыватная хатняя гаспадарка ператвараецца ў грамадскую прамысловасць. Догляд за дзяцьмі і выхаванне іх становіцца грамадскай справай; грамадства аднолькава клапаціцца пра ўсіх дзяцей, шлюбных і паза-шлюбных“ (Энгельс, ст. 76).

У краіне сацыялізма знікла паняцце чужога дзіцяці, памерла паняцце незаконнанароджанага дзіцяці. У сацыялістычнай краіне факт нараджэння чалавека ёсць пашпарт—права на жыццё. Усе народжаныя дзеці—родныя дзеці, растуць змена ўсяго працоўнага калектыва. Гэтая ўмова вызначае дружбу паміж працоўнымі жанчынамі і ўсімі працоў-

нымі СССР. Патомства яе роўнапраўнае, дзеці—крыніца яе радасці, прадмет клопату, увагі ўсёй пролетарскай дзяржавы. Членам аграмаднай, магутнай сям'і, якая радасна будзе новае жыццё, адчувае сябе працоўная маці-жанчына ў савецкай краіне.

У сваім журботным вершы „Мать“ Некрасаў пісаў аб гаротным, раздум'і маці пра будучыню яе дзяцей:

„Она была печальна и грустна...
Несчастные, зачем родились вы!
Пойдете вы дорогою обычной
И вам судьбы своей не избежать...“

...Трывога за будучыню нашых дзяцей не агортвае жанчыны маці ў Савецкім Саюзе. Бадзёры, радасны, дружны калектыў будаўнікоў камуністычнага грамадства выходзіць сваю змену. Па праву ганарацца дзяццямі Савецкага Саюза не толькі іхнія бацькі, але і ўся краіна і ўсе перадавыя людзі света.

Натуральна, што ў гэтых умовах пачуццё мацярынства перажываюць жанчыны савецкай краіны, як пачуццё велізарнай радасці.

Дарэмна нашы мастакі, пісьменнікі ўнікаюць паказа маці-камуністкі, комсамолкі, калгасніцы, работніцы, жанчыны вучонага. Гэтая складаная, цяжкая тэма, але тэма вельмі ўдзячная, яна абагачае мастака. Перадавыя жанчыны нашай эпохі не толькі дзейныя і энергічныя, як грамадскія работнікі. У дзел у грамадскай працы, у грамадскай дзейнасці, надзвычайна ўзбагачае іхны свет эмацыянальных перажыванняў. Яркасць перажыванняў паноўнаму вызначае ўвесь лад іх думак, пачуццяў, настрояў. Радаснае мацярынства жанчыны—грамадскага чалавека паноўнаму вызначае і яе адносіны да свайго патомства і да свайго любімага і іх узаемныя адзін да аднаго адносіны.

Эмацыянальныя пачуцці і перажыванні жанчыны сацыялістычнай краіны багацей і ярчэй, вышэй перажыванняў жанчыны, абмежаванай вузкім кругам радасці і суму толькі сваёй мізернай сямейнай ячэйкі, якая абядняе кругазор, прытупляе розум, волю, абядняе пачуццё—пра што пісаў неаднаразова В. І. Ленін.

„Чалавек ствараецца ў прадметным сведе не толькі праз пасрэднасць мыслення, а і праз пасрэднасць усіх пачуццяў“ (Маркс Падрыхтоўчыя работы да „Святога сямейства“, ст. 288).

„Пачуцці грамадскага чалавека іншыя, чым у неграмадскага: толькі дзякуючы (прадметна) аб'ектыўна разгорнутаму багаццю чалавечай сутнасці, атрымліваецца багацце суб'ектыўнай чалавечай пачуццёвасці, атрымліваецца музычнае вуха, вока, якое ўмее разумець прыгажосць формы,—словам, часткова ўпершыню параджаюцца, часткова развіваюцца чалавечыя, здольныя да асалоды („способные наслаждаться“) пачуцці, пачуцці, якія ствараюцца, як чалавечыя істотныя сілы. Не толькі звычайныя пяць пачуццяў, але і так званыя духоўныя пачуцці, практычныя пачуцці (воля, любоў і г. д.) (Маркс. Падрыхтоўчыя работы да „Святога сямейства“, ст. 256.)

Паказ вобраза гераіні панага часу, як грамадскай чалавечай асобы патрабуе ад мастака разумення новай прыроды, яе грамадскага характара, патрабуе разумення змены ўсіх пачуццяў яе і мыслення пад уплывам сацыялістычных адносін, у якія пастаўлена яна ўсім працоўным калектывам. Па-новаму складаюцца яе адносіны да ўсяго калектыва і да кожнага з яе членаў і ўзаемныя да яе адносіны з боку кожнага з іх.

Ні Даша Гладкова, ні Сцешка Панфёрава, ні Жэня Леонава, ні Елена Афінагенава, ні Эла Пагодзіна, ні Вірыня Сейфулінай, ні жаночыя вобразы Караваевай ва ўсёй паўнаце і яркасці і навіне не выражаюць вобраза новай жанчыны, якая па новаму вызначае свае адносіны да сапраўднасці і праз свае індывідуальныя адносіны з таварышамі роднымі, блізкімі, любымі людзьмі. Грамадскі характар яе асобы рэалізуецца канкрэтна ў праяўленні яе жаночай індывідуальнасці.

Агідныя, нізкія адносіны да жанчыны ў капіталістычных краінах, дзе пануюць фашысцкія варвары—выражаюць „дэградацыю чалавека“. Супроць гэтага павінны падняць голас пратэсту ўсе рэвалюцыйныя пісьменнікі света, усе мужныя і чэсныя людзі ўсяго свету. Прыклад такога пратэста дзейнага і выражае барацьба камуністычнай партыі супроць прыгнечання і няволі жанчыны.

„Непасрэдныя, натуральныя, неабходныя адносіны чалавека да чалавека—гэта адносіны мужчыны да жанчыны“.

„... У гэтых адносінах праяўляецца ў пачуццёвым наглядна-фактычным выглядзе тое, наколькі стала для чалавека прыродай чалавечая сутнасць або наколькі стала чалавечай сутнасць чалавека... Таму на падставе гэтых адносін можна наогул меркаваць аб ступені развіцця чалавека. З характару гэтых адносін відаць, наколькі чалавек стаў родавым, стаў чалавекам, да якой ступені ён гэта разумее. Адносіны мужчыны да жанчыны ёсць натуральныя адносіны чалавека да чалавека, значыць у іх выяўляецца, наколькі натуральныя паводзіны чалавека сталі чалавечымі, або наколькі чалавечая сутнасць стала для яго натуральнай сутнасцю“. (Падрыхтоўчыя работы для „Святога сямейства“. Маркс).

Гэтыя выказванні класікаў марксізма—ключ да разумення новых адносін мужчыны да жанчыны, якім іх сцвярджаюць соцыялістычныя адносіны да чалавека-жанчыны. Узровень культуры кожнага грамадства вымяраецца яго адносінамі да жанчыны, становішчам жанчыны ў грамадстве. Пра гэта пісалі утапісты-соцыялісты, пра гэта пісаў неаднойчы Маркс, аб гэтым пастаянна гаварыў Ленін, аб гэтым гаварыў Сталін на XVII з'ездзе партыі.

Перажыткі капіталізма ў свядомасці людзей яшчэ захоўваюць сілу і ў нашай краіне. Пры гэтым трэба памятаць, што кансерватызм мысляў і пачуццяў быць можа ні ў воднай сферы чалавечых адносін не захоўвае такой сілы супраціўлення, як у галіне адносін мужчыны да жанчыны. Гэтыя адносіны хаваюцца ў самай тонкай сферы чалавечых адносін. Вякамі выхаваныя—яны жывучыя, у корані варожыя соцыялістычнаму ладу адносін паміж людзьмі. Кожная новая перамога соцыялізма наносіць гэтым адносінам знішчальны ўдар. І з кожным днём у нас застаецца ўсё менш і менш старых рабаўласніцкіх адносін да жаночай асобы ў сферы свядомасці.

Культурнасць народа соцыялістычнай краіны, рост яе поспехаў на шляху ўдасканалення самой прыроды чалавека—асабліва яскрава выявіліся ў росце новай жаночай асобы, у новых адносінах да жанчыны, як роўнай чалавечай грамадскай асобы, якая забяспечвае роскіт і развіццё яе творчых сіл і здольнасцей.

Няма ніводнай галіны працы, навукі, мастацтва, барацьбы і будаўніцтва ў нас, дзе жанчына не пачала-б граць актыўнейшую ролю, дзе-б не было жанчын у радах перадавых важакоў. Калгаснае будаўніцтва вылучыла кадры жанчын—арганізатараў, важакоў у стварэнні новай грамадскай формы гаспадарання, на соцыялістычных заводах не мала работніц, якіх ведае ўся краіна, тое-ж і на фронце культуры—шэраг імён навуковых работнікаў, мастакоў, пісьменніц—выхавала соцыялістычная краіна.

Мастакі пісьменнікі, паэты, драматургі —выступаць соцыялістычнымі рэалістамі, у поўнай меры „інжынерамі душ“, толькі паспяхова выкарчоўваючы „рэшкі капіталістычнай свядомасці“ і ў адносінах да жанчыны, фармуючы вобраз новай жанчыны, актыўна фармуючы адносіны да яе, як адносіны, у якіх чалавечая сутнасць выяўляецца ў натуральных паводзінах чалавека. Выкарчоўваючы рэшткі капіталізма ў сферы гэтых адносін, мастакі павінны выступіць і супроць лагодных адносін да жанчыны-маці, ствараючы адносіны да мацярынства, як да грамадска-карыснай, неабходнай сферы жыццядзейнасці гераіні соцыялістычнай эпохі. І ў гэтым выпадку мастакі толькі замацоўваюць заваяванае соцыялізмам.

II. ПРА ГЕРАІНЮ МІНУЛАГА

Кансерватыўныя мастакі ўсіх папярэдніх эпох, як і царква і рэлігія, выходзілі варожасць, непрыязнь, знявагу да жанчыны.

„Няма зверга дужэй за жанчыну, ні на моры, ні ў лесе,
І агонь не такі жахлівы, і не так бессаромна рысь...
Вечна жанчына ненавідзецца абяцаю я і клянуся“.

(Арыстафан).

Гэтая мараль панавала і пануе ў свеце панавання прыватнай уласнасці, там, дзе без жалю, па варварску папіраліся ўсе леншыя чалавечыя пачуцці і імкненні, дзе людзі:

„Любви стыдятся, мысли гонят,
Торгуют волею своею.
Главы пред идолами клонят
И просят денег да цепей“.

(Пушкін).

Натуральна, што пры такім ладзе адносін самыя радасныя і лепшыя імкненні ператвараліся ў пакуту.

Матыў пакуты, як заўсёднага спадарожніка кахання—матыў шмат якіх шэкспіраўскіх драм і шэрагу іншых твораў сусветнай культуры.

І каханне—самае радаснае па сваёй прыродзе пачуццё—лад уласнасці ператвараў у пакуту.

Дэздэмона—найпрыгажэйшая пакутніца, пала ахвяраю прыдворных інтрыг, нікасці і подласці прадажнага, двудушнага агіднага Яго.

„Каханне Дэздэмоны пакутнае“ (Гейнэ).

„У гэтай галубіцы няма ні злосці, ні цені супраціўлення“—пісаў пра яе нямецкі крытык Левес.

Але апроч пакутнай, „без цені супраціўлення“ гінучай Дэздэмоны, Шэкспір пакінуў нам цэлую галыраю жаночых тыпаў і характараў дзейных, моцных, валявых. Іхняе каханне дзейнае, але пакуты разам з ім. „Каханне Джульеты—дзейнае“ (Гейнэ), але ў свеце, дзе жыццём кіруе ўласнасць—яно нясе пакуту, муку, смерць замест радасці.

Порцыя, гераін драмы „Юлій Цэзар“, імкнучыся быць вартай спадарожніцай у жыцці Брута, гарача пераконвае адносіцца да яе, як да роўнай:

Хіба я толькі ў некаторых абмежаваных выпадках другое ты. Хіба я другое ты толькі для таго, каб падзяліць з табою тваю ежу, твае ложа, быць часам тваёй субяседніцай. Хіба я живу ў прадмесцах тваёй схільнасці. Калі так, то Порцыя не жонка, а наложніца Брута“.

Так пераконвала дачка Катона свайго ўлюбёнага мужа, хочучы быць вартай спадарожніцай яго жыцця, не жадаючы быць яго наложніцай, імкнучыся жыць адным агульным жыццём з ім.

Незабыўны і вобраз Порцыі—гераіні драмы „Венецыянскі купец“. „Упаўне жаночкі розум і ўпаўне разумовую жаночкасць“ паказаў Шэкспір у вобразе жонкі Брута,—кажа Гейнэ.

У вобразе лэдзі Макбет Шэкспір дае моцны характар чэсталюбівай жанчыны, характар, які выражае ідэю трагічнага ў разуменні мастака.

Калі ажыццяўляюцца яе чэсталюбівыя замыслы, лэдзі Макбет гіне, ужо не вытрымліваючы ўнутраной барацьбы. Жорсткасць зробленага ёю забойства дзеля ганзрлівых імкненняў—забіваюць яе супакой. Жаночкасць і жорсткасць—жыць мірна ў дружбе, у згодзе не могуць. Жорсткасць яе забойства пагібельна для яе жаночасці. Гэтая ідэя гэтага вобраза.

У творах Шэкспіра праходзіць цэлая галерэя жаночых вобразаў: добрыя і злыя, помстлівыя і пяшчотныя, любімыя і ўлюбёныя, вясёлыя і радасныя, дзейныя і пасіўныя, прывабныя ў сваёй высокай праяве кахання, як Дэдэмона, Джульета—усе яны ўспрымаюцца намі, як сапраўдныя гераіні часу, поўныя жыцця, кожная з іх раскрывае нам якую-небудзь частку жаночага характару.

Шэкспір у вобразе Порцыі („Венецыянскі купец“) паказаў жанчыну высокай разумовай сілы, непакіснай цвёрдасці. Успомніце сцэну выступлення яе на судзе супроць ліхвяра Шэйлока.

„У Шэкспіра ў англійскіх гістарычных драмах жанчыны граюць станоўчыя галоўныя ролі і паэт прымушае іх дзейнічаць не для таго, каб, як у іншых п'есах, паказаць толькі жаночыя асобы і характары, але хутчэй таму, што апісваемая імі гісторыя патрабуе іхняга ўмяшання“. (Гейнэ „Жанчыны і дзяўчаты“ Шэкспіра, т. VII, стар. 187.)

У найвялікшага мастака мінулага, мастака-рэаліста прывабны і вобраз Кардэліі і вобраз Імаджэны („Цымбеліі“), як і раней названыя гераіні Шэкспіра. Усе яны рэалістычныя характары эпохі Шэкспіра. Гейнэ піша аб тым, што „поэт прымушае іх дзейнічаць не для таго, каб паказаць толькі жаночыя асобы“, а таму, што паказваемыя ім падзеі былі-б намаляваны няправільна, няпоўна без іхняга актыўнага ўдзелу і ўмяшання. Тым больш аб гэтым варта помніць сучасным мастакам нашай соцыялістычнай рэчаіснасці. Без актыўнага ўмяшання і ўдзелу жанчын падзеі не могуць быць паказаны ва ўсёй праўдзе, яскравасці і навізне.

Вялікай увагі заслугоўваюць выказванні Гейнэ аб тым, што „у Шэкспіра ў англійскіх гістарычных драмах жанчыны адыгрываюць станоўчыя галоўныя ролі“. Гэтая заўвага вялікага паэта ўяўляе выключную цікавасць.

Той факт, што мастак прымушае жанчын адыгрываць станоўчыя ролі ў гістарычных драмах, раскрывае перад намі Шэкспіра, як мастака, які разумеў гістарычную няпраўду, становішча жанчыны, як нявольніцы бяздумнай і бязвольнай. Геніяльны мастак не абмежаваўся толькі паказам пасіўнай пакуты жанчыны. Ён прымушае яе дзейнічаць актыўна, даючы магчымасць выявіць ёй свой розум, волю, характар, пачуццё. Вобразы яго гераінь—Кардэлія („Кароль Лір“), Порцыя—жонка Брута („Юлій Цэзар“), Порцыя—абвінавайца ліхвяра Шэйлока („Венецыянскі купец“), Імаджэна („Цымбеліі“), Джульета і Дэдэмона—усе яны прывабныя, цудоўныя. Кожная па свайму жыве, радуецца і пакутуе. Кожнай з іх сімпатызуе, спачувае глядач, з глыбокім пачуццём павагі адносіцца да іх чытач. Так адносіны мастака да сваіх гераінь перадаюцца чытачу і глядачу.

І пакутная Дэдэмона, і жыццярадасная Джульета і Порцыя з яе выскім разумовым развіццём—усе яны збіральныя, выражаюць ідэал жаночага характа мастака.

Глыбокае, шчырае, высокае чалавечае пачуццё выражана ў каханні Дэдэмона да Отэлла.

„Яна мяне кахала за пакуты.
Я за спачуванне кахаў яе“.

Ступень нізкага надзеяння чалавека ў вобразе Яго, паказаная Шэкспірам, пуката ўстае перад чытачом, дзякуючы Дэдэмоне. Яна нічым не запляміла свайго чалавечага пачуцця. Яна не паддалася на зман, на хітрасць. Яна прывабна сваім натуральным чалавечым характам, непасаваная подласцю нізкіх інтрыг, прадажнасцю, маюю і двудушшам.

Больш смелага кантрастнага паказа характараў у адной п'есе—Дэдэмона і Яго—цяжка знайсці.

Ці выпадкова ў драме Шэкспіра Дэдэмона супроцьлежна Яго? Зусім разумная і прыгожая Порцыя — ліхвяру Шэйлоку? Жанчыны Рычарда III—Рычарду III?

Ці такім бескалатным быў мастак у выбары герояў і герань сваіх драм, сітуацый іхняга жыцця калізій, іхніх сутычак, калі вызначаў, паказваў становішчыя галоўныя ролі жанчын у сваіх гістарычных драмах?

Ці выявілася ў гэтым наўмыснасць мастацкага замысла? Ці супярэчыць такі замысел гістарычнай праўдзе?

Ці законамернасць гэта для развіцця гістарычнага працэса, толькі правільна зразумелая і перададзена мастаком?

Як вядома, пакутнае становішча жанчыны ў грамадстве стала фактам сапраўднасці задоўга да з'яўлення і самога Шэкспіра і дзесятка пакаленняў яго продкаў.

Ці гэтую ідэю выражаюць „жанчыны і дзяўчаты“ Шэкспіра?

У яго драмах яны часта выступаюць выяўніцамі подласці, прадажнасці, мань і ханжаства, і супроць тых, хто кіруе лёсам народаў (Рычард III), лёсам людзей, валодаючы капіталам. Прыклад, Порцыя выступае супроць Шэйлока-ліхвяра. Дэдэмона і Джульета—фактам свайой бессэнсавай, нічым неапраўданай пагібелі—супроць норм буржуазнага сямейнага права.

Пагібель найлепшых жанчын у пачатку свайго жыцця, пагібель тых, хто меў усе дадзеныя ад прыроды жыць радасна і шчасліва, уносячы радасць у жыццё і іншых людзей—глядач і чытач шэкспіраўскіх драм успрымае, як парушэнне законаў жыцця, як найвялікшую бяду, зло, несправядлівасць.

Чаму так бессэнсоўна гінуць гэтыя людзі? Чаму так наладжана жыццё? А ці не можна лепш?—мімаволі разважае чытач Шэкспіра. На гэтую думку штурхаюць яго і ўсе сітуацыі жыцця шэкспіраўскіх герояў і герань.

Шэкспір называе і канкрэтных вінаватых зла людскіх пакут. Гэта ліхвар Шэйлок, прагны да грошай і багацця, прыдворны жулік Палоній, бацька Офеліі, подлы і праджны Яго Яны ворагі чалавека. Чалавек і яго пакуты прадстаўлены Шэкспірам у вобразе Кардэліі, Дэдэмона, Джульеты, Порцыі, якая перамагае Шэйлока, калі уступае з ім у барацьбу. Дэдэмона гіне, бо яе вораг выяўлен пасля смерці. Яго выявіў мастак, цаною жыцця Дэдэмона выкрываецца Яго.

Каму варожыя ўсе гэтыя Палоній, Шэйлокі, Рычарды, Яго і іншыя героі подласці і жорсткасці?

Усім, хто чэсна мысліць, хто чэсна адчувае—адказваюць усхваляваныя лёсам герояў Шэкспіра чытачы і глядачы яго драм.

Ці выпадкова жанчыны ў Шэкспіра ады рываюць становішчыя галоўныя ролі і мастак прымушае іх дзейнічаць? Над гэтым варта падумаць.

Жанчыны Шэкспіра не ўдзельнічаюць у грамадскай працы, у працы вытворчай. Гэтая акалічнасць вельмі ўскладняе вучобу ў Шэкспіра сучасным пісьменнікам у паказе жаночага характара новага соцыяльнага асяроддзя, жанчыны другога грамадскага стану, жанчыны — актыўнага будаўніка соцыялізма.

Уменню паказаць унутраны свет перажыванняў, выбару сітуацый, глыбокаму разуменню і веданню матываў, учынкаў і дзеянняў паказваемых жанчын і дзяўчат, майстэрству паказа характара — могуць вучыцца пралетарскія мастакі ў найвялікшага генія-мастака, не ўваскросваючы шэкспіраўскіх дзяўчат і жанчын, бо тады характары сучасных нам жанчын будуць дадзены, як не „тыповыя характары ў нетыповых абставінах“.

Вучыцца крытычна ў майстроў сусветнай культуры, вучыцца і глыбіні разумення жаночага характара свайго соцыяльнага асяроддзя — такая задача. Жанчыны Шэкспіра арганічна ўдзельнічаюць у паказваемым ім жыцці, яны не прыцягваюцца толькі як дапаможныя фігуры для развіцця сюжэта, фабулы, як гэта часта робяць нашы сучаснікі, больш таго, у Шэкспіра ў англійскіх гістарычных раманах жанчыны адыгрываюць станоўчыя галоўныя ролі.

У адным артыкуле немагчыма даць гісторыка-культурную схему развіцця і станаўлення жаночага характара на працягу ўсёй чалавечай гісторыі. Гэтая задача, пастаўленая А. М. Горкім, павінна быць вырашана нашымі гісторыкамі літаратуры, да работы над ёю павінны быць прыцягнуты і калектыў гісторыкаў.

Вывучэнне жаночых тыпаў і характараў у творах сусветнай літаратуры павінна дапамагчы нам асвоіць і праблему стварэння вобраза новай жанчыны эпохі соцыялізма, у краіне соцыялізма, як асобы зусім жаночай і зусім разумнай грамадскай асобы.

Пры аналізе жаночых вобразаў больш позніх літаратурных помнікаў нашу ўвагу натуральна прыцягвае вобраз Анны Карэнінай.

Усе супярэчнасці грамадства, уся несправядлівасць адносін да жанчыны, да яе лёсу, увесь лад уласніцкіх адносін да жанчыны мы бачым на прыкладзе лёсу Анны Карэнінай.

Талстой ў яе вобразе хацеў стварыць малюнак страшнай мукі, унутранага разладу ў жанчыны, якая пераступіла законы царкоўнага шлюбу і парушыла нормы маралі буржуазных сямейных адносін.

Плоць перамагла розум, волю, Анна Карэніна становіцца носьбітам зла, яна павінна загінуць, — так раскрываецца замысел Талстога, мяркуючы па яго аўтарскіх рэмарках у раманах.

Раздушаная бессардэчным, жорсткім, крывадушным судом прыдворнага магнацтва, судом прадажных і нікчэмных людзей, пазбаўленая сына, згубіўшы Вронскага, — яна гіне, хоць і доўга супраціўляецца несправядліваму грамадскаму суду над ёю.

Пануючыя капіталістычныя класы не маюць жалю да таго, хто парушае законы яго жыцця, несправядліва караючы тых, хто пратэстуе супроць варварскіх норм іхняй этыкі і маралі. Цаною вялікіх чалавечых ахвяр, эксплуатаатарскія класы стварджалі сваю уладу над людзьмі і іх лёсам.

Смерць Анны Карэнінай выявіла страшную праўду варварскіх адносін да лёсу надзвычайнай, разумнай, прыгожай, таленавітай жанчыны з боку феадальных, чыноўных, прыдворных магнатаў, выявіла крывадушнасць і фальш іх маралі.

Вронскаму даруе свет, а Анну ганьбіць. Бяспраўе, прыніжанасць жанчыны ва ўмовах панавання уласніцкіх норм этыкі і маралі — яшчэ раз выяўляецца перад чытачом рамана Л. Н. Талстога на прыкладзе лёсу Анны Карэнінай.

Зло пакарана, „добродетель“ спраўляе ўрачыстасць—хацеў сказаць сваім раманам „Анна Карэніна“ Талстой. Але жыццё галасавала супроць царкоўна-ханжаскай маралі Талстога. Гераіня рамана ў канфлікце з мастаком, з яго філасофіяй. І гэты канфлікт захоўваецца да апошняй старонкі рамана.

Талстому мастаку-рэалісту абавязаны мы з'яўленнем рамана, які агаляе супярэчнасці паказанага ім грамадства на прыкладзе трагічнага лёсу Анны Карэнінай, на становішчы жанчыны таго часу.

Па-за дзейнасцю, па-за грамадскай працай, бяспраўная і зацкаваная Анна Карэніна гіне, калі парушаецца яе „асабістае шчасце“, адзіная сфера, у якую ўлада ўласнікаў заганыла жанчыну.

Сваёй смерцю яна помсціць абыхавасці Вронскага, яго сяброўскім адносінам і тым, хто зацкаваў, загубіў яе каханне і жыццё, адабраўшы ў яе і радасць мацярынства.

Анна Карэніна страшная, калі ляжыць аголеная, раздушаная коламі чыгуначнага вагона. Яе растоптанае заглумленае хараство наперакор суб'ектыўнаму імкненню Талстога, выражае не трыумф буржуазнай „добродетели“, а выяўляе крывадушнасць і фальш грамадства, дзе раздушана Анна Карэніна, дзе няма ёй месца ў жыцці.

„Толстой, ты доказал с умением и талантом,
Что женщина не следует „гулять“
Ни с камер-юнкером, ни с флигель-адъютантом,
Когда она „жена“ и „мать“...“

Гэтай эпіграмай адклікнуўся Некрасаў на раман Талстога. У ёй выразіў паэт, рэвалюцыйны разначынец, свае адносіны і да гераіні і да звычайнага асяроддзя.

З талентам геніяльнага мастака паказаў перад чытачом Талстой унутраны мяцеж, трывогу Анны Карэнінай пасля яе збліжэння з Вронскім. У парочнасці Анны Карэнінай не пераканаў ён чытача. А Талстой для рэалізацыі сваёй ідэі спрабуе усяляк ахапіць яе хараство, часам натуралістычна паказваючы сілу яе жаночай прывабнасці, як сілу жывёлінага пачатку. Падкрэсліваючы яе прывабнасць, як жанчыны, для Левіна, ён падкрэслівае яе парочную сілу цела. Яе незадаволенасць жыццём, яе цяжкія перажыванні ў апошні перыяд яе жыцця з Вронскім, яе імкненне знайсці карысны занятак, каб запоўніць створаную пустэчу ў сваім жыцці,—пераконвае нас у тым, што асабісты лёс Анны Карэнінай толькі агульнае выражэнне грамадскага бяспраўнага існавання жанчыны, не гледзячы на знадворны бляск, знадворную афарбоўку яе жыцця. Яе імкненне, як чалавечай асобы з яе законным правам кахаць на свайму выбару, ідзе ў разрэз з тым грамадскім становішчам, бяспраўнасці яе асобы, як яго вызначае ўлада ўласнікаў. Канфлікт агаляецца перад чытачом у асабістай драме яе жыцця—Анны Карэнінай—бо жыве яна па-за сферай „сапраўднай працы і грамадскай дзейнасці“.

Калі Драйзер у сваёй кнізе „Галярэя жанчын“ расказвае чытачу пра цэлы рад загубленых дзяўчат і жанчын капіталістычнай Амерыкі,—ён правільна перадае факты. Але рэвалюцыйны амерыканскі пісьменнік не робіць яшчэ вываду, што асабісты незадачлівы лёс большасці яго гераінь—соцыяльна абумоўлены ўсім грамадскім ладам іхняга жыцця, усім ладам капіталістычных адносін. У капіталістычным свеце і таленавітая актрыса і жанчына-літаратар, вучоны, урач, настаўніца і інш.—не могуць вырывацца ў жыццё, як творчыя асобы, бо ўвесь лад жыцця і непасрэдняе натуральнае адносіны чалавека да чалавека, адносіны мужчыны да жанчыны,—апошлены, апаганены адносінамі разліку, куплі

і продажу. Натуральна, што пры гэтых умовах асабісты няўдалы лёс жанчыны—толькі выражае грамадскія непаладкі жыцця.

Нашы пісьменнікі савецкай краіны, паказваючы жанчыну, будаўніка новага жыцця, не заўсёды яшчэ ўмеюць паказаць характар яе асобы, як асобы грамадскай, што і вызначае праяўленне ўсіх яе ўласцівасцей, якасцей, пачуццяў па-новаму.

Па-за сферай яе дзейнасці, барацьбы, працы нельга зразумець і паказаць новае ў жанчыне савецкай фармацыі.

Грамадска-вытворчая праца—найважнейшая умова фармавання новай свабоднай творчай асобы—гэты вывад робіць ужо чытач рамана Чарнышэўскага „Что делать“.

III. ПАЧУЦЦІ ГРАМАДСКАГА ЧАЛАВЕКА ІНШЫЯ

„Пачуцці грамадскага чалавека іншыя“—гэта, аднак, не дае падстаў паказваць камуністку-жанчыну, комсамолку, перадавую работніцу і калгасніцу, як нячулую жанчыну, у якой усё падначалена рацыю, у якой у значнай меры атрафіраваны ўсе жывыя жаночыя пачуцці, як каханне, пяшчотнасць, ласкавасць, чуласць і такія высокія лірычныя пачуцці, як матчыная любоў. Даніну такой трактовкі жаночага вобраза аддаў Гладкоў у вобразе Дашы, гераіні „Цэмента“.

Гэта быў адзін з першых твораў, у якім Гладкоў спрабаваў даць вобраз камуністкі, правільна падкрэслішы яе адданасць інтарэсам рэвалюцыі, ён не здолеў, аднак, разгледзець багацці эмацыянальнага света Дашы. Бо-ж, бяспрэчна, удзел у сацыялістычнай барацьбе развіваў характар, волю, інтэлект і пачуцці. Даша схематычна дзейнічае з надрывам. Відовішча наміраючай ад тугі па мацярынскай ласцы і цеплыні дзячынкі—гэта не помста маці, якая забыла дзіця, а гэта злая, але справядлівая папраўка жыцця да замыслу мастака ў паказе няправільна зразумелага і няправільна паказанага ім новага характара гераіні сацыялістычнай барацьбы. Сустрэча Дашы з Глебам і ўся гутарка—няправільна паказаныя адносіны баявой камуністкі да свайго мужа, бацькі свайго дзіцяці, друга ў перыяд грамадзянскай вайны. Так карыкатурна уяўлялі сабе жанчыну-большэвічку тыя, хто вышэй за ўсё ставіў ціхі прытулак і спакой. Калі таварыш Гладкоў хацеў паказаць высокае пачуццё самаахвяравання жанчыны камуністкі—маткі ў дні, калі ішла барацьба за дыктатуру пролетарыята,—варта было-б прадумаць сітуацыю яе жыцця, каб яе ўчынкі з на д в о р н а жорсткія былі-б унутрана матываваны ўмовай барацьбы—апраўдваліся-б значнымі яе заваёвамі, якія маюць вялікае значэнне для ўсяго пролетарыята, для лёсу рэвалюцыі.

Так было ў жыцці. Так было ў сапраўднасці. Не мала ведае кожны з нас прыкладаў гераічнага самаахвяравання асабістага для грамадскага ў гады жорсткай схваткі, барацьбы за дыктатуру пролетарыята, за права будаваць сацыялізм.

Унутраныя перажыванні гераінь сацыялістычнай барацьбы былі больш глыбокія, больш тонкія, яркія і складаныя і ў гэтую пару.

Але, калі Н. Пагодзін праз многа год у вобразе Эллы—камуністкі ўжо у 1932-33 годзе паказвае нам беднасць яе пачуццяў, абмежаванасць яе разумення сапраўднасці, калі яна, як папугай, паўторвае машэніцкія выдумкі Елікіна і Белкоўскага, калі яна пад іх уплывам адмаўляецца ад мацярынства,—мы павінны сказаць драматургу, што ён няправільна паказаў камуністку, комсамолку Эллу. Гэта не тыповы характар пры нетыповых абставінах.

„З-за тваіх сантыментальнасцей я-б не хацела ператварацца ў матку сям’і“,—кажа яна Гаю ў адказ на яго недаўменне, што Элла зрабіла аборт.

Не менш карыкатурна і заява Эллы аб тым, што „паліва для жонкі важней, чым пацалунак мужа“.

У п'есе „После бала“ Н. Пагодзін паказаў галоўнай гераніяй савецкай вёскі Машу-калгасніцу. Бліскучая ігра Бабанавай прыкоўвае ўвагу гледача да вобраза Машы. Пагодзін правільна трактуе жаночую асобу калгасніцы, як новую жаночую асобу.

Ідэя дружбы, як сацыяльнай сувязі, выражана ў вобразе Машы.

Яе дружба з Соняй разрываецца, парушаецца, як толькі яна пагражае інтарэсам калгаснага калектыва. Адносіны, дружба начпалітаддзела ўзмацняецца да Машы ў працэсе агульнай барацьбы за інтарэсы калгаса. Праўдападобнасць вобраза Машы зніжаецца тэатральнасцю паказаных сітуацый. Напрыклад, сцэна пасля абрання яе старшынёй калгаса, размеркаванне брыгад на работы—гэта тэатральная ігра ў жыцці, а не тэатральны паказ сапраўднасці.

„Пачуцці грамадскага чалавека іншыя“—і ў гэтым пераконваецца глядач п'есы „После бала“, перажываючы разам з Машай яе радасці і гора. Тыповага, новага характара жанчыны Пагодзін не даў яшчэ ў вобразе Машы. Але шмат ужо зроблена драматургам на шляху да асваення яго.

Радаснае адчуванне жыцця ўласціва гераніі нашых дзён; залішняе жартаўлівасць, жартаўлівасць жэстаў там і тады, калі ўнутранае напружанне і пачуццё адказнасці мабілізуе сур'ёзнасць непераканаўча гучыць са сцэны.

Амаль няма п'ес на нашай сцэне, дзе-б па-новаму нашы мастакі, драматургі і пісьменнікі паказалі-б новы тып перадавой куніісткі—маці, маці грамадскай асобы. Гэта новая якасць чалавечай асобы вельмі патрэбна. Па-новаму асвятляе яно адносіны маці і дзіцяці, жыццё якіх не абмежавана інтарэсамі маленькай замкнутаў сямейнай скрыначкі, дзе маці і дзіця выходзяюцца і працуюць, не абкружаныя клопатам, увагаю калектыва.

Новыя адносіны кахання, не абцяжараныя ніякімі „меркаваннямі“ апрача пачуцця ўзаемнага кахання, не знайшлі яшчэ свайго выражання ў нашых творах, драмах, паэмах, радаснае каханне ў энгельсаўскім і ленінскім разуменні—сталы спадарожнік жанчын савецкай краіны героя і гераніі сацыялістычнай рэспублікі.

Лінія „палігаміі“—у асабістых адносінах, якая ў нейкай ступені была характэрна толькі, як лінія адмаўлення старога палажэння жанчыны, якая не магла кахаць па свайму выбару, не выражае новага ладу пачуццяў савецкай жанчыны, а іменна па гэтаму шляху яе паказа пайшлі асобныя савецкія пісьменнікі. Гэтая лінія асабістых адносін знайшла свае яскравае выражэнне ў вобразе Вірынеі Сейфулінай. Але ў вобразе Вірынеі Сейфуліна дае і грамадскія адносіны яе да падзей і з'яў класавай барацьбы. Для часу з'яўлення рамана Сейфулінай можа быць апраўдан яе паказ толькі адмаўленнем старых форм адносін, у творах-жа, якія з'явіліся ў больш позні час, павінны былі знайсці свае выражэнне і новыя нормы адносін жанчын і мужчын, ідэал кахання і агульнай дружбы.

Творчая дзейнасць, роўнасць у грамадскім палажэнні, абагачае і свет „асабістых“ пачуццяў. Дзяўчаты і жанчыны краіны Саветаў умеюць кахаць так аддана, як Джульета, так глыбока, як Пушкінская Тат'яна, так непадзельна як Дэдэмона.

Мы яшчэ раз вернемся да больш падрабязнага і канкрэтнага аналізу жаночых характараў і тыпаў, даных А. М. Горкім, Шолахавым, Сейфулінай, Панфэравым, Леонавым, Гладковым, Афінагсавым, Пагодзіным, А. Караваевай і іншымі. У гэтым артыкуле мы ўстанаўліваем толькі некаторыя адпраўныя пункты аналізу.

У чым сутнасць праблемы новага жаночага характара, як выражэння новага соцыяльнага характара соцыялістычнай эпохі, якая выражае і новы соцыяльны ідэал эпохі, яе новы эстэтычны ідэал жаночага характара?

Эгоцэнтрызм і індывідуалізм—асноўная рыса характара чалавека эпохі капіталізма.

Паказ новай жаночай асобы, як асобы эгоцэнтрычнай—у ко-
рані няправільна перадае тую новую якасць ха-
рактара яе асобы, як асобы грамадскай.

Таму і непераканаўча Елена—Афінагенава—комуністка, гераіня „Страха“, што паказана яна эгоцэнтрысткай, а не чалавекам грамадскім. Тав. Афінагенаў сам адносіцца да вобраза Макаравай, як да вобраза, які яму не ўдаўся.

Успомнім сцэну з'яўлення Елены пасля звароту з Саратава.

Яна вяртаецца ў дом, дзе ёю былі перажыты і пачуццё радасці ў жыцці, і пачуццё расчаравання ў Цэхавым.

Валя паўтарае яе расчараванне ў Цэхавым. Валя шукае шляха ў жыцці,—яна стаіць перад Еленаю, прыгнечаная сваім няправільным выбарам.

Перад гледачом праходзіць п'яны, страціўшы свой воблік, Цэхавой, ён варожы Клары, Валя разгублена і знішчана ўсімі падзеямі. Канфлікт Цэхавога і з Валяй, і з Кларай выражае соцыяльны канфлікт старога з новым. Усё гэта праходзіць на вачах Наташы-піянеркі.

Вясёлая, радасная перамогай партыйнай лініі ў інстытуце пасля звароту ў Маскву, убягае Елена ў пакой, дзе жыла раней да разрыва свайго з Цэхавым.

На сцэне мы бачым яе з усмешкай, яна паведамляе аб прачытаным Фаусце, аб наведванні канцэртаў. Тут пачынаецца няпраўда.

... А між тым яна вярнулася ў дом, дзе перажыла радасць і гора, расчараванне ў Цэхавым. Хіба праходзяць без следу ў жыцці такія памылкі ў выбары любімага чалавека?

Наташа—яе жыццё, як фокус праясненне праходзячых падзеі. Старая—агідная Амаля, яе бабуля. Бацька яе спіўся. Валя чужая, з Кларай, адным толькі блізім ёй чалавекам,—змагасцца бацька. З'яўляецца Клара, Елена... у кватэры шум. У адну хвіліну становіцца ясным, што адбываецца... Колькі розных пачуццяў перажывае Елена. Радасць звароту гасне... успамінаецца горач перажытага. Крыўдна за Валю, як некалі за сябе... Наташа... да яе працягвае яна свае рукі, нясе ёй сваю ласку, прывет, сваю цеплыню і добрае глыбокае разуменне перажыванняў дзяўчынікі. У іхняй сустрэчы—дружба пакаленняў магла знайсці свае яскравае выражэнне.

У п'есе дадзена знадворная лінія паводзін Елены, а не ўнутраных яе перажыванняў у час яе звароту ў Маскву, сустрэчы з людзьмі ёй раней дарагімі і блізкімі. Далёкая адлегласць згладжвала вастрату перажытага... Нечаканы прыезд няўхільна напамінае ёй ранейшае, зводзіць яе з Цэхавым, некалі ёй блізім, а цяпер чужым і варожым. Колькі розных пачуццяў ажывае пры спатканні Крыўда, боль за свае каханне да Цэхавога: яна бачыць яго нікчэмны, загублены выгляд, радасць сустрэчы з Кларай, шкадаванне і спачуванне да лёсу Валі, дружба і цеплыня да Наташы.

... Соцыяльныя сувязі мацней біялагічных...

... І калі не пачуццё тугі, дык пачуццё болю перажывае Елена пры спатканні. Паводзіны Елены, якімі іх бачыць гледач, падкрэслівае яе эгоцэнтрызм. Яна жыве сваімі радасцямі і горам. Усе астатнія людзі і іх перажыванні праходзяць міма. Драматызм перажыванняў Наташы,

Валі і ў большай ступені Валі, — застаецца ў цяні, паміж тым, прыезд Елены толькі адцяняе і жыццё Наташы і Валі.

Наташа—піянерка перажывае ўсю вастрату калізій сваіх камуністычных дзіцячых адносін да бацькі, які спіўся і падманіў партыю. Бацька становіцца ёй чужым і варожым. Цэлавой, некалі блізкі Елене чалавек, які зараз апусціўся, спіўся, страціў сваё аблічча—яна-ж, трапіўшы ў гэтую абстаноўку, успамінае перш за ўсё аб тым, што ёю прачытана за гэты час і якія канцэрты праслуханы.

Правільна перадае Афінагенаў эмацыянальны настрой Елены Макаравай, як настрой радасці, бадзёрасці, мараў аб будучай рабоце і іншае. Але ніколі камуністка Макарава не праявіць сябе гэтак эгоцэнтрычна, як праявіла сябе Елена Афінагенава, траціўшы ў асяродзе тых, сярод каго жыла, жыццё якіх блізка ёй, і як асобу грамадскую хвалюе і непасрэдна закранае.

Творчыя памылкі—няўхільны ў паказе новага жаночага характару. Тып Клары большэвічкі, якая ўвасабляе мужнасць рэвалюцыянеркі, удаўся у п'есе „Страх“. Цікавы і новы паказ дзяўчынкі-піянеркі Наташы, камуністычныя адносіны якой да людзей, да падзей вызначаюцца ўжо ў дзіцячых гады.

У нашай краіне ўжо многа тысяч піянерак сфармаваліся ў дзяўчат комсамолак і нават матак новай камуністычнай змены.

Няхай нашы пісьменнікі не пакідаюць, не забываюць сваіх герояў і гераінь, а ўспамінаюць аб іхнім жыцці і барацьбе ў любых умовах, працягваючы іх жыццёвую лінію, уважліва праглядаючы шлях іхняга развіцця.

Як расла Наташа пасля „Страха“?

Якой дзяўчынай, якой маткаю—удзельніцай сацыялістычнай барацьбы і будаўніцтва мы спаткалі яе зноў. Някай раскажа нам аб гэтым Афінагенаў. Яе далейшы лёс нас хвалюе.

Жаночыя вобразы савецкай драматургіі і літаратуры не вычэрпваюцца ні ў малой меры тымі асобнымі вобразамі, аб якіх гутарка ідзе ў гэтым артыкуле. Гэта новая тэма ў нашай крытычнай рабоце. Артыкул на гэтую тэму толькі пачатак.

Жаночыя вобразы класікаў рускай і сусветнай літаратуры павінны быць прадметам вывучэння гісторыкаў літаратуры, крытыкаў, таксама як і тыя спробы стварэння вобраза новай жанчыны, якія мы маем у сучасным мастацтве.

Вобразы „рускіх жанчын“ Некрасава—выхоўвалі рысу мужнасці ў рэвалюцыянерак. „Мать“ Горкага выходзіла цэлыя пакаленні рабочых, матак-работніц, выходзіла іхняю бясстрашнасцю ў барацьбе з капіталізмам, выходзіла разуменне агульнасці інтарэсаў усіх працоўных жанчын з усім рабочым класам.

Колькі такіх матак загінула, змагаючыся разам са сваімі сынамі супроць капітала. Успомнім іх словамі Некрасава, як успамінае паэт гераічна загінуўшых дэкабрыстак:

„Умрете, но ваших страданий рассказ
Поймется живыми сердцами,
И за полночь правнуки ваши о вас
Беседы не кончат с друзьями...“

Нашы савецкія пісьменнікі павінны працягнуць гутарку з сябрамі аб гераічнай барацьбе жанчын з сваё разняволенне, за разняволенне усіх працоўных.

Не мала прысвеціў Некрасаў радкоў перажытым пакутам працоўнай жанчыны ў мінулым. Расказаць новым падрастаючым пакаленням нашай краіны і мільёнам, яшчэ і зараз прыгнечаных бяспраўных жанчын капі-

талістычных краін і калоній—аб страшным мінулым рускай жанчыны, што адышло ўжо ў краіне советаў у нябыт—задача нашых пісьменнікаў.

Расказаць аб заваёвах Совецкай краіны пераканаўча, ярка, праўдаіва, стварыць жанчыну совецкай сапраўднасці, як тыповы характар—найважнейшая мастацкая і палітычная задача совецкага, пролетарскага, рэволюцыйнага пісьменніка.

Метад соцыялістычнага рэалізма бяспрэчна дапаможа мастакам нашай краіны паказаць ярка і пераканаўча лад новых пачуццяў, новай грамадскай асобы жанчыны. Да гэтага заклікаў з'езд пісьменнікаў і А. М. Горкі, пачынальнік соцыялістычнага мастацтва.

Многа год таму назад Белінскі—геніяльны рускі крытык, марач аб будучым росквіце рускай літаратуры, пісаў:

„Сусветна-гістарычнага значэння паэты могуць з'явіцца ў народаў, якія закліканы адыграць у лёсе чалавецтва сусветна-гістарычную ролю, гэта значыць сваім нацыянальным жыццём мець уплыў на ход і развіццё ўсяго чалавецтва“.

„... Для Расіі прыдзе час нараджаць паэтаў сусветна-гістарычнага значэння“,—пісаў геніяльны рускі крытык у артыкуле „Мысли и заметки о русской литературе“.

Збыліся мары і прароцтвы Белінскага. Совецкая літаратура—літаратура сусветна-гістарычнага значэння. Яна выражае цудоўныя думы, надзеі, пачуцці і мыслі, дружбу людзей соцыялістычных рэспублік, дружбу жанчыны і мужчыны. У нашай краіне сапраўдныя адносіны чалавека да чалавека знаходзяць свае выражэнне, як чалавечыя адносіны мужчыны да жанчыны, да таварыша і друга.


СССР уплывае на лёс чалавецтва ўсяго свету, —ён жывы доказ сілы соцыялістычных ідэй у выхаванні новага высокакаснага соцыялістычнага чалавека. Вобразы перадавых жанчын краіны Советаў—жывое яго выражэнне.

Мастакі, драматургі, паэты—слова за вамі!


Адказы рэдактар М. ЛЫНЬКОЎ.


РЭДАКАЛЕГІЯ: Я. Бранішчэйч, П. Галавач, П. Глебка, З. Жылдновіч, К. Зарэмбойскі, М. Клімковіч, Я. Колас, К. Крапіва, М. Лынькоў, К. Чорны.

АДРАС РЭДАКЦЫІ: Менск, Совецкая, 68, Дом Пісьменніка.



1385-3 do







80000002 18 15 19